

د شورا جوړښت، حکم، کیفیت او الزامیت

پوهنوال دکتور مصباح الله عبدالباقي¹

لنډيز

په دې څېړنه کې د شورا او شورايت مهمه مسئله څېړل شوې ده. شورا په اسلام کې د ټولنيز ژوند بنسټ دی او د دې بنسټ اهميت هغه مهال لا پسې ډير پري کله چې د ټولنې د ډېرو وگړو او سياسي مسئلو پورې تړاو ولري. شورا يو شرعي واجب دی او پر دې د اسلامي امت د علماوو اجماع ده. اسلام د شورا لپاره ډېر پراخه ډگرونه ټاکلي دي، او د مشوره ورکونکي لپاره يې هم ځانگړنې ټاکلي دي. د شورا د کيفيت په اړه د شريعت لارښوونه دا ده چې د ټولنيزو مسئلو په اړه شورا بايد په ټوليزه توگه سرته ورسېږي. په اوسنيو حالاتو کې چې په اسلامي نړۍ کې مجتهد حاکمان نشته، نو د اسلامي شريعت حکم دا دی چې د شورا پرېکړې بايد الزامي وي. له شورا وروسته بايد پرېکړه اکرثريت وشي ځکه اکرثريت د اسلامي فقهي له نظره د ترجيح يوه بنسټيزه وسيله ده او د شورايت په حالت کې پرېکړو ته د رسېدلو لپاره همدا يواځينی لاره ده. که په اوسنيو شرايطو کې په همدې شرعي طريقه او د نورو شرعي معيارونو په نظر کې نيولو سره شورايت حاکم شي، نو ډېرې ستونزې به هوارې شي. دا او دې ته ورته موضوعات په دې څېړنه کې څېړل شوي دي.

معلومات مقاله

تاريخ نشر: 1403/06/16
شماره مقاله در ژورنال: 01
تعداد صفحات: 42
شماره نوبتي مجله: 15

کلید واژه ها

شورا، د شورا کيفيت، د شورا
ډگرونه، د شورا الزاميت، په
اکثریت پرېکړه

معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد. آدرس: افغانستان، کابل، ناحیه چهارم، کوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://research.salam.edu.af>، <https://salam.edu.af/magazine> ایمیل: salamuk@salam.edu.af، salamuk@salam.edu.af

شماره های تماس: +93703649505 و +93785351450

سریزه

الحمد لله رب العلمين والصلاة والسلام على سيد الأنبياء والمرسلين و على آله و أصحابه أجمعين، أما بعد. د شورا قضيه ډېره مهمه ده او په دې اړه ډېر زيات نصوص راغلي دي، په ډېرو ځايونو کې يې په قرآن کریم کې عملي بېلگې هم وړاندې شوي دي، لکه د حضرت ابراهيم عليه السلام او د هغه د زوی حضرت اسماعيل عليه السلام ترمنځ محاوره او د الله تعالی د حکم د تطبيق په اړه مشاورت، همدا راز د ملکه سبا او د هغې د قوم د مشرانو ترمنځ مشوره او محاوره او هغه صريح نصوص چې د شورا په اړه راغلي دي له چا هم پټ نه دي، د دې تر څنگ د کورنيو مسايلو په اړه د شورا حکم د قرآن کریم په څو ځايونو کې ياد شوی دی.

همدا راز د رسول الله صلى الله عليه وسلم ټول ژوند په حقيقت کې د (وشاورهم في الأمر) او د (و أمرهم شوري بينهم) عملي تطبيق و، همدا راز د راشدينو خلفاوتول تعامل د همدې شورا پر بنسټ ولاړ و او په ډېر دقت سره يې د (وامرهم شوري بينهم) او (وشاورهم في الأمر) حکمونه په عملي ژوند کې پلي کړي دي، دې ټولو روايتونو ته هر څوک په ډېره اسانۍ لاسرسۍ درلودلی شي، له دې امله مو د دې نصوصو په رڼا کې د شورائيت د اهميت د بيانولو څخه ډډه کړې ده.

دا نصوص او د پيغمبر عليه السلام او د راشدينو خلفاوت دا تعامل شورا ته د يو داسې ارزښت حيثيت ورکوي چې هر څوک چې په هر موقعيت کې قرار لري بايد التزام پرې وکړي، دا خبره ابوبکر بن العربي په ډېر قوت سره کوي، وايي: «والمُشَاوَرَةُ أَصْلُ الدِّينِ، وَسُنَّةُ اللَّهِ فِي الْعَالَمِينَ، وَمُحَمَّدٌ أَوَّلُ مُسْتَشِيرٍ، وَجَبْرِيلُ أَوَّلُ نَاصِحٍ، صَلَّى اللَّهُ عَلَيْهِمَا»^۱. مشوره د دين بنسټ دی او په مخلوقاتو کې د الله تعالی يو ټولنيز قانون دی، په دې امت کې لومړنی مشوره اخيستونکی حضرت محمد صلى الله عليه وسلم وه او لومړنی مشوره ورکونکی او نصيحت کوونکی حضرت جبريل عليه السلام و. خو د هغه چا لپاره چې په سياسي او ټولنيز موقعيت کې قرار ولري او په دغو برخو کې مسؤليت ور ترغاړې وي، په دې ارزښت باندې التزام ورته نور هم لازمي گرځي، همدا خبره مشهور شافعي المذهب فقيه امام نووي رحمه الله داسې کوي، وايي: «وَيَتَأَكَّدُ الْأَمْرُ بِالْمُشَاوَرَةِ فِي حَقِّ وَلَاَةِ الْأُمُورِ الْعَامَةِ، كَالسُّلْطَانِ، وَالْقَاضِي، وَنَحْوِهِمَا»^۲. د مشورې کولو حکم د هغه خلکو په حق کې چې ټولنيز مسؤليتونه يې په غاړه دي نور هم لازمي گرځي، لکه پادشاه، قاضي او داسې نور...

د افغانستان په اوسنيو شرايطو کې د دې ارزښت بيا را ژوندي کولو ته اړتيا ده او دا ځکه چې زموږ ډېر ټولنيز، سياسي، اداري، حقوقي او ډېرې نورې چارې د شورائيت د همدې ميکانيزم پورې تړلي دي، تر دې چې د هېواد استقرار، امنيت، د اسلامي امارت بقاء، يو موټی پاتې کېدل او د هېواد لپاره د سترو لاسته راوړنو چاره د واقعي شورائيت د ژوندي کولو سره تړاو لري.

سره له دې چې اوس هم شورائيت پلي کېږي، خو هغه يو داسې تطبيق دی چې د هغې په پايله کې د شورائيت شرعي مقاصد نه تر لاسه کېږي او نه هم هغه ټولنيز مصلحتونه ترلاسه کېږي چې د شورائيت پورې تړلي دي او کېدای شي دا له دې امله وي چې د شورا اړوند د ځينو مسئلو په اړه تصورات ډېر څرگند نه وي او يا د حنفي فقهې د مصادرو د يو لړ عبارتونو څخه پوهه سمه نه وي شوي او دا خبره ځکه کوم چې د هغه څه په پرېښودلو او سرغړونه کې قصد شامل نه وي چې هغه د اسلام حکم وبلل شي او نه قصداً د هغه څه مخالفت شته چې د معتبرو فقهواوو د فهم سره سم د قرآن کریم او پيغمبر عليه السلام د سنتو تشریح وگڼل شي او دا ځکه چې الحمدلله ټول مشران دې ته ژمن دي چې په اسلام به عمل کوي او تطبيقوي بهېباو دا خبره په ټولو ناستو کې په تکراري ډول سره ويل کېږي.

هغه مسئلې چې د شورا د تطبيق په اړه موږ ورسره په افغانستان کې مخ يو، له هغوی څخه دا يو څو مسئلې ډېرې مهمې او بنسټيزې دي، د بېلگې په توگه:

۱. ايا په ټولنيزو مسئلو کې شورا يوازې يو مستحب کار دی؟ که د شخصي مسئلو د حکم سره توپير لري؟
۲. که په انفرادي ډول د يو څو اشخاصو څخه د يوې مسئلې په اړه نظرونه واخيستل شي ايا دا په ټولنيزو مسئلو کې د شورائيت صحيح تطبيق گڼل کېږي؟
۳. ايا موږ د شورائيت يوازې په هغه ډول تطبيق باندې ملزم يو چې د پيغمبر عليه السلام او د خلفای راشدينو په وخت کې يې بېلگې وېنو، که دا تطبيقات يوازې د هغه ډول تطبيقاتو په جواز باندې دلالت کوي او موږ د (لا عموم للفعل) پر بنسټ نور تطبيقات هم درلودلی شو؟
۴. ايا موږ د شورائيت د څرنگوالي په اړه د پيغمبر عليه السلام او خلفای راشدينو د عملي تطبيقاتو او د فقهواوو د تصريحاتو څخه ځينې اصول استنباط کولی شو، که ځواب هو وي، نو دا اصول څه کېدلی شي؟
۵. ايا د هېواد په کچه د سياستونو د تعين، ټولنيزو، سياسي، حکومت دارۍ اړوند قضيو، قانون جوړونې او داسې نورو مسئلو په اړه د شورائيت د سم تطبيق لپاره د هېواد په کچه يو ځانگړی مجلس چې د ټولنې نماينده مجلس وي، درلودلی شو؟
۶. که دا نماينده مجلس پرېکړې وکړي، ايا دا پرېکړې به د حاکم لپاره واجب التطبيق او لازمي وي که نه؟
۷. ايا د شورائيت د پرېکړو د عدم الزاميت کومه تصريح چې د حنفي فقهې په کتابونو کې راغلې ده ايا هغه د مجتهد حاکم او قاضي لپاره نه ده؟
۸. که د شورا د مجلس غړي د يوې قضیې په اړه سره اختلاف ولري او د ټولو هڅو سره هم د نظر يووالي ته نه رسېږي، په دې حالت کې د اکثريت پر بنسټ پرېکړه کېدلی شي؟

دا او داسې نور ډېر مسائل دي چې موږ يې په اړه څېړنې ته اړتيا لرو، له دې امله د دې اړتيا ليدل کېږي چې د شورا اړوند يو څه مفاهيم په ځانگړي ډول د حنفي مذهب د فقهواوو د عبارتونو او تصريحاتو په رڼا کې وڅېړو، همدا راز په دې اړه که په ځينو مسایلو کې اړتيا شي د نورو فقهې مذهبونو نظريات

^۱ - سراج المريدین في سبيل الدين، ابوبکر بن العربي ج ۳ ص ۳۵۶.

^۲ - الأذکار، د امام نووي ليکنه ص ۳۲۴.

به هم راورو ترڅو د هېواد په کچه د مسوولينو ترمنځ د دې مهم ميکانيزم په اړه د فهم نږدېوالی رامنځته شي، تر څو د شورا دا مهم اصل په صحيح ډول تطبيق شي او د دې د نا سم تطبيق په پايله کې چې کومې ستونزې راولاړېدلی شي له منځه يوړل شي.

د شورا په اړه د څېړنو مخينه

په دې کې شک نشته چې د شورا او شورايت په اړه ډېرې زياتې ليکنې شوي دي او اوس هم خلک د دې اړتيا احساسوي چې په دې اړه نورې څېړنې هم وشي، ځکه د شورا او شورايت قضيه ډېره مهمه او بنسټيزه ده، دې ته پاملرنه نه کول ټولنه د استبداد، د سليقې د حاکميت په گډون د ډېرو ستونزو سره مخ کوي، همدا راز په دې کې د شرعي پولو څخه وراخوا زياته مبالغه د تصميم نيولو اهليت له منځه وړي، نو دا قضيه ډېره مهمه ده، په دې اړه بايد نورې ليکنې هم وشي.

تر دې مخه ليکل شوو کتابونو او مقالو سره زما د دې څېړنې توپير شايد په محتوا کې ډېر نه وي، خو د څېړنې په مېتود کې دا څېړنه د پخوانيو څېړنو سره بنسټيز توپير لري، همدا راز په دې څېړنه کې ما هغه مشخصې پوښتنې ځواب کړي چې په اوسنيو شرايطو کې زموږ ملت ورسره مخ دی او د مطلق شورايت، د هغې اهميت او د هغې د مجالسو لپاره د غړو د انتخاب او ډېر داسې نور موضوعات می له پامه غورځولي دي، ځکه د دې څېړنې بنسټيز هدف د څه واقعي ستونزو معالجة ده چې زموږ ټولنه ورسره لاس او گريوان ده.

د څېړنې مېتود او تگلاره

د بحث او څېړنې مېتودونه او تگلارې د څېړنې د هدف پر بنسټ د يوې څېړنې څخه بلې څېړنې ته توپير لري، د شريعت اړوند په ځينو څېړنو کې څېړونکي او ليکوالان د شريعت د مصادرو څخه خپل فهم لوستونکو ته وړاندې کوي چې دا د يو شمېر خلکو لپاره د منلو وړ وي، خو که يو شمېر خلک د نصوصو او د شريعت د مصادرو څخه د څېړونکي په فهم اعتماد نه کوي په دې صورت کې بيا ليکوال او څېړونکی مجبورېږي چې په دې اړه د شرعي نصوصو او د شريعت د مصادرو څخه د هغو فقهاوو او پخوانيو علماوو فهم په خپل بحث کې منعکس کړي، چې د لوستونکو لپاره د منلو وړ وي، په دې څېړنه کې له همدې دويمې تگلارې څخه کار اخيستل شوی دی، دا ډول څېړنې مخاطب سره يوې پايلې ته د رسېدلو لپاره سرته رسېږي او دا مېتود د دې هدف د لاسته راوړلو لپاره گټور دی.

له همدې امله په دې څېړنه کې د حنفي فقهې د معتبرو کتابونو څخه په استفادې او د مذهب د معتبرو فقهاوو د څرگندونو او عبارتونو په رڼا کې د موضوع اړونده مسئلې څېړل شوي دي او په داسې عبارتونو بسنه شوې ده چې هغه په مسئله کې صريح دي. په څېړنه کې د انساني توان سره سم هڅه شوې ده چې د شورا په اړه د شريعت درست فهم وړاندې کړی شي، خو له دې امله چې انساني او بشري هڅې همېشه نيمگړتياوې لري، نو دا څېړنه هم د دې قاعدې څخه مستثنی نه ده، نو په دې څېړنه کې چې څه حق وي هغه د الله تعالی په توفيق ممکن شوي او څه چې په کې نا سم افکار وي د هغه څخه د الله تعالی شريعت پاک او مبرا دی او هغه به د انساني سهوې پايله وي او د درنو لوستونکو څخه مې هيله دا ده چې داسې سهوې را په گوته کړي تر څو يې اصلاح وکړی شو.

شورا څه ته وايي؟

شورا د عربي ژبې لفظ دی، او په عربي ژبه کې په څو معناگانو راغلې ده:

1. هغه اشاره چې له هغه څخه څه شی فهم کړی شي، لکه په عربي کې چې وايي «أشار إليه بيده» په لاس يې ورته اشاره وکړه، په شورا کې هم مناقشه د دې لپاره سرته رسېږي چې د يوې مسئلې په اړه يو صحيح نظر ته ورسېږي.
2. د شهود د را پرېڅودلو لپاره څاروی مخکې وروسته کولو او وړلو او راولړلو ته په عربي ژبه کې شوری ويل کېږي، لکه عرب چې وايي: (شرت الدابة) څاروی مې مخکې وروسته کړ، په شورا کې هم خبرې سره د دې لپاره تبادله کېږي چې درسته نظر ترې را وويستل شي.
3. يو چا ته د مراجعې په معنی هم راځي، لکه په عربي ژبه کې چې ويل کېږي (شاوړته في کذا، واستشرته) د دې معنی دا ده چې ما ورته مراجعه وکړه تر څو يې نظر معلوم کړم، او همدا د شورا حقيقت هم دی.
4. د شهود را جمع کولو ته هم په عربي ژبه کې شورا ويل کېږي لکه وايي: (شرت العسل) عسل مې را ټول کړل، او په شورا کې هم د خلکو تر ټولو د بنو افکارو د را ټولولو کوښښ کېږي.

المشورة: اسم دی، دا په عربي ژبه کې په دوه تلفظونو ويل شوی دی (المشورة) د ميم په فتحې، د شين په سکون او د واو په فتحې سره لکه موږ يې چې په پښتو کې تلفظ کوو او (المشورة) د شين په ضمي او د واو په سکون سره د (معونة) په وزن باندې. او د «شوری» لفظ يا اسم دی او معنی يې ده هغه شی چې مشوره په کې کېږي او يا مصدر دی، چېد نظرونو تبادلې او د مسئلو په اړه د بحث پروسې ته ويل کېږي.¹

د شورا اصطلاحي تعريف

د شورا په اصطلاحي تعريف کې همدا لغوي معناگانې په نظر کې نيول شوي دي، له همدې امله يې امام ابوبکر بن العربي داسې تعريف کوي: «أَنَّ الْمَشَاوَرَةَ هِيَ الْجَمَاعَةُ عَلَى الْأَمْرِ لِيَسْتَشِيرَ كُلُّ وَاحِدٍ مِنْهُمْ صَاحِبَهُ وَيَسْتَخْرِجَ مَا عِنْدَهُ، مِنْ قَوْلِهِمْ: شَرَّتْ الدَّابَّةُ أَشْوَرَهَا إِذَا رُضَّتْهَا لِنَسْتَخْرِجَ

¹ - المصباح المنير في غريب الشرح الكبير، تأليف: أحمد بن محمد بن علي الفيومي ثم الحموي، أبو العباس (ت نحو 770 هـ)، چاپوونکې اداره: المكتبة العلمية - بيروت، بدون تاريخ.

أَخْلَافَهَا¹. مشوره د یوې مسئلې په اړه راټولېدل، چې هر یو د خپل ملګري سره تبادله نظر وکړي او هغه سره چې کوم افکار دي هغه ترې تر لاسه کړي او دا د (شرت الدابة) څخه اخیستل شوی، معنی یې دا ده چې ما څاروی مخکې او ورسته یوړ راوړ تر څو یې شیدې راشي. د ابوبکر بن العربي په دې عبارت کې د شورا په تعریف کې «هي الاجتماع على الأمر» باندې ټینګار شوی دی، معنی یې دا ده چې شورا به په ټولیز ډول سرته رسېږي. په معاصرو خلکو کې د شورا پروسې ته په کتلو هر چا د شورا یو تعریف کړی دی، خو یو د هغه تعریفونو څخه چې عام تعریف دی او ټولو انواعو ته شامل دی د دکتور توفیق الشاوي دی، هغه وایي: «استخراج الرأي بمراجعة البعض إلى البعض»². شورا یو بل سره د مناقشې په پایله کې نظر ته رسېدل دي. له دې امله چې موږ د شورا همدا عامه معنی په نظر کې لرو او دا څرګنده ده نو د بېلابېلو تعریفونو په راوړلو د لوستونکي په ذهن کې تشویش را پیدا کول نه غواړو.

سره له دې چې یو شمېر خلک د شورا، مشورې، استشارې او داسې نورو ترمخ په تفاوت قایل دي، شورا هغې ته وایي چې پایلېې ملزمې وي او استشاره او مشوره هغې ته وایي چې پایلې یې ملزمې نه وي، ځینو بیا د دې سرچې خبره کړې ده. همدا راز څوک شورا هغه مناقشه او محاوره ګڼي چې د ملت او امت اړونده مسئلو په اړه تر سره شي او هغه څه چې د شخصي، فردي او وړو کورنیو مسئلو په اړه تر سره کېږي هغې ته مشوره او استشاره وایي، خو موږ په دې څېړنه کې دا توپيرونه په نظر کې نه دي نیولي، شورا، مشوره، شورائیت او استشاره مو ټول په یوه معنی باندې اخیستي دي.

د شورا او مشورې کولو حکم

له دې امله چې شورا د اسلام یو عام ارزښت دی، اسلام د ژوند په ټولو اړخونو کې د شورا او مشورې په تطبیق تأکید کوي، هغه که د ژوند سیاسي اړخ دی او که د ژوند نور ټولنیز او فردي اړخونه دي، خو د ژوند په ځیو اړخونو کې د مشورې پرېښودل عام فساد او زیانونه رامنځته کوي او فردي مسایلو او اړخونو کې بیا دا زیانونه کم وي، نو د مشورې له اړخه قضیې په دوه ډوله دي:

لومړی: فردي قضیې

فردي او شخصي قضیې هغه دي چې پراخې ټولنیزې اغېزې پرې نه مرتبېږي، بلکې د ډېرو محدودو کسانو پورې تړاو ولري، لکه د یو ماشوم لپاره د مور د شیدو د ورکولو او د شېدو څخه د پرې کولو قضیه، یا د یو چا د شخصي تجارت او یا خپلوی قضیه، دا او دا ډول نورې قضیې شخصي-او فردي قضیې شمېرل کېږي، د دې ډول قضیو په اړه په احادیثو او آثارو کې خلک د خپلو فردي او شخصي ګټو او مصلحتونو لپاره شورا او مشورې ته هڅول شوي دي، همدا راز په کورنۍ کې دننه د ځینو مسئلو د حل لپاره په قرآن کریم کې شورا یو ښه وسیله ګڼل شوې ده، خو دا یو مستحب کار دی او په فقهي مذهبونو کې چا ورته الزامي حیثیت نه دی ورکړی، په دې اړه امام نووي رحمه الله په صراحت سره دا توپیر یادوي وایي: «واعلم أنه يُستحب لمن هم بأمر، أن يُشاور فيه من يثق بدينه وخبرته وحذقه، ونصيحته وورعه وشفقتيه. ويُستحب أن يُشاور جماعة بالصفة المذكورة، ويستكثر منهم، ويعرفهم مقصوده من ذلك الأمر، ويبين لهم ما فيه من مصلحة ومفسدة إن علم شيئاً من ذلك، ويتأكد الأمر بالمشارة في حق ولاية الأمور العامة كالسلطان والقاضي ونحوهما»³.

پوهه شه چې هغه څوک چې د کوم کار کولو اراده وکړي هغه لپاره دا مستحب دي چې د هغه چا سره مشوره وکړي چې د هغه په دین، تجربې، عقل، خیرخواهۍ، تقوا او شفقت باندې اعتماد ولري، دا ورته مستحب دي چې د همدې ځانګړتیاوو درلودونکي یو جماعت سره مشوره وکړي او د زیات شمېر خلکو سره دې مشوره وکړي، هغوی ته دې مشورې څخه خپل هدف واضح کړي او په دې کې چې کوم ګټه او زیان دی هغه دې ورته بیان کړي که دا شیان ورته معلوم وي. د مشورې دا حکم د عامو مسوولیتونو درلودونکو خلکو لکه پادشاه، قاضي او دې ته ورته نور خلکو باندې نور هم اړین او لازمي دی.

په دې عبارت کې د فردي قضیو په اړه مشورې ته امام نووي رحمه الله مستحب وویل او د عامو مسوولیتونو درلودونکو لپاره یې مشوره مؤکده او لازمي ښودلې ده.

دویم: ټولنیزې قضیې

دلته یوې مهمې قضیې ته اشاره کول غواړم او هغه دا چې زموږ په فقهي تراث کې د شورا او شورائیت بحث د قضا په باب کې د قاضي د مسوولیتونو په ضمن کې شوی دی، سره له دې چې یو شمېر فقهاء لکه امام سرخسي او نور بیا په دې ضمن کې اشاره کوي چې دا حکم هغه ټولو خلکو ته شامل دی چې «الولاية العامة» یعنې ټولنیز مسوولیتونه یې تر غاړې وي او دا له دې امله چې قضا همعام ولایت (ټولنیز مسوولیت) دی او د حاکم منصب هم

¹ - أحكام القرآن، تأليف: القاضي محمد بن عبد الله أبو بكر بن العربي المعافري الاشبيلي المالكي (ت 543هـ)، تحقيق وتعليق: محمد عبد القادر عطا، چاپونکې اداره: دار الكتب العلمية، بيروت - لبنان، درېم چاپ، کال: 1424 هـ - 2003 م. ج ۱ ص 389.

² - فقه الشورى والاستشارة، دکتور توفیق الشاوي، دار الوفاء، المنصورة، مصر، الطبعة الثانية عام 1992م - 1413. ص ۵۱.

³ - حلية الأبرار وشعار الأخيار في تلخيص الدعوات والأذکار المستحبة في الليل والنهار، چې په (الأذکار النووية) مشهور دی، تأليف: أبو زكريا، يحيى بن شرف النووي (631 - 676 هـ) تحقيق او اهتمام: نَسَام عبد الوهاب الجابي [ت 1438 هـ]. نشر وونکې اداره: الجفان والجابي للطباعة والنشر - لومړی چاپ، د چاپ کال: 1425 هـ - 2004 م. ص ۵۱۸.

همداسې عام ولايت او مسؤوليت دى او د ټولو عامه ولايتونو(ټولنيزو مسؤوليتونو) حكم يو شان دى، له همدې امله كله چې د فقهاوو عبارتونه او نصوص نقل كېږي هغه به هماغه وي چې د قضا په ضمن كې يې د ولايت عامه حكم بيان كړى دى.

د ولايت عام او ټولنيزو قضيو كې په مسؤولينو باندې شورا كول لازم دي او دا د الله تعالى حكم دى، په دې باندې فقهيي مذاهب متفق دي، سره له دې چې يو شمېر ليكوالان يې د استحباب قول قتادة بن دعامة الدوسي، محمد بن اسحاق بن يسار، امام محمد بن ادریس الشافعي¹ او د بصري مشهور زاهد او عالم ربیع بن صبيح البصري ته منسوبوي، خو دا له دې امله درست نه دى، چې د دوى وينا د رسول الله صلى الله عليه وسلم په اړه ده، چې د (وشاورهم) امر د رسول الله صلى الله عليه وسلم په حق كې په استحباب باندې حمل دى نه په وجوب باندې²، ځكه خو د امام شافعي رحمه الله خپل عبارتونه او د هغه مذهب د معتمدو علماوو لكه امام نووي او امام رازي عبارتونه چې لږ وروسته به يې ولولو په دې دلالت كوي چې د حاكمانو او د ټولنيزو چارو د مسؤولينو په اړه د (وشاورهم) امر په وجوب باندې دلالت كوي.

د جمهورو علماوو نظر د شورا وجوب دى

د حاكم او قاضي لپاره مشوره كول يو داسې حكم دى چې د مذهبونو پر بنسټ په دې كې اختلاف نه شي راتللى، ځكه د علماوو په اصطلاح مشوره كول د دين د بنسټيزو قضيو له جملې څخه ده او يو شمېر علماوو يې په وجوب باندې اجماع نقل كړې ده³. تر دې چې اكثره علماء په دې نظر دي چې، سره له دې چې حضرت رسول اكرم صلى الله عليه وسلم ته وحې راتله او الله تعالى ورته نيغ په نيغه لارښوونه كوله، خو بيا هم په مشوره كولو مكلف و، دا خبره حنفي علماء هم كوي او مالكي او شافعي المذهب علماء يې هم كوي، دلته يوازې د امام سرخسي دا عبارت لولو، هغه وايي: "والدليل عليه أنه كان مأمورا بالمشاورة مع أصحابه، قال تعالى: (وشاورهم في الأمر) وقد صح أنه كان يشاورهم في أمر الحرب وغير ذلك"⁴.

د دې خبرې دليل چې رسول الله صلى الله عليه وسلم د خپلو اصحابو سره په مشوره كولو مكلف و، د الله تعالى دا وينا ده چې فرمايي: (وشاورهم في الأمر) او په صحيح رواياتو كې ثابت دي رسول الله صلى الله عليه وسلم به د صحابه كرامو سره په جنگي قضيو كې او همدا راز په نورو قضيو كې مشورې كولې.

دا خبره ابو بكر بن العربي مالكي او امام نووي شافعي هم كوي. بلكې د مشهور مفسر ابن عطية الأندلسي د وينا سره سم خو دا يوه اجماعي مسأله ده، هغه وايي: «والشورى من قواعد الشريعة وعزائم الأحكام ومن لا يستشير أهل العلم والدين فعزله واجب هذا ما لا خلاف فيه، وقد مدح الله المؤمنين بقوله "وأمرهم شورى بينهم" وقال النبي صلى الله عليه وسلم: (ما خاب من استخار ولا ندم من استشار)»⁵. شورا د شريعت د اصولو او د ثابتو او محكمو احكامو له جملې څخه ده او هغه حاكم او مسؤول چې د علماوو او ديندارانو سره مشوره نه كوي د هغه عزل واجب دى او دا يوه داسې قضيه ده چې په دې كې هيڅ اختلاف نشته، الله تعالى مؤمنان په همدې ستايلي دي چې فرمايي: (وأمرهم شورى بينهم) د هغوى معاملات ټول د شورا

¹ - له همدې امله كله چې امام شافعي رحمه الله د پيغمبر عليه السلام څخه وروسته د حكامو په اړه د شورا حكم بيانوي په هغه كې وايي: «باب المشاورة (قال الشافعي): قال الله تبارك وتعالى (وشاورهم في الأمر) (أخبرنا الربيع) قال (أخبرنا الشافعي) قال أخبرنا ابن عيينة عن الزهري قال: قال أبو هريرة «ما رأيت أحدا أكثر مشاورة لأصحابه من رسول الله صلى الله عليه وسلم» وقال الله عز وجل (وأمرهم شورى بينهم) (قال الشافعي): قال الحسن إن كان النبي صلى الله عليه وسلم لغنيا عن مشاورتهم ولكنه أراد أن يستن بذلك الحكام بعده إذا نزل بالحكم الأمر يحتمل وجوها، أو مشكل انبغى له أن يشاور ولا ينبغي له أن يشاور جاهلا لأنه لا معنى لمشاورته ولا عالما غير أمين فإنه ربما أضل من يشاوره ولكنه يشاور من جمع العلم، والأمانة وفي المشاورة رضا الخصم، والحجة عليه». وگورئ: الأم، تأليف: الشافعي أبو عبد الله محمد بن إدريس بن العباس بن عثمان بن شافع بن عبد المطلب بن عبد مناف المطلب القرشي المكي (المتوفى: 204هـ)، نشر وونكي اداره: دار المعرفة، بيروت، د چاپ كال: ۱۹۹۰م ۱۴۱۰هـ ق.

² - په دې اړه د امام قرطبي عبارت واضح دى، چې دا اختلاف يوازې د پيغمبر عليه السلام په اړه وه، هغه وايي: «واختلف أهل التأويل في المعنى الذي أمر الله نبيه عليه السلام أن يشاور فيه أصحابه؛ فقالت طائفة: ذلك في مكائد الحروب، وعند لقاء العدو، وتطبيباً لنفوسهم، ورفعاً لأقدارهم، وتألفاً على دينهم، وإن كان الله تعالى قد أغناه عن رأيهم بوحيه. روي هذا عن قتادة والربيع وابن إسحاق والشافعي». د هغه علت په اړه چې له امله يې الله تعالى خپل پيغمبر عليه السلام ته د خپلو صحابه كرامو سره د مشورې حكم كړى دى، د تفسير علماء په خپلو كې سره اختلاف لري، يوه ډله وايي: چې دا د جنگي ترتيباتو، او د دشمن سره د مخ كېدو په وخت كې ورته دا حكم وركړ شوى دى، او دا حكم يوازې د دې لپاره وركړ شوى چې د هغوى زړونه خوشحاله كړي، د هغوى قدر او منزله لوړه كړي، او هغوى په خپل دين سره را ټول كړي، او دا له دې امله چې الله پاك خپل پيغمبر د وحى د نازلولو له لارې خپل پيغمبر د صحابه كرامو د نظرياتو او مشورې څخه مستغني كړى وه (يعني پيغمبر عليه السلام ته وحى راتله، او د وحى د راتلو په صورت كې پيغمبر عليه السلام د صحابه كرامو مشورې او نظر ته هيڅ اړتيا نه درلوده، مگر سره له دې يې هم استحبابا خپل پيغمبر د دې تېرو اسبابو له امله د صحابه كرامو سره د مشورې كولو حكم وركړى وه) د د قتادة، ربیع، ابن اسحاق او امام شافعي څخه نقل شوى نظر دى. وگورئ: الجامع لأحكام القرآن، تأليف: أبو عبد الله، محمد بن أحمد الأنصاري القرطبي، تحقيق: أحمد البردوني وإبراهيم أطفيش، چاپونكي اداره: دار الكتب المصرية - القاهرة، دويم چاپ، كال، 1384 هـ - 1964 م. ج ۴ ص ۲۵۰.

³ - موسوعة الإجماع في الفقه الإسلامي، تأليف: د دكتوراه د رسالو مجموعه چې په جامعة الملك سعود سعودي كې ليكل شوي دي، چاپونكي اداره: الناشر: دار الفضيلة للنشر والتوزيع بالرياض، المملكة العربية السعودية، لومړى چاپ، كال (۲۰۱۲م څخه تر ۲۰۲۱م پورې). ج ۵ ص ۳۸۷. په دې كتاب كې وايي: «اتفقت الأمة على أن الشورى من قواعد الشريعة، وعزائم الأحكام». او بيا دا خبره د ټولو فقهيي مذهبونو تر دې چې د ظاهريانو له كتابونو څخه هم نقل كوي.

⁴ - تمهيد الفصول في الأصول، چې په أصول السرخسي مشهور دى، تأليف: الإمام أبو بكر محمد بن أحمد بن أبي سهل السرخسي (ت 483 هـ)، تحقيق: أبو الوفا الأصفهاني، رئيس اللجنة العلمية لإحياء المعارف النعمانية [ت 1395 هـ]، چاپونكي اداره: جنة إحياء المعارف النعمانية بحيدر آباد بالهند. ج ۲ ص ۲۵۰.

⁵ - المحرر الوجيز في تفسير الكتاب العزيز چې په تفسير ابن عطية مشهور دى، تأليف: أبو محمد عبد الحق بن غالب بن عبد الرحمن بن تمام بن عطية الأندلسي المحاربي (ت 542 هـ)، تحقيق: عبد السلام عبد الشافي محمد، چاپونكي اداره: دار الكتب العلمية - بيروت، لومړى چاپ، كال 1422 هـ. ج ۱ ص ۵۳۴.

پر بنسټ روان وي او رسول الله صلى الله عليه وسلم فرمايي: هغه څوک چې مشوره کوي هغه هيڅکله هم نه ناکامېږي. خو له دې سره بيا هم موږ د قضيې د اهميت له امله د مذهبونو د فقهاوو نظرونه دلته وړاندې کوو.

لومړی: د حنفي فقهاوو نظر

حنفي فقهاء د هغه خلکو لپاره مشوره کول لازمه گڼي چې ټولنيز مسؤوليتونه يې پر غاړه وي، په دې اړه الحاکم الشهيد په خپله هغه کتاب کې چې (الکافي نومېږي) او د امام محمد رحمه الله د ظاهر الرواية کتابونه يې په کې تلخيص کړي دي، وايي: «فإن أشكل عليه شيء يشاور رهطاً من أهل الفقه، فإن اختلفوا فيه نظر إلى أحسن أقوالهم و أشبهها بالحق فأخذ به، فإن رأى خلاف رأيهم أحسن و أشبه بالحق قضى - بذلك، و لا يعجل بالحكم إذا لم يتبين له الأمر حتى يفكر فيه ويشاور أهل الفقه»¹.

که قاضي ته کوم شی په ښه ډول څرگند نه و، نو د اهل فقهې د يو ټولگي سره دې مشوره وکړي، که د هغوی (مشوره ورکوونکو) ترمنځ اختلاف و، نو د هغوی د اقوالو څخه چې کوم بهتر او د حق سره يې ورته والی درلوده، هغه دې انتخاب کړي، که د هغوی د نظر څخه پرته بل څه ورته بهتر او د حق سره مشابه ښکاره شول، نو په هغې دې پرېکړه وکړي، خو تر څو چې ورته قضيه بالکل څرگنده شوي نه وي د پرېکړې په صادرولو کې به تلوار نه کوي او تر هغې به پرېکړه نه صادروي چې ښه فکر يې نه وي کړی او د فقهاوو سره يې مشوره نه وي کړي. په دې عبارت کې د يو مجتهد قاضي لپاره هم د پرېکړې د صادرولو د مخه د مشورې حکم دی، دا خو لا پرېږده چې غير مجتهد قاضي او حاکم حکم به څه وي، هغوی خو بالطريق الأولى په دې کار مکلف دي. د شورا د وجوب په اړه د مشهور حنفي عالم امام ابوبکر جصاص رازي عبارت ډېر صريح دی، هغه وايي: «وأمرهم شوری بينهم يدل على جلاله موقع المشورة لذكره لها مع الإيمان وإقامة الصلاة ويدل على أنها مأمورون بها»².

«و أمرهم شوری بينهم» د شورا په عظمت باندې دلالت کوي، ځکه الله تعالی د شورا يادونه د ايمان او د لمانځه د اقامې په سياق کې کړې ده او دا ايت په دې دلالت کوي چې موږ په مشوره کولو مکلف يو او په کوم شي چې انسان د الله له لورې مأمور شي هغه پرې په طبيعي توگه واجب وي. امام طحاوي رحمه الله په خپل مختصر کې وايي: «قال أبو جعفر: فإن أشكل عليه: شاور رهطاً من أهل الفقه... وذلك لقول الله تعالى: {وشاورهم في الأمر}. وقال: {فبشر عباد (17) الذين يستمعون القول فيتبعون أحسنه}»³. ابو جعفر (طحاوي) وايي: که کومه قضيه ورته څرگنده نه وه، نو د فقهاوو د يوې ډلې سره دې مشوره وکړي او په دې دليل چې الله تعالی فرمايي «وشاورهم في الأمر» او په بل ځای کې فرمايي: «وأمرهم شوری بينهم» او په بل ځای کې فرمايي: {فبشر عباد (17) الذين يستمعون القول فيتبعون أحسنه}.

امام سرخسي رحمه الله وايي: «قَالَ وَمُشَاوَرَةُ أُولِي الرَّأْيِ، وَفِيهِ دَلِيلٌ عَلَى أَنَّ الْقَاضِي، وَإِنْ كَانَ عَالِمًا فَيَنْبَغِي لَهُ أَنْ لَا يَدَعَ مُشَاوَرَةَ الْعُلَمَاءِ، وَقَدْ كَانَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - أَكْثَرَ النَّاسِ مُشَاوَرَةً لِأَصْحَابِهِ - رَضِيَ اللَّهُ عَنْهُمْ - يَسْتَشِيرُهُمْ حَتَّى فِي قُوتِ أَهْلِهِ وَإِدَامِهِمْ «قَالَ الْمَشُورَةُ تُلَقَّحُ النُّعُولَ». وَقَالَ «- صَلَّى اللَّهُ عَلَيْهِ وَسَلَّمَ - مَا هَلَكَ قَوْمٌ عَنْ مُشُورَةٍ قَطُّ» وَكَانَ عُمَرُ - رَضِيَ اللَّهُ عَنْهُ - يَسْتَشِيرُ الصَّحَابَةَ - رَضِوانُ اللَّهُ عَلَيْهِمْ - مَعَ فِقْهِهِ حَتَّى كَانَ إِذَا رَفَعَتْ إِلَيْهِ حَادِثَةٌ قَالَ أَدْعُوا إِلَيَّ عَلِيًّا وَأَدْعُوا إِلَيَّ زَيْدَ بْنَ أَبِي كَعْبٍ - رَضِيَ اللَّهُ عَنْهُمْ - فَكَانَ يَسْتَشِيرُهُمْ، ثُمَّ يَفْصِلُ بِمَا اتَّفَقُوا عَلَيْهِ فَعَرَفْنَا أَنَّهُ لَا يَنْبَغِي لِلْقَاضِي أَنْ لَا يَدَعَ الْمُشَاوَرَةَ، وَإِنْ كَانَ فَقِيهًا»⁴.

د الکافي د عبارت «ومشاوره اولي الرأي» په اړه وايي: په دې کې دليل دی چې که قاضي عالم هم وي، نو ورته په کار نه ده چې د علماوو سره مشوره ترک کړي (يعنی مشاورت بايد وکړي) او پيغمبر عليه السلام د خپلو اصحابو (رضي الله عنهم) سره له هر چا زيات مشوره کوونکی و، تر دې چې د خپلې کورنۍ د خوراک او کتڅ په اړه به يې هم د هغوی سره مشوره کوله او وايي چې مشوره (په نويو افکارو) عقلونه تغذيه کوي او پيغمبر عليه السلام فرمايلي دي: هغه قوم چې مشوره کوي هغه هيڅکله هم نه هلاکېږي. حضرت عمر رضي الله عنه به د صحابه کرامو رضوان الله عليهم اجمعين سره مشوره کوله سره له دې چې هغه يو فقيه انسان و، کله به چې ورته کومه قضيه يا حادثه وړاندې شوه، نو وه به يې ويل: ما ته علي کرم الله وجهه او زيد بن ابي کعب را

¹ - الکافي مخطوط ورځ ۲۸۲، خط يې واضح لوستل کېږي. د دې کتاب په مقدمه کې وايي: «قال أبول الفضل الحاکم رضي الله عنه: قد أودعت كتابي هذا معاني محمد بن الحسن رحمه الله في كتبه المبسوطة وما في الجوامع المؤلفة مع اختصار كلامه وحذف ما كرر من مسائله قاصدا تسهيل سبيل الراغبين في حفظه». هدف دا دی چې په دې کتاب کې راغلي عبارتونه غالبا د امام محمد بن حسن شيباني عبارتونه دي. د دې مخطوط تصوير په انټرنټ باندې نشر شوی دی، او ما سره يې په کمپيوټر کې يوه نسخه شته دی.

² - أحكام القرآن، تأليف: أحمد بن علي أبو بكر الرازي الجصاص الحنفي (ت 370هـ)، تحقيق: عبد السلام محمد علي شاهين، چاپوونکې اداره: دار الكتب العلمية بيروت - لبنان، لومړی چاپ، کال: 1415هـ/1994م. ج ۳ ص ۵۱۰.

³ - شرح مختصر الطحاوي، تأليف: أبو بكر الرازي الجصاص (305 - 370 هـ)، تحقيق: په ام القرى پوهنتون کې د دکتوره د محصلينو يوه مجموعه، چاپوونکې اداره: دار البشائر الإسلامية - ودار السراج، لومړی چاپ، کال 1431 هـ - 2010 م. ج ۸ ص ۲۴.

⁴ - د ينجي کلمه په ډېرو ځايونو کې د وجوب لپاره استعمالېږي، په دې اړه د رد المحتار دا څو عبارتونه لولو: رد المحتار (2/ 77): «وَالظَّاهِرُ أَنَّ يَنْبَغِي هُنَا لِلْجُوبِ» و (4/ 208): «وَالظَّاهِرُ أَنَّ يَنْبَغِي هُنَا بِمَعْنَى يَجِبُ» و (6/ 369): «وَأَفَادَ الْعَلَامَةُ الْبَيْرِي أَنَّ يَنْبَغِي مَعْنَاهُ الْوُجُوبُ هُنَا» و (6/ 371): «وَالظَّاهِرُ أَنَّ يَنْبَغِي " هُنَا لِلْجُوبِ". حاشية رد المحتار، على الدر المختار: شرح تنوير الأبصار، تأليف: محمد أمين، الشهير بابن عابدين [ت 1252 هـ] چاپوونکې اداره: شركة مكتبة ومطبعة مصطفى البابي الحلبي وأولاده بمصر، دويم چاپ، کال: 1386 هـ = 1966 م.

⁵ - المبسوط، تأليف: محمد بن أحمد بن أبي سهل شمس الأئمة السرخسي (ت 483 هـ) تحقيق: ابو الوفاء الأفغاني، چاپوونکې اداره: مطبعة السعادة - مصر، بيا ترې دار المعرفة - بيروت، لبنان کاپي کړی، ج ۱۶ ص ۷۱.

وغواړئ، نو د دوی سره به یې مشوره کوله او بیا به یې د هغه قضیې په اړه هغه پرېکړه کوله چې دوی به پرې متفق شول، نو له دې څخه موږ ته جوتنه شوه چې که قاضي فقیه (مجتهد) هم وي د مشورې پرېښودل ورته درست نه دي.

امام سرخسي مخکې عبارت کې د مجتهد حکم یاد کړ، خو د غیر مجتهد حاکم او قاضي په حق کې د مشورې کولو حکم نور هم مؤکد او لازمي ګرځي، ځکه په دې حالت کې ورته همدا یوه لار پاتې کېږي، او دا له دې امله چې هغه مجتهد نه دی چې پخپله حکم استنباط کړي او حکم ته رسېدل اړین دي، نو باید چې د علماوو نظر ته مراجعه وکړي او یوې پایلې ته ورسېږي.

امام سرخسي وايي: «فَإِنْ أَشْكَلَ عَلَيْهِ شَأْنٌ رَهْطًا مِنْ أَهْلِ الْفَقْهِ فِيهِ، وَكَذَلِكَ إِنْ لَمْ يَكُنْ مِنْ أَهْلِ الْجَهْدِ فَعَلَيْهِ أَنْ يُشَاوِرَ الْفُقَهَاءَ؛ لِأَنَّهُ يَحْتَاجُ إِلَى مَعْرِفَةِ الْحُكْمِ لِيَقْضِي بِهِ، وَقَدْ عَجَزَ عَنْ إِدْرَاكِهِ بِنَفْسِهِ فَلْيَرْجِعْ إِلَى مَنْ يَعْرِفُ ذَلِكَ كَمَا إِذَا احتَاجَ مَعْرِفَةَ قِيَمَةِ شَيْءٍ»^۱.

که د کومې قضیې حکم ورته څرګند نه وي، نو باید په اړه یې د فقهاوو د یوې ډلې سره مشوره وکړي، همدا راز که حاکم او قاضي مجتهد نه و، نو پرې لازم دي چې د فقهاوو سره مشوره وکړي، ځکه هغه د حکم پېژندلو ته اړتیا لري تر څو د هغه سره سمه پرېکړه وکړي او پخپله په ځانته ځان د حکم د معلومولو او پېژندلو څخه عاجز دی، نو باید چې هغه چا ته مراجعه وکړي چې دا حکم ورته معلوم دی، لکه څوک چې د یو شي قیمت معلومولو ته اړ وي. په دې عبارت کې په څرګند ډول د دې یادونه کوي چې کوم والي، حاکم او قاضي چې مجتهد نه وي، نو هغه په دې ملزم دی چې مشوره وکړي، ځکه هغه لپاره همدا یوه لاره پاتې ده چې د قضیو حکم پرې معلوم کړي.

امام سرخسي په یو بل ځای کې هم په دې اړه جدي تاکید کوي او وايي: «وَذَكَرَ عَنْ رَسُولِ اللَّهِ - صَلَّى اللَّهُ عَلَيْهِ وَسَلَّمَ - قَالَ «مَنْ الْحَزْمُ أَنْ يَسْتَشِيرَ أَوْلَى الرَّأْيِ، ثُمَّ يُطِيعَهُمْ»، وَفِيهِ دَلِيلٌ أَنَّهُ لَا يَنْبَغِي لِلْقَاضِي أَنْ يَتْرَكَ الْإِسْتِشَارَةَ، وَكَذَلِكَ غَيْرُ الْقَاضِي إِذَا حَزَبَهُ أَمْرٌ فَالْمَشُورَةُ تَلْفِيحٌ لِلْعُقُولِ، وَقَدْ قَالَ - صَلَّى اللَّهُ عَلَيْهِ وَسَلَّمَ - «مَا هَلْكَ أَمْرُؤُ عَنْ مَشُورَةٍ» وَكَانَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - يَسْتَشِيرُ أَصْحَابَهُ - رَضِيَ اللَّهُ عَنْهُمْ - فِي كُلِّ شَيْءٍ حَتَّى فِي قُوتِ أَهْلِهِ وَإِدَامِهِمْ»^۳.

امام سرخسي وايي چې امام محمد بن حسن شيباني د رسول الله صلى الله عليه وسلم دا حديث نقل کړی چې په کې فرمايي: د عقل خبره دا ده چې انسان د اهل نظر خلکو سره مشوره وکړي او بیا د هغوی مشوره ومنې. امام سرخسي وايي: په دې کې پر دې دليل دی چې قاضي بايد مشوره پرې نه ږدي او همدا راز د قاضي څخه پرته نور مسوولين هم، کله چې مسأله ورته را پېښه شي بايد مشوره وکړي، ځکه مشوره په عقولونو کې افکار توليدوي، او پيغمبر عليه السلام فرمايي: څوک چې مشوره کوي هغه نه هلاکېږي، او رسول الله صلى الله عليه وسلم به د خپلو اصحابو سره په هر څه کې مشوره کوله، تر دې چې د خپلې کورنۍ په خوراک او کتخ کې به يې هم ورسره مشوره کوله.

په دې عبارت کې د امام سرخسي رحمه الله درې خبرې ډېرې مهمې دي، لومړۍ دا چې کومو حديث ته امام سرخسي اشاره کړې چې امام محمد بن حسن شيباني روايت کړی دی هغه دا لاندې احاديث دي، چې دا احاديث امام سرخسي د مشورې په لزوم باندې دليل ګڼي، د دې احاديثو عبارتونه په لاندې ډول دي: (محمد بن أبي يوسف عن أبي بكر ابن عبد الله بن أبي مليكة عن عبد الله بن عبد الرحمن رفع حديثه إلى النبي - صلى الله عليه وسلم - قال: «من الحزم أن تستشير أولي الرأي ثم تطيعهم». محمد بن أبي يوسف عن علي بن أبي محمد عن عبد الرحمن بن يزيد رفعه إلى النبي - صلى الله عليه وسلم - قال: سأل النبي - صلى الله عليه وسلم - رجل: ما الحزم يا رسول الله؟ قال له: «أن ينظر الرجل إلى ذي رأي يستشير ثم يطيعه»^۴).

امام محمد په خپل سند سره مرفوع حديث نقل کړی چې رسول الله صلى الله عليه وسلم فرمايي: د عاقلانه د کارونو څخه یو کار دا دی چې د اهل نظر خلکو سره مشوره وکړي او بیا د هغوی خبره ومنې (يعني د مشورې پایلې ومنې). او په بل روايت کې وايي: چې یو سړي د رسول الله صلى الله عليه وسلم څخه پوښتنه وکړه چې ای د الله پيغمبره! عقلمندي څه ته وايي؟ نو پيغمبر عليه السلام ورته وويل: چې انسان یو عقلمند او صاحب نظر سړی ولټوي، د هغه سره مشوره وکړي او بیا د هغه مشوره ومنې.

دویمه دا چې د مشورې په اړه د عامو منصبونو او ټولنیزو مسؤولیتونو درلودونکي ټول یو حکم لري، هغه که قاضي وي او که حاکم، پادشاه وي او که والي، له همدې امله وايي: «وَكَذَلِكَ غَيْرُ الْقَاضِي إِذَا حَزَبَهُ أَمْرٌ» همدا راز د قاضي څخه پرته د نورو مسؤولینو لپاره هم مشوره اړینه ده چې کله د کومې مسئلې سره مخ شي.

^۱ - المبسوط مخکینی مصدر ج ۱۶ ص ۸۴.

^۲ - د لا ینبغي معنی په داسې مسايلو کې د لا يجوز په معنی وي، ځکه د امام سرخسي نور عبارتونه د مشورې په وجوب دلالت کوي. د لا ینبغي لفظ امام سرخسي د لاجوز په معنی استعمالوي لکه په دې عبارت کې چې وايي: «وَالصَّلَاةُ مَعَ الْجَنَابَةِ أَمْرٌ عَظِيمٌ فَلَا يَنْبَغِي أَنْ يَتَعَرَّضَ لِذَلِكَ مَنْ غَيْرُ ضَرُورَةٍ». المبسوط للسرخسي مخکینی مصدر (117/1).

^۳ - المبسوط د امام سرخسي، مخکینی مصدر، ج ۱۶ ص ۱۷۴.

^۴ - الأصل، چې د امام محمد بن حسن په مبسوط باندې شهرت لري، تأليف: امام أبو عبد الله محمد بن الحسن بن فرقد الشيباني (ت 189 هـ)، تحقيق: دكتور محمد بونوكال، چاپونکي اداره: دار ابن حزم، بيروت، او وزارت اوقاف قطر، لومړی چاپ، کال: 1433 هـ - 2012 م. ج ۱۱ ص ۵۵۱.

درېمه مسأله په دې عبارت کې دا ده چې په دې عبارت کې د مجتهد قاضي لپاره د مشورې په لزوم باندې خبره کوي، ځکه د دې فقهاوو په عبارتونو کې چې کله قاضي يادېږي، نو مراد ترې مجتهد قاضي وي، نو کله چې د مجتهد قاضي او مجتهد حاکم حکم دا شو چې د شورا پايلې بايد په الزامي توگه ومني نو د غير مجتهد حاکم او قاضي بالاولی همدا حکم دی.

دويم: د شافعي فقهاوو نظر

سره له دې چې د مشورې د وجوب په اړه په شافعي مذهب کې ډېر تصريحات شته دي، خو پخپله د امام شافعي رحمه الله عبارتونه په دې اړه ډېر مهم ځکه دي چې امام شافعي رحمه الله ته په نا سمه توگه د استحباب قول منسوبېږي، خو د امام شافعي رحمه الله عبارتونه د رسول الله صلى الله عليه وسلم څخه پرته د نورو حاکمانو او ولايت عامه (ټولنيزو مسؤوليتونو) درلودونکو افرادو لپاره د شورايت په لزوم دلالت کوي، امام شافعي رحمه الله وايي: «باب المشاورة: (قال الشافعي): قال الله تبارك وتعالى (وشاورهم في الأمر) (أخبرنا الربيع) قال (أخبرنا الشافعي) قال أخبرنا ابن عيينة عن الزهري قال: قال أبو هريرة: «ما رأيت أحدا أكثر مشاورة لأصحابه من رسول الله صلى الله عليه وسلم» وقال الله عز وجل: (وأمرهم شورى بينهم) (قال الشافعي): قال الحسن إن كان النبي صلى الله عليه وسلم لغنيا عن مشاورتهم، ولكنه أراد أن يستن بذلك الحكام بعده إذا نزل بالحكم الأمر يحتمل وجوها، أو مشكل، انبغى له أن يشاور، ولا ينبغي له أن يشاور جاهلا؛ لأنه لا معنى لمشاورته ولا عالما غير أمين؛ فإنه ربما أضل من يشاوره، ولكنه يشاور من جمع العلم والأمانة، وفي المشاورة رضا الخصم، والحجة عليه»¹.

د مشورې په اړه باب دی، (امام) شافعي وايي: الله تعالى فرمايي: (وشاورهم في الأمر) بيا د ابو هريره رضي الله عنه څخه روايت کوي چې هغه وايي: ما هيڅوک داسې نه دی ليدلی چې د رسول الله صلى الله عليه وسلم څخه دې د خپلو صحابه کرامو سره زيات مشوره کونکی وي. (يعني رسول الله صلى الله عليه وسلم د خپلو اصحاب کرامو سره تر هر چا څخه زيات مشوره کوونکی و) او الله تعالى فرمايي: (وأمرهم شورى بينهم) د دوی معاملات په خپل منځ کې د شورا پر بنسټ مخ ته ځي. امام شافعي رحمه الله وايي: حسن بصري وايي چې رسول الله صلى الله عليه وسلم د صحابه کرامو سره له مشورې کولو مستغني و (ځکه الله تعالى د وحې په ذريعه مستغني کړی و) خو د دومره ډېرو مشورو کولو هدف يې دا و چې د راتلونکو حاکمانو لپاره يو سنت او څرگنده لاره پرېږدي، کله چې دوی ته داسې کومه قضيه پېښه شي چې ډېر احتمالات په کې وي او يا د يو نا څرگند حال سره مخامخ شي، نو دوی ته په کار دي چې مشوره وکړي، خو مشوره به له جاهل (د جاهل څخه مراد هغه څوک دي چې د شورا اړوند مسئلې په اړه علم او تجربه نه لري) سره نه کوي، ځکه د جاهل سره د مشورې کولو کوم هدف نشته (کومه گټه پرې نه مرتبېږي)، همدا راز د داسې عالم سره به هم مشوره نه کوي چې هغه امانتدار نه وي، ځکه کېدلی شي چې مشوره کوونکی دوکه او گمراه کړي، بلکې د هغه چا سره به مشوره کوي چې علم او امانت دواړه په کې وي او د مشورې گټه دا هم ده چې ستا مقابل لوری هم پرې قناعت کوي او پر هغه دليل هم قايمېږي.

په دې عبارت کې امام شافعي رحمه الله په لنډه توگه دا وايي چې رسول الله صلى الله عليه وسلم په مشوره مأمور و او په هر کار کې مشوره هم کوله او دا يې يوازې د دې لپاره کوله چې وروسته راتلونکي حاکمان او مسؤولين ور پسې په دې اړه اقتداء وکړي او د دوی لپاره يوه څرگنده تگلاره پرېږدي.

د امام شافعي رحمه الله نظر د عامو خلکو په اړه د مشاورت د وجوب دی، همدا د شافعي مذهب د علماوو او محققينو له څرگندونو ثابتېږي، په دې اړه د شافعي مذهب د محقق عالم امام نووي رحمه الله دا عبارت لولو چې په دې کې هغه د شورا او مشورې کولو په اړه د شافعي مذهب نظر په ډېرو لنډو ټکو کې بيانوي، هغه وايي: «(بَابُ الْحَثِّ عَلَى الْمَشَاوَرَةِ) قَالَ اللَّهُ تَعَالَى: (وَشَاوِرْهُمْ فِي الْأَمْرِ) [آل عمران: 159] وَالْأَحَادِيثُ الصَّحِيحَةُ فِي ذَلِكَ كَثِيرَةٌ مشهورة، وَتُعْنِي هَذِهِ الْآيَةُ الْكَرِيمَةُ عَنْ كُلِّ شَيْءٍ، فَإِنَّهُ إِذَا أَمَرَ اللَّهُ سَبْحَانَهُ وَتَعَالَى فِي كِتَابِهِ نَصًّا جَلِيًّا نَبِيَّهٖ صَلَّى اللَّهُ عَلَيْهِ وَسَلَّمَ بِالْمَشَاوَرَةِ مَعَ أَنَّهُ أَكْمَلَ الْخَلْقَ، فَمَا الظَّنُّ بغيره؟»².

مشورې ته د خلکو د هڅولو په اړه الله تعالى فرمايي: (وشاورهم في الأمر) او په دې اړه احاديث ډېر زيات او مشهور دي، خو دا ايت کریمه (وشاورهم في الأمر) په دې اړه د هر څه نه انسان غني کوي، ځکه کله چې الله تعالى په خپل کتاب کې د يو څرگند او صريح نص له لارې خپل پیغمبر ته د مشورې کولو حکم ورکړ سره له دې چې هغه د ټولو مخلوقاتو په نسبت يو کامل مخلوق دی، نو د نورو خلکو په اړه به دې څه گومانوي؟ يعنې هغوی به مشورې کولو ته اړ نه وي او هغوی به د الله تعالى له لورې په مشوره کولو مامور نه وي؟.

په خپل يو بل کتاب کې امام نووي رحمه الله د مشورې د حکم په اړه د شافعي مذهب راجح نظر دا بيانوي چې مشوره کول په رسول الله صلى الله عليه وسلم هم واجب و او په امت کې په حاکمانو او مسؤولينو هم واجب دي، هغه وايي: «وَاحْتَلَفَ أَصْحَابُنَا هَلْ كَانَتِ الْمَشَاوَرَةُ وَاجِبَةً عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ أَمْ كَانَتْ سُنَّةً فِي حَقِّهِ صَلَّى اللَّهُ عَلَيْهِ وَسَلَّمَ كَمَا فِي حَقِّنَا وَالصَّحِيحُ عَنْهُمْ وَجُوبُهَا وَهُوَ الْمُخْتَارُ قَالَ اللَّهُ تَعَالَى وَشَاوِرْهُمْ فِي الْأَمْرِ وَالْمُخْتَارُ الَّذِي عَلَيْهِ جُمُهورُ الْفُقَهَاءِ وَمُحَقِّقُوهِ الْأَصُولُ أَنَّ الْأَمْرَ لِلْوَجُوبِ»³.

¹ - الأم، تأليف: امام محمد بن إدريس الشافعي أبو عبد الله (ت ۲۰۴هـ ق) چاپوونکې اداره، دار المعرفه، بيروت، لبنان، کال ۱۳۹۳هـ ق. ج ۷ ص ۹۷.

² - الأذکار للنووي، مخکینی مصدر، ص ۵۱۸.

³ - المنهاج شرح صحيح مسلم بن الحجاج، چې په (شرح الامام النووي على صحيح مسلم) شهرت لري، تأليف: أبو زكريا محيي الدين يحيى بن شرف النووي (ت 676هـ)، چاپوونکې اداره: دار إحياء التراث العربي - بيروت، دويم چاپ، کال: ۱۳۹۲هـ ق. ج ۴ ص ۷۶.

زموږ علماء (د شافعي مذهب علماء) په دې کې اختلاف لري چې ايا مشوره كول په رسول الله صلى الله عليه وسلم واجب و او كه په پيغمبر عليه السلام او همدا راز په موږ هم مشوره كول سنت دي؟ په شافعي مذهب کې صحيح قول دا دی چې مشوره كول واجب دي او همدا قول راجح هم دی، الله تعالى فرمايي: **(وشاروهم في الأمر)** او په دې ايت کې د امر د صيغې په اړه راجح او غوره قول چې جمهور فقهاء او د اصول فقهي محققين علماء يې راجح گڼي دا دی چې د امر دا صيغه **(وشاروهم)** د وجوب لپاره ده.

همدا خبره امام رازي رحمه الله هم په خپل تفسير کې راجح گڼلې ده، هغه وايي: **«ظَاهِرُ الْأَمْرِ لِلْجُوبِ فَقَوْلُهُ: وَشَارَوْهُمْ يَقْتَضِي - الْجُوبَ»**¹. د (وشاروهم) کې د امر صيغه په راجحه توگه په وجوب دلالت کوي، نو د وشاروهم لفظ د وجوب غوښتنه کوي. يعنې مشوره كول واجب دي. نو د دې تصريحاتو څخه ثابتېږي چې شورايت د ولايت عامه (د ټولنيزو مسؤوليتونو) درلودونکو لپاره د امام شافعي رحمه الله په مذهب کې واجب دي او له دې پرته کارونه پرمخ وړل نا روا او نا درست دي.

درېم: د مالکي علماءو مذهب

مشهور مالکي عالم ابو عمر بن عبد البر المالکي وايي: **«ولزم الإمام في ما ينزل بالناس مما لا نص فيه ولا توقيف [إلا] الاجتهاد في الحكم ومشاورة العلماء فإن أجمعوا على شيء أنفذه وقضى به وإن اختلفوا نظر واجتهد وهذا هو الحق عند أولي العلم والفهم»**³. په امام او حاکم لازم دي چې کله خلکو ته داسې نوې قضيه را پېښه شي چې نه په کې نص وي او نه په کې د شريعت مشخص حکم وي، په داسې قضيو کې دې اجتهاد وکړي او د علماءو سره دې په کې مشوره وکړي او کله چې هغوی (مشوره ورکونکي) په يوه خبره متفق شي، نو هغه تنفيذ کړي او د هغه سره سمه پرېکړه وکړي، همدا د علم او د فهم د خاوندانو له نظره حق دريځ دی.

امام ابوبکر بن العربي المالکي وايي: **«وعلى العامة من الخليفة حق المشاورة؛ من الرسول إلى أقل خلق بعده في درجاتهم، والمشاورة أصل الدين، وسنة الله في العالمين، ومحمد أول مستشير، وجبريل أول ناصح، صلى الله عليهما. نزل جبريل على النبي فقال له: "إن الله خيرك بين أن تكون نبياً ملكاً، أو نبياً عبداً، فنظر النبي إلى جبريل كالمستشير، فأشار إليه جبريل أن تواضع، فقال النبي: أختار أن أكون عبداً نبياً".... حتى غالى في ذلك بعضهم فقال: "إن قوله تعالى للملائكة: {إِنِّي جَاعِلٌ فِي الْأَرْضِ خَلِيفَةً} سنة في المشاورة، ولولا ذلك ما استجروا أحد منهم على المجاورة بما قالوه، ولكنهم فهموا أن الجواب منهم مطلوب فقالوا ما قالوه»**⁴.

په ټولو مخلوقاتو د رسول الله صلى الله عليه وسلم څخه نيولې تر ټولو لاندې انسانانو باندې مشوره لازم ده، مشوره د دين بنياد او په مخلوقاتو کې د الله تعالى له لورې وضع کړی شوې تگلاره او سنت دي، په دې امت کې رسول الله صلى الله عليه وسلم لومړی مشوره غوښتونکی او حضرت جبريل لومړی مشوره ورکونکی دی، حضرت جبريل عليه السلام رسول الله صلى الله عليه وسلم ته راغی ورته يې وويل: الله تعالى تاته اختيار درکړی، که غواړې چې پادشاه او نبي شي او که غواړې چې بنده او نبي واوسېږې، نو پيغمبر عليه السلام حضرت جبريل عليه السلام ته د مشوره اخيستونکي په توگه وکتل، نو جبريل عليه السلام ورته اشاره وکړه چې تواضع غوره کړه، نو رسول الله صلى الله عليه وسلم وويل: غواړم د الله تعالى بنده او پيغمبر وه اوسېرم.

د صحابه کرامو سره د رسول الله صلى الله عليه وسلم د مشورو يو څه بېلگې يادې کړي بيا وايي: تر دې چې ځينو خلکو د مبالغې څخه کار اخيستی او د الله تعالى دا قول چې پرېښتو ته يې وويل: **{إِنِّي جَاعِلٌ فِي الْأَرْضِ خَلِيفَةً}** د الله تعالى له لورې د شورايت د طريقې بنسټ ايښودل دي او وايي چې که دا مشوره نه وی، نو هغه پرېښتو چې کوم ځوابونه ورکړي دي د هغو ځوابونو جرأت به يې هيڅکله هم نه وی کړی، خو هغوی په دې پوهېدل چې دا ځوابونه له هغوی مطلوب دي له دې امله يې هغه څه وويل چې نقل شوي دي.

په دې اړه د مالکي فقهي ډير کتابونه تصريحات لري، خو له دې امله چې دا يوه اجماعي قضيه ده د علماءو نورو عبارتونو د راوړلو څخه ډډه کوو، همدا عبارتونه کفايت کوي چې دا ثابته کړي چې د شورايت وجوب د مالکيانو مذهب دی.

څلورم: د حنبلي مذهب نظر

هماغه خبره چې د نورو مذهبونو علماء يې کوي د حنبلي مذهب علماء هم ورته خبره کوي، د دوی له جملې څخه د حنبلي مذهب مشهور عالم امام ابن تيمية دا يو عبارت لولو او په همدې بنسټه کوو، هغه وايي: **«لا غنى لولي الأمر عن المشاورة فإن الله تعالى أمر بها نبيه صلى الله عليه وسلم فقال**

¹ - مفاتيح الغيب، المعروف ب (التفسير الكبير)، تأليف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (ت 606هـ)، چاپوونکي اداره: دار إحياء التراث العربي - بيروت، درېم چاپ، کال: 1420 هـ. ج ۹ ص ۴۱۰.

² - دا کلمه په عبارت کې بې موده ښکاري، شايد د نص تصحيح کوونکی ورته نه وي متوجه شوی.

³ - الاستذکار، تأليف: أبو عمر يوسف بن عبد الله بن محمد بن عبد البر بن عاصم النمري القرطبي (المتوفى: 463هـ)، تحقيق: سالم محمد عطا، محمد علي معوض، چاپوونکي اداره: دار الكتب العلمية - بيروت، لومړی چاپ، کال: 1421 - 2000م. ج ۸ ص ۹۹.

⁴ - سراج المريدين في سبيل الدين چې پوره نوم يې (سراج المريدين في سبيل الدين لاستنارة الأسماء والصفات في المقامات والحالات الدينية والدينية بالأدلة العقلية والشرعية القرآنية والسنية وهو القسم الرابع من علوم القرآن في التذكير)، إملأ: أبو بكر محمد بن عبد الله بن محمد ابن العربي المعافري الإشبيلي (ت 543 هـ)، تحقيق: الدكتور عبد الله التورائي، چاپوونکي اداره: دار الحديث الكتانية (طنجة - المغرب / بيروت - لبنان) لومړی چاپ، کال: 1438 هـ - 2017 م. ج ۳ ص ۳۵۶-۳۵۷.

تعالی : {فاعف عنهم واستغفر لهم وشاورهم في الأمر فإذا عزمت فتوكل على الله إن الله يحب المتوكلين} وقد روی عن أبي هريرة رضي الله عنه قال : لم يكن أحد أكثر مشورة لأصحابه من رسول الله صلى الله عليه وسلم¹.

حاکم باید حتماً مشوره وکړي، ځکه الله تعالی خپل پیغمبر ته د مشورې کولو حکم کړی دی، الله تعالی فرمایي: دوی معاف کړه او ورته بخښنه وغواړه او په هر ډول قضیو کې ورسره مشوره کوه او کله چې د یو کار په اړه نهايي تصمیم ونیسي، نو بیا پر الله تعالی توکل وکړه، ځکه الله تعالی توکل کوونکي خوښوي. د ابو هريرة رضي الله عنه څخه روایت دی چې وايي: ما د رسول الله صلى الله عليه وسلم څخه د خپلو اصحابو سره زیات مشوره کوونکی نه دی لیدلی.

همدا راز الخرقی په خپل مختصر کې وايي: (وَإِذَا نَزَلَ بِه الْأَمْرُ الْمُسْكِلُ عَلَيْهِ مِثْلُهُ، شَاوَرَ فِيهِ أَهْلَ الْعِلْمِ وَالْأَمَانَةِ)². کله چې داسې کومه قضیه ورته پېښه شي چې د هغې په څېر قضیې ورته واضعې او څرگندې نه وي، نو باید چې د اهل علم او اهل امانت سره یې په اړه مشوره وکړي. په دې توګه دا څرګندېږي چې د عامو او ټولنیزو قضیو په اړه مشوره یوه داسې اجماعي قضیه ده چې هیڅوک په کې اختلاف نه لري، که د مجتهد لپاره په استحباب هم حمل شي، نو د یو داسې چا لپاره چې هغه د اجتهاد ملکه نه لري، نو د هغه لپاره خو د مشورې کولو پرته بله لار نشته، هغه باید مشوره وکړي، ځکه د درست حکم د معلومولو لپاره همدا یوازینی لاره ده، په ځانګړې توګه د هغه قضیو په اړه چې مخکې په کتابونو کې نه دي بحث شوي او یا بحث شوي دي، خو مشخص نظر یې د ترجیح په اړه نه دی څرګند شوی.

د مشورې ډګرونه

اوس دا سوال چې شورا او مشوره باید په کومو قضیو کې سرته ورسېږي، په دې خو مو مخکې خبره وکړه چې په لومړي سر کې قضیې په دوه ډوله دي، یو فردي قضیې او مسئلې دي چې د هغوی په اړه مشوره کول مستحب دي او ښه کار دی او بل ډول مسئلې ټولنیزې دي، چې په دې ډول مسئلو کې مشوره لازمي ده، اوس پوښتنه دا را ولاړېږي چې په دې ټولنیزو مسئلو کې کوم شیان شامل دي؟

په دې اړه باید په لنډ ډول ووايو: موږ احکام په دوه ډوله ویشلي شو، هغه که دینوي مسئلو پورې تړاو ولري او که د دیني مسئلو سره تړاو ولري: لومړی ډول هغه قضیې دي چې په هغه کې نص شتون لري او دا نص هم د ګڼو معناګانو احتمال ونه لري او که وه یې لري خو د یوې ځانګړې معنی په تعیین باندې د امت اجماع شتون ولري، دا ډول قضیې اصلاً د اجتهاد ډګر نه دی، دلته بنسټیزه خبره په هغه څه التزام دی چې په نص کې راغلي وي، لنډه دا چې دا ډول مسایل د مشورې او شورا ډګر نه شي کېدلی، همدا د اسلامي شورا او د عربي جمهوریت توپیر دی، ځکه هلته هیڅ شی ثابت نه دی، هر څه د انسانانو د نظریاتو په پایله کې بدلېدلی شي، خو په اسلام کې دا ډول شیان د انساني نظر پر بنسټ نه شي بدلېدلی، په دې حالت کې د ضرورت احکام شریعت مشخص کړي دي، چې هغه په فردي او یا هم په محدود ټولنیز چاپېریال کې افرادو ته داسې اسانتیاوې شریعت ورکړي دي چې هغه د بشري طبیعت غوښتنه ده، هغه د انسان د نظر له امله د شریعت د حکم بدلون نه دی.

دویم ډول هغه قضیې دي چې د دیني قضیو سره تړاو ولري او که د دینوي امورو سره، خو د علماوو له نظره د اجتهاد میدان او ډګر وي او شریعت په کې اجتهاد ته جواز ورکړی وي، چې دا په حقیقت کې د شورا ډګر بلل کېږي، ځکه هر څه چې د اجتهاد میدان بلل کېږي هغه د شورا ډګر هم بلل کېږي، ځکه شورا په هماغه ځای کې جواز لري چېرته چې اجتهاد او انساني نظر اغیزمن وي، دا په لاندې څو ډولو ویشلی شو:

1. هغه مسئلې دي چې د قطعي احکامو د تنزیل او تطبیق پورې تړاو لري، دا ډول مسئلې سره له دې چې په قطعي نصوصو سره ثابتې وي، خو په واقع باندې یې تنزیل او تطبیق اجتهاد ته او انساني نظر ته اړتیا لري، د بېلګې په توګه د جهاد حکم خو قطعي دی، خو دا چې په یو ټاکلي وخت کې یې د تطبیق او اعلان شرطونه برابر دي او که نه؟ دا د اجتهاد او شورا ډګر دی، همدا راز د امر بالمعروف او نهی عن المنکر، روژې، حدودو او داسې نورو قطعي احکامو تطبیق د اجتهاد او شورا ډګر دی، په دې کې یوه ډېره ستونزمنه مسئله چې موږ ورسره اوس هم مخ یو د «سود» مسئله ده، په دې کې مسلمان شک نه لري چې سود حرام دی، خو ډېر صورتونه داسې کېدلی شي چې په هغه کې اختلاف وي چې ایا سود په کې متحقق دی که نه؟ د بېلګې په توګه په تقاعد او داسې نورو صورتونو کې.

2. هغه مسئلې چې په اړه یې نصوص راغلي وي، خو دا نصوص د ګڼو معناګانو احتمال ولري، د دې معناګانو څخه د یوې معنی انتخاب د اجتهاد او په ورته مهال کې د شورا ډګر دی.

3. هغه مسئلې چې په اړه یې ګڼ شرعي نصوص شتون ولري، خو دا نصوص په خپلو کې متعارض وي، د دې متعارضو نصوصو سره تعامل هم د اجتهاد او د شورا ډګر دی.

4. هغه مسئلې چې اصلاً په کې نصوص شتون ونه لري او پخوا زموږ په فقهي کتابونو کې بحث شوي هم نه وي، په دې معنی چې په دې زمانه کې ورسره خلک نوي مخامخ کېږي، دا مسئلې هم د اجتهاد او د شورا ډګر دی چې په فقهي اصطلاح کې ورته «نوازل» ویل کېږي.

¹ - السياسة الشرعية في إصلاح الراعي والرعية، تأليف: شيخ الإسلام أحمد بن عبد الحليم بن عبد السلام ابن تيمية (661 - 728 هـ)، تحقيق: علي بن محمد العمران، چاپوونکې اداره: دار عطاءات العلم (الرياض) - دار ابن حزم (بيروت)، څلورم چاپ، کال: 1440 هـ - 2019 م. ص ۲۳۳.

² - مختصر الخرقی علی مذهب ابي عبد الله أحمد بن حنبل الشيباني، تأليف: أبو القاسم عمر بن الحسين بن عبد الله الخرقی (المتوفى: 334 هـ)، چاپوونکې اداره: دار الصحابة للتراث، د چاپ کال: 1413 هـ - 1993 م. ص ۱۵۴.

5. هغه مسئلې چې په حنفي مذهب کې بحث شوي دي، خو مفتی به (په مذهب کې معتبر) قول په کې نه دی بیان شوی، یا مفتی به (راجح) قول په کې بیان شوی هم دی، خو په مفتی به قول کې د علماوو ترمنځ اختلاف دی، دا ډول مسئلې هم د شورا ډگر شمېرل کېږي.

6. هغه مسئلې چې مفتی به قول هم په کې په حنفي فقه کې بیان شوی دی، خو د اختیار او ترجیح سبب یې عرف او عادت، مصلحت او مفسده، ضرورت او داسې نور شیان وي، هغه څه چې د وخت او زمانې د بدلون له امله په کې بدلون راځي، هغه چې په اړه یې زموږ فقهه وايي: (وهذا من اختلاف عصر وزمان لا حجة وبرهان)¹. په دې کې هغه ټولې مسئلې شاملې دي چې د دې قاعدې لاندې یې علماء راوړي چې وايي: (لا ينکر تغير الأحکام بتغير الزمان)² یعنې د زمانې د بدلون له امله په احکامو کې د بدلون څخه انکار نه شي کېدلی.

7. تر ټولو زیات هغه سیاسي او ټولنیزې مسئلې چې د مصالحو او مفسدو تابع وي او په اړه یې یو ډول اصولي دریځ نیول سخت کار وي، ځکه دا گټه او زیان له یو وخت څخه بل وخت ته توپیر لري، چې دا وکتل شي چې کومه گټه د شریعت د طبیعت او اصولو سره برابره ده چې رعایت یې وشي او کومه گټه د شریعت د اصولو سره برابره نه ده چې باید مسترده کړی شي، دا ټول د اجتهاد او شورا ډگر وګرځي.

8. هغه اداري ترتیبات او قوانین چې د ملت د عام وګړي ژوند ترې اغېزمن کېږي او په یو شمېر حالاتو کې هغه د خپلو یو لړ بنسټیزو حقوقو څخه په کې تنازل ته اړ کېږي او که په اړه یې له دوی سره او یا هم د دوی له نمایندګانو سره په کې مشوره ونه شي او د هغوی سره په کې عقد (تړون) ونه شي هغه تصرف نا روا ګرځي چې دولت او حکومت یې سر ته رسوي، دا هم د اجتهاد او شورا ډگر دی.

دا هغه امور دي چې د انسانانو اجتهاد ته پرېښودل شوی دي او همدا راز هغه ټول موقت دنیوي امور او مسئلې چې هغه د مصالحو او مفسدو تابع وي او په هغوی کې دایمي حکم ممکن نه وي، دا ډول مسئلې ټولې د شورا او اجتهاد ډگر شمېرل کېږي، لنډه دا چې کومې مسئلې د اجتهاد ډگر شمېرل کېږي هغه د مشورې او شورا تابع دي، نو د ټولنې مشران او حاکمان باید په دې ټولو قضیو کې مشوره وکړي.

په دې اړه د احنافو د فقهواو نظر بالکل څرګند دی، په دې کې هیڅ اختلاف هم نه لري او استدلال یې هم د (الأمر) د کلمې څخه دی چې دا په عموم دلالت کوي، په دې اړه امام جصاص رازي وروسته له دې چې د هغه خلکو نظر ردوي چې د اجتهاد له لارې شرعي احکام نشي استنباط کېدلی، په دې استدلال کوي چې رسول الله صلی الله علیه وسلم په مشوره باندې مأمور و او مشوره په هغه ټولو امورو کې شته دی چې قطعي نص په کې شتون ونه لري، خو په څه شیانو کې چې نص وجود ولري په هغه امورو کې نه شورا شته او نه اجتهاد، په دې اړه یې دا لاندې عبارتونه لولو، وايي: «أَلَا تَرَى أَنَّهُ لَا يُشَاوِرُهُمْ أَنَّ الظُّهْرَ أَرْبَعَ رَكَعَاتٍ، وَالْمَغْرَبُ ثَلَاثٌ، مِنْ حَيْثُ كَانَ طَرِيقَ مَعْرِفَتِهِ الْوَحْيِ، فَعَلِمْنَا أَنَّهُ إِنَّمَا أَمَرَ بِمَشَاوَرَتِهِمْ لِيُظْهِرُوا آرَاءَهُمْ، وَمَا يُؤَدِّيهِمْ إِلَيْهِ اجْتِهَادُهُمْ، فَيَجْتَهِدُ مَعَهُمْ، وَيَخْتَارُ الصَّوَابَ عِنْدَهُ مِنْهَا»³.

ته نه ګورې چې پیغمبر علیه السلام هغوی سره په دې کې مشوره نه کوله چې د ماسپښین څلور رکعتونه دي او د ماښام درې رکعتونه دي او دا ځکه چې د دې ډول مسئلو د معرفت وسیله یوازې وحې ده، نو د دې حقیقت پر بنسټ موږ په دې پوهېږو چې پیغمبر علیه السلام ته د دې لپاره د مشورې کولو حکم ورکړل شوی و چې صحابه کرام خپل نظرونه څرګند کړي او د خپل اجتهاد پایله را څرګنده کړي او پیغمبر علیه السلام هم ورسره اجتهاد وکړي او بیا د هغه نظریاتو له جملې څخه تر ټولو غوره نظر اختیار کړي چې د مشوره ورکونکو له لورې څرګند شوی وي.

جصاص رازي بیا وايي: «وَكَذَلِكَ (يَوْمَ الْأَحْزَابِ، لَمَّا عَزَمَ النَّبِيُّ - صَلَّى اللَّهُ عَلَيْهِ وَسَلَّمَ - عَلَى أَنْ يُعْطِيَ عُبَيْدَةَ بْنِ حُصَيْنٍ وَقَوْمًا مَعَهُ نِصْفَ ثَمَارِ الْمَدِينَةِ، عَلَى أَنْ لَا يَعَاوَنُوا فَرِيشًا عَلَيْهِ، قَالَتِ الْأَنْصَارُ: أَرَأَيْتَ يَا رَسُولَ اللَّهِ، أَمْ وَحْيٌ؟ فَقَالَ بَلْ رَأَيْ. رَأَيْتَ الْعَرَبَ قَدْ رَمَتْكُمْ عَنْ قَوْسٍ وَاحِدٍ، فَرَأَيْتَ أَنْ أَدْفَعَهُمْ عَنْكُمْ إِلَى يَوْمٍ مَا؟ فَقَالَتِ الْأَنْصَارُ: وَاللَّهِ مَا كَانُوا يَطْمَعُونَ فِيهَا، وَنَحْنُ عَلَى الشَّرْكِ، إِلَّا قَرَى أَوْ شَرَى، فَكَيْفَ نُعْطِيهِمْ الْآنَ وَقَدْ أَعَزَّنَا اللَّهُ بِالْإِسْلَامِ لَا نُعْطِيهِمْ إِلَّا بِالسَّيْفِ، فَلَمْ يُعْطِهِمْ شَيْئًا»⁴.

امام جصاص رازي بیا هغه واقعه یادوي چې د خندق په غزا کې رسول الله صلی الله علیه وسلم اراده وکړه چې عیینه بن حصن او ورسره څه نورو خلکو ته د مدینې د محاصرې څخه د منصرف کولو لپاره د مدینې د نیمایي میوو د ورکولو اراده وکړه، خو کله چې انصارو ترې پوښتنه وکړه چې دا نظر دی او که وحې ده، یعنې هغوی ته هم د نظر د ښکاره کولو اجازه شته دی؟ او کله چې ورته رسول الله صلی الله علیه وسلم وویل: چې دا اجتهادي خبره ده وحې نه ده، نو هغوی مشوره ورکړه چې دا کار درست نه دی، موږ په جاهلیت کې څه نه دي ورکړي، نو اوس چې الله تعالی د اسلام عزت هم را په برخه کړی دی د دې سوال هم نه پیدا کېږي چې دوی ته دومره سر ټیټ کړو. بیا جصاص رازي وايي: «هَذَا يَدُلُّ عَلَى أَنَّهُمْ قَدْ كَانُوا عَهْدُوا إِلَى النَّبِيِّ صَلَّى اللَّهُ عَلَيْهِ

¹ - دا په فقهې کتابونو کې په تکرار سره راځي، د مثالونو راوړلو ته یې اړتیا نشته، هر څوک ورته لاس رسی درلودلی شي. او معنی یې دا ده چې په دې مسئله کې اختلاف د زمانې د بدلون له امله دی نه د دلیل او حجت د اختلاف له امله.

² - د دې قاعدې او تطبیقاتو لپاره وګورئ: درر الحکام فی شرح مجلة الأحکام، تألیف: علي حيدر خواجه أمين أفندي (المتوفى: 1353هـ)، عربي ته ترجمه: فهمي الحسيني، چاپوونکي اداره: دار الجليل، بيروت، لبنان، لومړی چاپ، کال: 1411هـ - 1991م. (39) ماده ج 1 ص 47. د دې قاعدې تطبیقات هم په فقهې کتابونو کې لیدلی شو، دلته یې د بېلګو راوړلو ته اړتیا نه وینم.

³ - الفصول في الأصول، تألیف: امام أبو بكر الرازي الجصاص الحنفي (ت 370هـ)، چاپوونکي اداره: وزارة الأوقاف الكويتية، دویم چاپ، کال: 1414هـ - 1994م. ج 4 ص 26.

⁴ - الفصول في الأصول، مخکینی مصدر. ج 4 ص 26.

وَسَلَّمَ يُشَاوِرُهُمْ فِي أُمُورٍ لَمْ يَنْزُلْ عَلَيْهِ فِيهَا وَحَيَّ ثُمَّ يَجْتَهِدُ مَعَهُمْ، فَيَخْتَارُ مِنْهَا مَا يَرَاهُ صَوَابًا، لَوْلَا ذَلِكَ لَمَا قَالُوا لَهُ: أَرَأَيْ هُوَ أَمْ وَحَيَّ؟ ثُمَّ قَالَ لَهُمُ النَّبِيُّ صَلَّى اللَّهُ عَلَيْهِ وَسَلَّمَ (بَلْ هُوَ رَأْيِي) وَبَيَّنَّ وَجْهَ اجْتِهَادِهِ وَعَالَبَ ظَنَّهُ فِيهِ»¹.

دا په دې دلالت کوي چې انصار او نور صحابه کرام د رسول الله صلى الله عليه وسلم سره دې پایلې ته رسېدلې وو چې په کومو امورو کې په رسول الله صلى الله عليه وسلم وحې نه نازلېږي، نو رسول الله صلى الله عليه وسلم به په هغو امورو کې د صحابه کرامو سره مشوره کوي او هغوی سره به يوځای اجتهاد هم کوي او د وړاندې شويو نظرياتو څخه به هغه نظر غوره کوي چې کوم ورته سم او راجح ښکاره شي، که دا خبره نه وي، نو انصارو به پيغمبر عليه السلام ته هيڅکله هم دانه وی ويلي چې دا ستاسې نظر دی او که وحې ده؟ بيا ورته رسول الله صلى الله عليه وسلم وويل چې دا زما نظر دی او د خپل نظر علت يې هم ورته څرگند کړ او په دې اړه يې خپل غالب گمان هم ورته څرگند کړ.

په آخر کې امام جصاص رازي خلاصه او لنډه خبره کوي چې د مشورې او شورا ډگر هغه ټول شيان دي چې صريحه وحې په کې نه وي، ځکه همدا د اجتهاد ډگر دی او شورا بايد په هغه څه کې سرته ورسېږي چې اجتهاد په کې درست وي، د دې لپاره گڼ شمېر دلايل راوړي چې يو يې دا لاندې دليل دی، وايي: «مِنْهَا قَوْلُهُ تَعَالَى: (وَشَاوِرْهُمْ فِي الْأَمْرِ) [آل عمران: 159] وَذَلِكَ عُمُومٌ فِي سَائِرِ الْأُمُورِ، لِأَنَّهُ أَذْخَلَ الْأَلْفَ وَاللَّامَ، فَصَارَ لِلْجِنْسِ، وَمَا خُوِطِبَ بِهِ النَّبِيُّ صَلَّى اللَّهُ عَلَيْهِ وَسَلَّمَ فَتَحَنُّ مَخَاطِبُونَ بِهِ، إِلَّا أَنْ تَقُومَ الدَّلَالَةُ عَلَى تَخْصِيصِهِ بِشَيْءٍ دُونَهَا»². له دې دلايلو څخه يو دليل هم د الله تعالى دا وينا ده چې فرمايي: (وَشَاوِرْهُمْ فِي الْأَمْرِ) [آل عمران: 159] او دا عام دی او ټولو امورو ته شامل دی، ځکه په دې کې په «الأمر» باندې الف او لام داخل کړی شوي دي چې دا يې د جنس امر لپاره گرځولی دی او په کوم حکم چې رسول الله صلى الله عليه وسلم مخاطب وي موږ هم پرې مخاطب يو (پيغمبر عليه السلام ته دا عام خطاب موږ ته هم خطاب دی) تر څو چې داسې کوم شرعي دليل شتون ونه لري چې کوم حکم د امت څخه پرته د رسول الله صلى الله عليه وسلم سره ځانگړی کړي.

د امام جصاص رازي د دې څرگندونو څخه دا واضح شوه چې د مشورې او شورا ډگر هره هغه قضيه ده چې مشخصه وحې په کې نه وي راغلي، هغه که د ځينو خلکو په اصطلاح دنيوي قضيه وي (د دوی له نظره دنيوي قضيه هغه دي چې مؤقتې قضيه وي او د گټې او زيان پر بنسټ يې په اړه پرېکړه کېږي) او که ديني قضيه وي، چې په دې کې تر ټولو مهمه قضيه د امامت او خلافت قضيه ده او همدا راز په اوسني عصر کې د هېوادونو د مشرانو د ټاکلو قضيه هم همدا حکم لري او په دې تصريح کوي چې د روافضو څخه پرته نور ټول امت په دې اجماع لري چې د امت قيادت (خليفه، امام او امير المؤمنين) او د هېواد مشر (حاکم، رئيس، پادشاه) بايد د خلکو په مشوره او نظر وټاکل شي.

امام ابو منصور ماتريدي په خپل تفسير کې وايي: «وقوله عز وجل: (وَشَاوِرْهُمْ فِي الْأَمْرِ): أمر الله عز وجل نبيه صلى الله عليه وسلم أن يشاور أصحابه في الأمر؛ ففيه وجوه ثلاثة: أحدها: أنه لا يجوز له أن يأمره بالمشاورة فيما فيه النص، وإنما يأمر بها فيما لا نص فيه؛ ففيه دليل جواز العمل بالاجتهاد»³.

د الله تعالى دا قول چې فرمايي: (وَشَاوِرْهُمْ فِي الْأَمْرِ) الله تعالى خپل پيغمبر عليه السلام ته حکم کړی دی چې په قضيو او مسئلو کې د خپلو صحابه کرامو سره مشوره وکړي، نو په دې کې درې مسئلې دي، لومړۍ: دا امر په هغه څه کې نه دی چې نص په کې وي، بلکې دا حکم د هغه څه په اړه دی چې نص په کې نه وي، په دې ايت کې د دې دليل هم دی چې اجتهاد د عمل بنسټ گرځول جواز لري. ابو منصور ماتريدي د اهل سنتو مشهور امام دی او دا هم هغه ټول ډگرونه د شورا ډگرونه گڼي چې د شريعت له لورې په کې نص شتون ونه لري.

امام سرخسي هم همدا خبره کوي چې رسول الله صلى الله عليه وسلم په شورا باندې مامور و او په احکامو او نورو ټولو قضيو کې به يې د صحابه کرامو سره مشوره کوله، په دې اړه وايي: «والدليل عليه أنه كان مأمورا بالمشاورة مع أصحابه، قال تعالى: (وَشَاوِرْهُمْ فِي الْأَمْرِ) وقد صح أنه كان يشاورهم في أمر الحرب وغير ذلك، حتى روي أنه شاور أبا بكر وعمر رضي الله عنهما في مفاداة الأسارى يوم بدر ... ومفاداة الأسير بالمال؛ جوازه وفساده من أحكام الشرع ومما هو حق الله تعالى، وقد شاور فيه أصحابه وعمل فيه بالرأي إلى أن نزل الوحي بخلاف ما رآه، ففرعنا أنه كان يشاورهم في الأحكام كما في الحروب»⁴.

د دې خبرې دليل چې رسول الله صلى الله عليه وسلم خپلو اصحاب کرامو سره په مشوره کولو مکلف و د الله تعالى دا قول دی چې فرمايي: (وَشَاوِرْهُمْ فِي الْأَمْرِ) او په صحيح احاديثو کې دا ثابته ده چې رسول الله صلى الله عليه وسلم به د صحابه کرامو سره د جنگ او نورو قضيو په اړه مشوره کوله، تر دې چې دا هم په رواياتو کې راغلي چې د حضرت ابوبکر او حضرت عمر سره يې د بدر د غزا د بنديانو څخه د فديې په اړه مشوره وکړه او د مال په مقابل

¹ - الفصول في الأصول، جصاص رازي، مخکينی مصدر ج ۴ ص ۲۷.

² - الفصول في الأصول، مخکينی مصدر. ج ۴ ص ۵۱، همدا خبره په احکام القرآن للجصاص ط العلمية ج ۲ ص ۵۳. کې هم کوي، وايي: «وَلَا بُدَّ مِنْ أَنْ تَكُونَ مُشَاوَرَةُ النَّبِيِّ صَلَّى اللَّهُ عَلَيْهِ وَسَلَّمَ إِيَّاهُمْ فِيمَا لَا نَصَّ فِيهِ: إِذْ غَيْرُ جَائِزٍ أَنْ يُشَاوِرَهُمْ فِي الْمُنْصُوصَاتِ، وَلَا يَقُولُ لَهُمْ مَا رَأَيْكُمْ فِي الظُّهْرِ وَالْعَصْرِ وَالزُّكَاةَ وَصِيَامَ رَمَضَانَ؟ وَلَمَّا لَمْ يَخُصَّ اللَّهُ تَعَالَى أَمْرَ الدِّينِ مِنْ أُمُورِ الدُّنْيَا فِي أَمْرِهُ صَلَّى اللَّهُ عَلَيْهِ وَسَلَّمَ بِالْمُشَاوَرَةِ وَجَبَ أَنْ يَكُونَ ذَلِكَ فِيهِمَا جَمِيعًا».

³ - تأويلات اهل السنة «تفسير الماتريدي = تأويلات اهل السنة» (516/2): تأويلات اهل السنة المعروف ب (تفسير الماتريدي)، تأليف: امام محمد بن محمد بن محمود، أبو منصور الماتريدي (ت 333هـ)، تحقيق: د. مجدي باسولوم، چاپونکې اداره: دار الكتب العلمية - بيروت، لبنان، لومړی چاپ، کال: 1426 هـ - 2005 م. ج ۲ ص ۵۱۶.

⁴ - أصول السرخسي، مخکينی مصدر. ج ۲ ص ۹۳.

کې د بنديانو د خوشې کولو جواز او عدم جواز شرعي حکم دی او د هغه امورو له جملې څخه دی چې هغه د الله تعالی حق دی او پیغمبر علیه السلام په دې کې د خپلو صحابه کرامو سره مشوره کړې او په رأی او اجتهاد باندې یې عمل هم کړی، تر دې چې د دې نظر او رأی پر خلاف وحې نازل شوه، نو له دې ثابت شوه چې رسول الله صلی الله علیه وسلم لکه څرنګه یې چې د جنگ په معاملاتو کې مشوره کوله همدا راز یې په احکامو کې هم مشوره کوله. همدا خبره په یو بل عبارت کې داسې کوي: «تَبَيَّنَ أَنْ قَوْلَهُ: {وَشَاوِرْهُمْ فِي الْأَمْرِ} لَيْسَ فِي الْحَرْبِ خَاصَّةً وَلَكِنْ يَتَنَاولُ كُلَّ مَا يَتَأْتِي فِيهِ إِعْمَالُ الرَّأْيِ وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِأَبِي بَكْرٍ وَعُمَرُ رَضِيَ اللَّهُ عَنْهُمَا يَوْمًا وَقَدْ شَاوِرَهُمَا فِي شَيْءٍ: «قُولَا فَإِنِّي فِيمَا لَمْ يُوحَ إِلَيَّ مِثْلَكُمَا». وَقَدْ تَرَكَهُمَا رَسُولُ اللَّهِ عَلَى الْمَشَاوَرَةِ بَعْدَهُ فِي أَمْرِ الْخِلَافَةِ حِينَ لَمْ يَنْصَ عَلَى أَحَدٍ بَعِيْنِهِ مَعَ عِلْمِهِ أَنَّهُ لَا بُدَ لَهُمْ مِنْ ذَلِكَ، وَلَمَّا شَاوَرُوا فِيهِ تَكَلَّمَ كُلُّ وَاحِدٍ بِرَأْيِهِ إِلَى أَنْ اسْتَقَرَّ الْأَمْرُ عَلَى مَا قَالَهُ عُمَرُ»¹.

دا خبره څرګنده شوه چې د الله تعالی دا قول چې فرمایي: {وَشَاوِرْهُمْ فِي الْأَمْرِ} یوازې د جنگ په اړه نه دی، بلکې هغه ټولو مسئلو ته شامل دی چې په هغوی کې د رأی او نظر د استعمال امکان وي، پیغمبر علیه السلام یوه ورځ کله یې چې د حضرت ابوبکر او عمر رضي الله عنهما سره په یو څه کې مشوره کوله، دې دواړو ته وویل: تاسې په جرأت خپله خبره کوئ، ځکه په هغه څه کې چې ما ته وحې نه وي شوي زه ستاسې په خبر یم (یعنې زه هم ستاسې په خبر په انساني اجتهاد او نظر باندې عمل کوم) او پیغمبر علیه السلام خپل صحابه کرام د خپل وفات څخه وروسته د خلافت په اړه مشورې ته پرېښودل، ځکه هیڅ کوم مشخص فرد یې تعیین نه کړ، سره له دې چې هغه په دې پوهېده چې د امام او خليفه شتون ورته ضرور دی او کله چې صحابه کرامو مشوره وکړه هر چا د خپل نظر څرګندونه وکړه، تر دې چې پرېکړه په هغه څه وشوه چې عمر رضي الله عنه مطرح کړه.

امام بزدوي هم همدا خبره کوي، وايي: «وقد كان النبي صلى الله عليه وسلم يشاور في سائر الحوادث عند عدم النص مثل مشاورته في أمور الحرب ألا ترى أنه شاورهم في أسارى بدر ... وكان يقطع الأمر دونهم فيما أوحى إليه في الحرب كما في سائر الحوادث، والجهاد محض حق الله تعالى ما بينه وبين غيره فرق، وكان يقول لأبي بكر وعمر رضي الله عنهما قولاً فإنني فيما لم يوح إلى مثلكما، ولا يحل المشورة مع قيام الوحي وإنما الشورى في العمل بالرأي خاصة»².

پیغمبر علیه السلام د نص په نه شتون کې د ټولو حوادثو په اړه مشوره کوله، لکه څرنګه مشوره به یې چې د جنگي مسئلو (د دنیوي مسئلو) په اړه کوله... خو به هغه قضیو کې چې وحې به ورته په کې وشوه هغه به د جنگ په اړه وی (د یو شمېر خلکو په اصطلاح دنیوي قضیې وې) او که نورې ټولې مسئلې به وې، ټولې به یې پخپله بې له مشورې فیصله کولې او جهاد خو دیني قضیه ده، په جهاد او نورو قضیو کې هیڅ توپیر نشته او حضرت ابوبکر او حضرت عمر ته به یې ویل: خپله خبره کوئ، په هغه مسئلو کې چې ماته په کې وحې نه وي شوي زه ستاسې په خبر یم، د وحې په شتون کې مشوره جواز نه لري، ځکه شورا یوازې په اجتهادي مسئلو کې جواز او شتون لري.

د امام بزدوي خبره څرګنده ده، خو په یو بل ځای کې د پیغمبر علیه السلام او نورو ترمنځ همدومره توپیر ښايي چې پیغمبر علیه السلام به لومړی د وحې انتظار کاوه، کله به چې ورته وحې را نه غله بیا به یې مشوره او اجتهاد کاوه او نور خلک داسې نه دي، بلکې د قضیې د پېښېدو سره سم باید مشوره او اجتهاد وکړي.

د اصول بزدوي شارح عبد العزيز البخاري د امام بزدوي د همدې عبارت لنډیز په دې توګه بیانوي، وايي: «يعني كان يحكم في أمر الحرب الأمر بطريق القطع إذا كان فيه وحى، كما كان يفعل كذلك في سائر الحوادث، وحاصله أنه أبطل الفرق المذكور بإثبات المساواة بين أمور الحرب وسائر الحوادث فيما إذا وجد فيها الوحي، وفيما إذا لم يوجد، فقال: إذا لم يوجد الوحي كان يستشيرهم فيهما جميعاً، وإذا وجد الوحي يقطع الأمر فيها من غير مشاورة والتفات إلى رأي أحد، فلا معنى للفرق الذي ذكره ثم أكد هذا المعنى وهو إبطال الفرق بقوله والجهاد محض حق الله تعالى ليس بينه وبين غيره فرق»³.

هدف یې دا دی چې کله به وحې شتون درلود، نو پیغمبر علیه السلام به د جنگ په مسئلو کې د نورو ټولو مسئلو په خبر په قطعي توګه پرېکړه کوله (د چا مشورې او اجتهاد ته به یې نه کتل) د امام بزدوي د دې خبرې لنډیز دا دی چې د دنیوي او دیني مسئلو ترمنځ فرق له منځه یوسي، نو وايي: کله چې به وحې شتون نه درلود، نو د ټولو مسئلو په اړه به یې د صحابه کرامو سره مشوره کوله او کله به چې وحې شتون درلود، نو د ټولو مسئلو په اړه به یې د صحابه کرامو د مشورې پرته قاطع پرېکړه کوله او د چا نظر او رأی ته به یې نه لیدل، نو د دیني او دنیوي مسئلو ترمنځ په دې اړه توپیر نشته لکه دا څه خلک یې چې وايي، بیا یې دا مفهوم لږ نور هم په مؤکد شکل بیان کړ، ځکه ویل یې دي: چې جهاد خو هم دنیوي مسئله نه ده، بلکې هغه هم د الله تعالی حق دی، د جهاد او نورو عبادتونو ترمنځ په دې اړه هیڅ توپیر نشته.

¹ - أصول السرخسي، مخکینی مصدر، ج ۲ ص ۱۳۱.

² - كنز الوصول الى معرفة الأصول المعروف ب(أصول بزدوي)، تأليف: امام علي بن محمد البزدوي الحنفی، چاپونکې اداره: مطبعة جاويد پريس، کراچي، پاکستان. ص ۲۳۰-۲۳۲.

³ - كشف الأسرار عن أصول فخر الإسلام البزدوي، تأليف: عبد العزيز بن أحمد بن محمد، علاء الدين البخاري (المتوفى : 730هـ)، تحقيق: عبد الله محمود محمد عمر، چاپونکې اداره: دار الكتب العلمية - بيروت، لبنان، لومړی چاپ، کال: 1418هـ/1997م، ج ۳ ص ۳۱۲.

يو شمېر ظاهر مشربه علماء او د نورو مذهبونو علماء وايي: پيغمبر عليه السلام د شرعي احكامو په اړه مشوره نه كوله ځكه چې د شرعي احكامو مصدر خو هغه پخپله و او دا احكام پخپله هغه ته د الله تعالى له لورې راتلل، د دوى له نظره پيغمبر عليه السلام يوازې په هغه مسئلو كې مشوره كوله چې هغه د موقتو امورو سره تړلې وه لكه د جنگ او سياست مسئلې چې دې ته دوى دنيوي قضيه وايي، چې د دې خلكو په نظرياتو باندې د حنفي مذهب د اصول فقه علماوو رد كړى چې دمخه مو د دوى عبارتونه ولوستل او د شواهدو او دلايلو په رڼا كې درسته خبره هم هماغه ده چې د حنفي مذهب اصوليين يې كوي.

په دې اړه چې په احكامو رسول الله صلى الله عليه وسلم مشوره نه كوله، بلكې د مشورې ډگر يې دنيوي كارونه وو او دا چې دا حكم يوازې د پيغمبر عليه السلام پورې ځانگړى وه، له هغوى وروسته ټولو خلكو هغه كه صحابه كرام دي او كه نور مسؤولين هغوى بيا د ټولو شيانو په اړه مشوره كوله په هغه كې احكام او نور ټولې مسئلې شاملې وې، په دې اړه امام ابوبكر بن العربي وايي: «المسألة الرابعة مدح الله المشاور في الأمور ومدح القوم الذين يمثلون ذلك وقد كان النبي يشاور أصحابه في الأمور المتعلقة بمصالح الحروب وذلك في الآثار كثير ولم يشاورهم في الأحكام لأنها منزلة من عند الله على جميع الأقسام من الفرض والندب والمكروه والمباح والحرام، فأما الصحابة بعد استئثار الله به علينا فكانوا يتشاورون في الأحكام ويستنبطونها من الكتاب والسنة وأن أول ما تشاور فيه الصحابة الخلافة فإن النبي لم ينص عليها»¹.

څلورمه مسئله، الله پاك په مسئلو كې د مشورې كولو ستاينه كړې ده او هغه خلك يې ستايلي دي چې په مشوره باندې عمل كوي، پيغمبر عليه السلام به د خپلو صحابه كرامو سره د جنگونو اړوند مسئلو په اړه مشوره كوله او په دې اړه ډېر احاديث شته دي او د شرعي احكامو په اړه يې د هغوى سره مشوره نه ده كړې، ځكه ټول شرعي احكام (فرض، مستحب، مكروه، مباح او حرام) د الله تعالى له لورې نازل شوي دي او كله چې رسول الله صلى الله عليه وسلم د الله لور ته وكوچېده، نوصابه كرامو به په احكامو كې هم مشوره كوله او هغه به يې د قرآن كريم او سنتو څخه استنباطول او تر ټولو دمخه يې چې په كومه مسئله كې مشوره وكړه هغه د خلافت او امامت مسئله وه، ځكه د پيغمبر عليه السلام له لورې يې په اړه كوم نص شتون نه درلود.

په دې اړه چې رسول الله صلى الله عليه وسلم د شرعي احكامو په اړه د صحابه كرامو سره مشوره كړې كه نه؟ دا د فقهاوو ترمنځ د اختلاف يو ټكې دى، احناف په دې نظر دي چې پيغمبر عليه السلام د اجتهاد له لارې هم احكام استنباطول، نو اجتهاد ورته جايز و او په كوم ځاى كې چې اجتهاد جواز ولري هلته مشوره شته، خو د امام بزدوي رحمه الله نظر دا دى چې اجتهاد به يې كاوه، خو وروسته له دې چې وحې ته لږ انتظار وكړي او كله به چې وحې را نغله، نو بيا به يې اجتهاد كاوه، د اصول فقهي نور حنفي علماء دا شرط هم نه ږدي. د نورو مذهبونو علماء عموماً دا خبره ردوي چې پيغمبر عليه السلام دې د شرعي احكامو په اړه مشوره كړې وي، خو د نورو مذهبونو د علماوو دا خبره نا سمه ده، او صحيح خبره هغه ده كوم خبره چې د احنافو علماء كوي، د دوى خبره په بې شمېره شواهدو ثابته ده چې يوازې هغه شواهد هم كفايت كوي چې امام جصاص رازي په الفصول في الأصول كې راوړي دي.

مشوره بايد د چا سره وشي؟

په دې اړه چې مشوره بايد د چا سره وشي؟ د دې ځواب مشوره كېدونكې مسئلې ته په كتلو توپير لري، ځينې مسئلې داسې دي چې د هغې سره اړوند ټولو خلكو سره بايد مشوره وشي چې په دې حالت كې كوم ځانگړي استعداد او اهليت ته هم اړتيا نشته او ځينې مسئلې داسې دي چې بايد د مشخص اهليت او استعداد لرونكو افرادو سره په كې مشوره وشي، د مشوره وركوونكو له پلوه موږ مشوره په لاندې درې ډولونو وېشلى شو:

لومړى: شخصي مشوره

لومړى د شخصي كارونو په اړه مشوره ده، چې د قرآن كريم د دې ايت كريمه د مصداق سره سم چې فرمايي: «وأمرهم شورى بينهم» د هغوى معاملات د شورا پر بنسټ مخ ته ځي، مسلمانانو ته بهتره خبره دا ده چې د خپلو شخصي امورو په اړه د داسې چا سره مشوره وكړي چې هغه يې په علم، تجربه او اخلاص اعتماد لري، په دې اړه ډېر نصوص هم شته، په دې كې شخصي مسئلې، كورنۍ، د سوداگرۍ، قرض او داسې نورې ټولې مسئلې شاملې دي، په دې كې فردي مشوره او د افرادو تعيين هم په كې نشته، په هر وخت كې يې د هر هغه چا سره كولای شي چې اعتماد پرې ولري. په هر شكل يې چې مشوره وكړه د (وأمرهم شورى بينهم) الهي امر يې پر ځاى كړ. خو دا زموږ د بحث موضوع نه ده.

دويمه: عمومي مشوره يا عامه شورا

دا د هغه مسئلو په اړه مشوره او شورا ده چې ټولو خلكو ته يې گټه او زيان رسېږي، د داسې مسئلو په اړه د ټولو خلكو سره مشوره مهمه او اړينه ده، چې له دې جملې څخه يوه مهمه مسئله د ټول امت او يا هم د يو هېواد او سيمې لپاره د سياسي قيادت د ټاكلو مسئله ده، په دې كې ټول خلك بايد په خپلو كې سره مشوره وكړي، او په دې اړه بايد د ټولو خلكو نظر واخيستل شي او مشوره ورسره وشي، كه د ټولو خلكو رايه او نظر اخيستل ستونزمن وي، نو بيا يې بايد په اړه د هغوى د نمايندگانو نظر واخيستل شي، زموږ علماوو په دې اړه له روافضو پرته د نور ټول امت اجماع نقل كړې ده چې د عمومي قيادت ټاكنه د امت اختيار ته پرېښودل شوې ده، ځكه په امت كې موجودې ډلې په دې اړه دوه نظره لري:

1. امام او خليفه د رسول الله صلى الله عليه وسلم له لورې د نص او تصريح په ذريعه ټاكل كېږي، چې دا د شيعه گانو نظر دى، هغوى وايي چې حضرت علي كرم الله وجهه د پيغمبر عليه السلام له لورې د خليفه په توگه ټاكل شوى و، چې دې سره د امت هيڅ بله ډله او بل عالم اتفاق نه لري.

¹ - احكام القرآن د ابوبكر بن العربي المالكي، مخكيني مصدر. ج 4 ص 91-92.

2. د امام او خليفه ټاکنه د امت اختيار او انتخاب ته پرېښودل شوی، چې دا کار بايد د شورا په پايله کې سرته ورسېږي، په دې اړه دلته د علماوو يو څو عبارتونه نقل کوم چې په دې اړه د اجماع خبره کوي.

امام الحرمين جويني د اهل سنت والجماعت مذهب همدا بيانوي چې امام د خلکو له لورې ټاکل کېږي، هغه وايي: **«اتَّفَقَ الْمُتَمَثِّلُونَ إِلَى الْإِسْلَامِ عَلَى تَفْرِيقِ الْمَذَاهِبِ، وَتَبَايُنِ الْمَطَالِبِ، عَلَى ثُبُوتِ الْإِمَامَةِ، ثُمَّ أَطْبَقُوا عَلَى أَنْ سَبِيلَ إِبْتِهَا النَّصُّ أَوْ الْإِخْتِيَارُ، وَقَدْ تَحَقَّقَ بِالطَّرِيقِ الْفَاطِمَةِ وَالْبَرَاهِينِ اللَّامِعَةِ بَطْلَانُ مَذَاهِبِ أَصْحَابِ النُّصُوصِ، فَلَا يَبْقَى بَعْدَ هَذَا التَّقْسِيمِ وَالْإِعْتِبَارِ إِلَّا الْحُكْمُ بِصَحَّةِ الْإِخْتِيَارِ»**.¹

اسلام ته ټول منسوب خلک د مذهبونو اختلاف او نظرياتو د تعارض سره په دې اتفاق لري چې امامت لازم دی او بيا په دې هم اتفاق لري چې د امامت د رامنځته کېدلو طريقه به يا شرعي نص (د پيغمبر عليه السلام له لورې نص يا د مخکې امام له لورې نص د شيعه گانو له نظره) وي او يا به د خلکو له لورې غوره کول وي او دا خو په قطعي او څرگندو دلايلو ثابته شوه چې د نص له لارې د امام د ټاکلو نظر باطل دی، نو د دې سبب او تقسيم² د دليل وروسته دا ثابتېږي چې يوازې همدا د امت له لورې د غوره کولو مذهب صحيح او درست دی.

همدا خبره د هغه شاگرد امام ابو حامد غزالي هم په ډېرو لنډو ټکو کې داسې کوي: **«لَا مَأْخُذَ لِلْإِمَامَةِ إِلَّا النَّصُّ أَوْ الْإِخْتِيَارُ وَنَحْنُ نَقُولُ مَهْمَا بَطَلَ النَّصُّ ثَبَتَ الْإِخْتِيَارُ»**.³

د امام او خليفه (همدا راز د يو هېواد د حاکم) د ټاکل کېدو لپاره د نص او د خلکو له لورې له غوره کولو او ټاکلو پرته بله لار نشته، او او موږ وايو کله چې دا خبره باطله ثابته شوه چې نص د امام د ټاکلو وسيله ده، نو د خلکو له لورې د ټاکلو او غوره کولو لار ثابته شوه.

نو کله چې امامت او خلافت عقد او بيعت شو چې د خلکو له لورې بايد ورسره سرته ورسېږي، په پخوانيو وختونو کې داسې امکانات نه وو چې د ټولو خلکو نظر يې په اړه واخيستل شي او ټولو خلکو سره دې په دې اړه مشوره وشي او نه دا ممکن و چې د خلکو څخه د هغوی د نقيبانو او وکيلانو د ټاکلو غوښتنه وشي، چې هغوی سره بيا د امام، خليفه او حاکم په ټاکلو کې مشوره وشي، نو له دې امله د خليفه او امام د انتخاب لپاره په تخميني توگه هغه خلک راټولېدل چې په غالب گومان يې د خلکو نماينده گي او وکالت کولی شو او غالباً يې خلکو د نظر مخالفت نه کاوه او دوی ته «اهل الحل والعقد» ويل کېدل، لکه د حضرت عمر رضي الله عنه د هغه وينا څخه چې څرگندېږي چې په هغه اوږد اثر کې يې يادونه شوې چې د زخمي کېدو وروسته يې د وصيتونو په شکل کې صحابه کرامو ته کړې وه.⁴

خو اوس چې د يو هېواد د قيادت د انتخاب لپاره د عامو خلکو سره مشوره ممکنه ده او دا کار سرته هم رسېږي او همدا راز د خلکو حقيقي وکيلان انتخابول هم ستونزه نه لري، نو بايد چې د هېواد د حاکم په ټاکلو کې د همدې عامې مشورې څخه کار واخيستل شي، چې دا واقعي مشوره وي، همدا راز که دا کار د اهل حل وعقد (د خلکو نمايندگانو) ته سپارل کېږي، نو د همدې عامې مشورې له لارې بايد د خلکو حقيقي وکيلان وټاکل شي، تر څو دا مشوره واقعي د هغه چا سره سرته ورسېږي چې دوی سره تړاو لري.

همدا راز ابو منصور عبد القاهر البغدادي الاسفرايني د خليفه او امام د ټاکلو په اړه وايي: **«واختلفوا في طريق ثبوت الإمامة من نص أو اختيار: فقال الجمهور الأعظم من أصحابنا ومن المعتزلة والخوارج و النجارية أن طريق ثبوتها الاختيار من الأمة باجتهاد أهل الاجتهاد منهم واختيارهم من يصلح لها»**.⁵

د امامت د ثبوت د وسايلو په اړه د امت د ډلو ترمنځ اختلاف دی؛ چې د شرعي نص له لارې د يو امام امامت ثابتېږي او که د ټاکنو له لارې، د امت لويه برخه چې اهل سنت، معتزله، خوارج او نجاريه فرقې هم په کې شاملې دي، دوی وايي: چې د امام د امامت د ثبوت لار د امت له لورې ټاکل او غوره کول دي، چې د اجتهاد وړ خلک اجتهاد وکړي او داسې څوک مشخص کړي چې څوک د دې منصب وړتيا لري.

د اسفرايني د خبرې مطلب دا دی چې اهل اجتهاد (اهل الحل والعقد) به لومړی داسې خلک مشخص کوي چې څوک د دې منصب وړتيا لري، که يو تن و، خو هغه به بيا په ځانته ځان د عام بيعت لپاره وړاندې کړی شي او که له يو څخه زيات کسان وو، نو د اوسني عصر د ظروفو او حالاتو سره سم به ټول د خلکو مخ ته وړاندې کېږي چې د هر چا سره ډېرو خلکو موافقه وکړه هماغې ته به د قيادت مسؤليت ور سپارل کېږي.

خو که اهل الحل والعقد د امت د نماينده گانو په توگه دا عقد سرته رسوي بيا هم کوم اشکال نه لري، ځکه رسول الله صلى الله عليه وسلم په بيعه العقبة کې انصارو ته ويلي وو چې خپل نماينده گان وټاکئ چې د هغوی سره خبره وکړم، وه يې ويل: **«أَخْرِجُوا إِلَيَّ مِنْكُمْ اثْنَيْ عَشَرَ نَقِيًّا يَكُونُونَ عَلَى**

¹ - غياث الأمم في التياث الظلم ص 54، د عبد العظيم الديب تحقيق.

² - دا د دليل يو ډول دی چې د يوې قضیې ټول احتمالي کیفیتونه وټاکل شي او بيا يو يو کیفیت نقد کړی شي، هر کیفیت چې د نقد څخه روغ راووځي هماغه کیفیت صحيح گڼل کېږي.

³ - فضائح الباطنية، تأليف: امام أبو حامد محمد بن محمد الغزالي الطوسي (ت 505هـ)، تحقيق: عبد الرحمن بدوي، چاپونکې اداره: مؤسسة دار الكتب الثقافية - الكويت. ص ۱۷۶.

⁴ - مصنف عبد الرزاق، تأليف: أبو بكر عبد الرزاق بن همام الصنعاني، الناشر: المكتب الإسلامي - بيروت، دويم چاپ، کال: 1403هـ ق، تحقيق: حبيب الرحمن الأعظمي. ج ۵ ص ۴۸۰.

⁵ - أصول الدين، تأليف: عبد القاهر بن طاهر بن محمد بن عبد الله البغدادي التميمي الاسفرايني، أبو منصور (المتوفى: 429 هـ)، چاپونکې اداره: مدرسة الإلهيات بدار الفنون التركية- تركيا اسطنبول، لومړی چاپ، د چاپ کال: 1346 هـ ق 1928م. ص ۲۷۹.

قَوْمِهِمْ فَأَخْرَجُوا مِنْهُمْ اثْنَيْ عَشَرَ نَقِيبًا¹. خو شرط به يې دا وي چې دا خلک چې د اهل حل و عقد په نوم يادېږي دوی بايد د خلکو نمايندگي وکړي شي، لکه دا د انصارو نقيب چې د ټولو قبيلو نماينده گي يې کوله، يا هغو عرفاوو چې کوله چې پيغمبر عليه السلام د حنين د غزا نه وروسته ورسره د هوازن قبيلې د بنديانو د پرېښودلو په اړه مشوره کړې وه.

ځکه زموږ په ثراث کې همدا د نماينده گانو او د اهل الحل والعقد تصور دی، ځکه په پخوا وخت کې په مهمو قضيو کې د ټولو خلکو سره د مشورې کولو او د هغوی د نظر د اخيستلو او همدا راز د کوم تړون او عقد د سرته رسولو امکانات ډېر نادر وو، وسايل او امکانات برابر نه وو، نو د خلکو د نماينده گانو له لارې به دا کار سرته رسېده، تر دې چې د خلکو د نماينده گانو ټاکنه هم د وسايلو د نه شتون له امله ستونزمن کار و او په اټکل به دا نماينده گان ټاکل کېدل، هغه څوک به د يوې قبيلې او يوې سيمې نماينده گان بلل کېدل چې په ورځني ژوند کې به خلکو د هغوی خبرې او پرېکړې ته غاړه ايښودله او له همدې امله ورته اهل حل و عقد² ويل کېده، خو اوس د خلکو د واقعي نمايندگانو ټاکنه اسان کار دی، نو بايد يوازې له اټکل څخه کار وانخيستل شي. بلکې په واقعي توگه هغه خلک وټاکل شي چې د هغه سيمې اکثره خلک يې خپل نماينده گان او خپل مشران گڼي، لنډه دا چې د خلکو نماينده گان (اهل الحل والعقد) او د اوسنۍ اصطلاح سره سم د خلکو له لورې ټاکل شوي نماينده گان (لکه څرنگه چې په بيعه العقبه کې د رسول الله صلى الله عليه وسلم په هدايت خپل وکيلان او نماينده گان وټاکل او يا به چې په اسلامي لښکر کې عرفاء موجود وو) د امامت او خلافت او يا هم د سيمه ييز (په يو هېواد کې د) حکومت د ټاکلو لپاره لاندې کارونه سرته رسولی شي:

1. لومړی: له دوی څخه يوه ډله داسې بايد وي چې خلک وپېژني او دا مشخص کړی شي چې څوک د خلافت او يا هم په اوسنيو حالاتو کې په يو هېواد کې د حکومت کولو وړتيا لري، په خپلو منځونو کې مشوره وکړي، که د وړتيا درلودونکو ترمنځ د دې منصب په لاسته راوړلو کې تنازع نه وه او يو تن د دې کار لپاره تشخيص شو، نو هماغه مشخص شوی مستحق شخص به خلکو ته وړاندې کړي او خلک به ورسره عام بيعت وکړي لکه حضرت ابوبکر الصديق چې حضرت عمر بن الخطاب د دې منصب لپاره کانديد کړ او بل چا ورسره په دې منصب باندې مقابله نه درلوده، نو د دې منصب لپاره يې وړاندې کړ او خلکو ورسره عام بيعت وکړ³. او که مستحقين زيات وو او د هغوی ترمنځ تنازع شتون درلود (چې دا کار د امام ماوردي د تصريح سره ناروا نه دی، بلکې د هغه شورا د افرادو ترمنځ هم تنازع شتون درلوده چې حضرت عمر د خپل شهادت څخه وروسته ټاکلې وه چې خليفه به د دوی له جملې څخه وي)⁴ نو بيا دوه حالتونه رامنځته کېږي:

2. لومړی: دا چې دوی په اکثريت باندې د څو مرشحينو (کانديدانو) ترمنځ د مناسب او غوره شخص انتخاب وکړي او هغه خليفه شي، دا په هغه صورت کې چې امت او ملت خپلو نماينده گانو ته د دې واک ورکړی وي چې دوی د هغوی په نماينده گۍ امام او خليفه او يا د يو هېواد حاکم ټاکلی شي، ځکه چې دا حق اصلاً د ټول امت او يا ملت دی او دوی ته د هغوی د وکالت په توگه منتقل کېږي.

3. دويم: دا چې د اهل الحل والعقد شورا يا د امت او ملت د نماينده گانو شورا دا ټول دعوه لرونکي چې د امامت، خلافت او د يو هېواد د حاکميت اهليت لري، د امت او ملت نظر ته وړاندې کړي او د هر چا سره چې زياتو خلکو موافقه وښوده او د بيعت اظهار يې ورسره وکړ هماغه به د دې منصب لپاره وړ شخص وي او هماغه به امام گڼل کېږي، ځکه دا يو د مرجحاتو څخه دی چې د خلکو تاييد او په هغوی کې مقبوليت ولري او «أطوع في الناس وأقرب في القلوب»⁵ وي، يعنې په زياتو خلکو د اطاعت څخه برخمن وي او د خلکو زړونو ته زيات نږدې وي.

¹ - مسند الامام أحمد، تأليف: الإمام أحمد بن حنبل (164 - 241 هـ)، تحقيق: شيب الأرنؤوط [ت 1438 هـ] - عادل مرشد - وآخرون، إشراف: د عبد الله بن عبد المحسن التركي، چاپوونکې اداره: مؤسسة الرسالة. ج 25 ص 93، حديث شمېره (15798).

² - اهل حل و عقد لغوي معنی ده هغه څوک چې پرانستل او تړل کوي، خبرې غوټه کوي، پرېکړې کوي، او تړونونه کوي، او د ستونزو لپاره د حل لارې را وباسي.

³ - دا هغه صورت دی چې د دې منصب لپاره بل هيڅ نوماند شتون ونه لري، خو دا حالت يوازې په ديکتاتوري نظامونو کې رامنځته کېږي، د واقعي خپلواکۍ په حالت کې نه رامنځته کېږي.

⁴ - دا خبره ماوردي کړې ده، خو هغه يوازې يو حالت ياد کړی چې اهل الحل والعقد يې بايد پرېکړه وکړي، طبعاً د اراو په اکثريت سره، ځکه په شورا کې خو بله کومه لار نشته، ځکه ټول د نظر خاوندان وي، د يو نظر د بل په مقابل کې ارجحيت نه لري، په دې اړه ماوردي وايي: «فَإِنْ وَقَفَ الْإِخْتِيَارُ عَلَى وَاحِدٍ مِنَ اثْنَيْنِ فَتَنَازَعَا، فَقَدْ قَالَ بَعْضُ الْفُقَهَاءِ: إِنَّ التَّنَازُعَ فِيهَا لَا يَكُونُ قَدْحًا مَانِعًا. وَلَيْسَ طَلَبُ الْإِمَامَةِ مَكْرُوهًا، فَقَدْ تَنَازَعَ فِيهَا أَهْلُ الشُّورَى، فَمَا رُدُّ عَنْهَا طَالِبٌ، وَلَا مُنْعٌ مِنْهَا رَاغِبٌ، وَاخْتَلَفَ الْفُقَهَاءُ فِيمَا يُقْطَعُ بِهِ تَنَازُعُهُمَا مَعَ تَكَاثُرِ أَحْوَالِهِمَا، فَقَالَتْ طَائِفَةٌ: يُقَرَّرُ بَيْنَهُمَا وَيَقْدَمُ مَنْ قَرَعَ مِنْهُمَا. وَقَالَ آخَرُونَ: بَلْ يَكُونُ أَهْلُ الْإِخْتِيَارِ بِالْخِيَارِ فِي بَيْعَةِ إِيَّاهُمَا شَاءُوا» الأحكام السلطانية للماوردي ص 26. يعنې که د دوو نوماندانو ترمنځ د خلافت پر منصب تنازع رامنځته شوه، يو شمېر فقهاء وايي چې د امامت منصب ته په رسېدلو کې منازعه داسې کوم عيب نه دی چې د امامت د منصب مانع دې وگرځي، همدا راز د امامت غوښتنه کوم مکروه کار هم نه دی، ځکه د شورا (د حضرت عمر له لورې د خليفه د ټاکلو لپاره د جوړې شوې شورا) غړو امامت او خلافت ته په رسېدو کې تنازع درلوده او نه خو د امامت د منصب غوښتونکي او نه په دې کې د رغبت درلودونکي له دې څخه منع شوي او رد شوي، (له دې امله دا يو روا کار دی) ښه نو دا تنازع به څرنگه له منځه وړل کېږي که دا نوماندان په حالاتو کې سره برابر وو، نو يوه ډله وايي: چې د دوی ترمنځ به قرعه (پچه) اچول کېږي (خو دا خبره اکثره فقهاوو رد کړې، ځکه دا عقد دی او په عقودو کې پچې او قرعې نه اچول کېږي) نور بيا وايي: چې دا نماينده گان او اهل الحل والعقد چې په (اکثريت) سره هر يو غوره کړ هماغه به خليفه وي، خو موږ په متن کې دا هم ورسره زياته کړه چې کېدلی شي د اهليت درلودونکو دا ليست عامو خلکو ته وړاندې کړی شي او کله چې د عامو خلکو له لورې هر څوک (اطوع) وټاکل شو هماغه به خليفه گڼل کېږي.

⁵ - په دې اړه د فقهاو بې شمېره تصريحات شتون لري، لنډيز يې دا دی چې که افضل شتون ولري، خو يو بل څوک چې مفضل وي او هغه په خلکو کې زيات طرفداران ولري، خلکو کې زيات محبوبيت ولري او خلک يې زيات اطاعت کوي، نو په دې حالت کې د مفضل امامت په قطعي توگه منعقد کېږي، امام ماوردي وايي: «وَلَوْ ابْتَدَأُوا بَيْعَةَ الْمَفْضُولِ مَعَ وَجُودِ الْأَفْضَلِ نَظَرٌ، فَإِنْ كَانَ ذَلِكَ لِعَدْرِ دَعَا إِلَيْهِ مِنْ كَوْنِ الْأَفْضَلِ غَائِبًا أَوْ مَرِيضًا، أَوْ كَوْنِ الْمَفْضُولِ أَطْوَعَ فِي النَّاسِ وَأَقْرَبُ فِي الْقُلُوبِ، انْعَقَدَتْ بَيْعَةُ الْمَفْضُولِ وَصَحَّتْ إِمَامَتُهُ.» الأحكام السلطانية،

د جصاص رازي له نظره د دې ډول شورا يوه مهمه بېلگه

جصاص رازي هم هماغه خبره کوي چې د حضرت ابوبکر رضي الله عنه د خليفه په توگه ټاکنه په نص باندې نه ده ولاړه، بلکې دا په شورا او د خلکو له لورې په ټاکنه باندې ولاړه ده، چې دا د دې عامې او شمولي شورا يوه ډېره بنسټيزه بېلگه ده، چې بايد د يو هېواد د حاکم د ټاکلو لپاره هم بايد له همدې ډول شورا څخه استفاده وشي، هغه وايي: «وَأَجْمَعُوا عَلَى عَقْدِ الْبَيْعَةِ لِأَبِي بَكْرٍ بَرَاءَتِهِمْ، وَلَمْ يَدْعُ أَحَدٌ مِنْهُمْ نَصًّا عَلَى أَبِي بَكْرٍ وَلَا غَيْرِهِ، وَلَوْ كَانَ هُنَاكَ نَصٌّ لَمَا خَفِيَ عَلَيْهِمْ، وَهُوَ مُعْظَمُ أَمْرِ دِينِهِمْ، وَدُنْيَاهُمْ. وَلَمَّا قَالَتِ الْأَنْصَارُ: (مَنْ أَمِيرٌ وَمَنْكُمْ أَمِيرٌ) وَلَوْ كَانَ هُنَاكَ نَصٌّ عَلَى رَجُلٍ بَعَيْنِهِ لَمَا أَجْمَعَتِ الصَّحَابَةُ عَلَى جَوَازِ الشُّورَى، لِأَنَّ الشُّورَى لَا تَجُوزُ فِيمَا يَكُونُ فِيهِ نَصٌّ مِنَ الرَّسُولِ صَلَّى اللَّهُ عَلَيْهِ وَسَلَّمَ. فَثَبَّتَ أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يَنْصُ عَلَى أَبِي بَكْرٍ، وَلَا عَلَى غَيْرِهِ فِي الْإِمَامَةِ، وَأَنَّهُ وَكَلَهُمْ إِلَى اجْتِهَادِهِمْ فِي عَقْدِ الْإِمَامَةِ لِمَنْ يَرُونَهُ أَهْلًا لَهَا، وَصَلَاحًا لِلْكَافَّةِ، وَعَلِمْنَا حِينَ عَقْدُوهَا لِأَبِي بَكْرٍ بِاجْتِهَادِهِمْ أَنَّهُمْ لَمْ يَفْعَلُوهُ إِلَّا وَقَدْ كَانَ مِنَ النَّبِيِّ صَلَّى اللَّهُ عَلَيْهِ وَسَلَّمَ تَوْقِيفٌ لَهُمْ أَنْ عَلَيْهِمْ نَصَبُ إِمَامٍ بِاجْتِهَادِ آرَائِهِمْ، ثُمَّ إِنَّ عَمَرَ جَعَلَهَا شُورَى بَيْنَ سَنَتَيْنِ، وَرَضِيَتْ السَّنَةُ وَالْجَمَاعَةُ بِذَلِكَ، لَمْ يُنْكَرْ مِنْهُمْ مُنْكَرٌ، وَكَانَ ذَلِكَ بِاجْتِهَادِ رَأْيٍ مِنْهُ، وَالشُّورَى إِنَّمَا هِيَ الْإِجْمَاعُ عَلَى الرَّأْيِ، وَتَوَلِيَهُ مَنْ يَرُونَهُ ذَلِكَ لَهُ»¹.

صحابه کرامو د خپل نظر او راي پر بنسټ د حضرت ابوبکر رضي الله عنه سره په بيعت کولو اجماع وکړه او هيچا هم نه د ابوبکر الصديق په خلافت او نه د کوم بل چا په خلافت د نص د موجوديت ادعا وکړه، (که چا يې ادعا نه وي کړي) او نص موجود وي، نو حتماً به هغوی پرې خبر شوي وي، ځکه د خلافت قضيه د هغوی د دين او دنيا دواړو لپاره تر ټولو بنسټيزه قضيه وه او کله چې انصارو صحابه کرامو وويل: (يو امير دي له موږ څخه وي او يو امير دي ستاسې (مهاجرينو) څخه وي) نو که د رسول الله صلى الله عليه وسلم له لورې د کوم مشخص سړي په اړه نص شتون درلودی، نو صحابه کرامو به د شورا له لارې د دې مسئلې د حلولو په جواز اجماع نه وی کړی، ځکه شورا په هغه قضيه کې جواز نه لري په کومه کې چې د رسول الله صلى الله عليه وسلم څخه نص شتون ولري.

نو له دې څخه ثابته شوه چې پيغمبر عليه السلام د امامت او خلافت لپاره نه د حضرت ابوبکر او نه د کوم بل چا په نوم تصريح کړې ده او دا چاره يې د خلکو اجتهاد او نظر ته پرېښې وه چې د خلافت او امامت مسؤليت داسې چا ته وسپاري چې دې لپاره يې وړ گڼي او د عامو خلکو په گټه وي او کله يې چې امامت حضرت ابوبکر رضي الله عنه ته د اجتهاد پر بنسټ وسپاره، نو موږ په دې پوه شو چې دا کار يې له دې امله وکړ چې دوی سره د پيغمبر عليه السلام له لورې په دې اړه هدايت او تصريح موجود و چې دوی بايد امام او خليفه د اجتهاد او په خپلو کې د مشورې او نظر له لارې وټاکي. بيا حضرت عمر رضي الله عنه د امامت او خلافت قضيه د شپږو تنو صحابه کرامو شورا ته وسپارله او هغه شپږ تنو او د صحابه کرامو ټول جماعت دا قبوله هم کړه او د صحابه کرامو څخه هيچا دا خبره رد نه کړه (بلکې ټولو ومنله) او دا د حضرت عمر رضي الله عنه يوه اجتهادي پرېکړه وه او د شورا په نظر او راي باندې د راټولېدو نوم دی او د دې نوم دی چې هغه چا ته د امامت او خلافت دا منصب وسپاري چې څوک دوی د دې لپاره اهل او وړ وگڼي.

همدا خبره امام جصاص رازي په يو بل ځای کې داسې کوي، وايي: «وَقَالَ تَعَالَى: (وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ) الْآيَةُ. وَأَجْمَعَتِ الْأُمَّةُ - غَيْرُ الرَّافِضَةِ - أَنَّ هَذَا الْإِسْتِخْلَافَ إِنَّمَا يَكُونُ فِي كُلِّ وَقْتٍ بِاجْتِهَادِ الْمُسْلِمِينَ وَآرَائِهِمْ، فِيمَنْ يَرُونَهُ مُؤَظَّعًا لِلْخَلَافَةِ لِفَضْلِهِ، وَأَنَّهُ أَصْلَحُ لِلأُمَّةِ مِنْ غَيْرِهِ»².

الله تعالی د هغه خلکو سره چې ايمان يې راوړی او نیک عملونه يې کړي دي د دې وعده کړې ده چې هغوی ته به په ځمکه کې خلافت ور په برخه کوي لکه هغه خلکو ته يې چې خلافت ورکړی و چې له دوی څخه مخکې وو. د روافضو څخه پرته د ټول امت اجماع ده چې په هر وخت کې به د امام او خليفه د نصبولو قضيه د مسلمانانو په اجتهاد او نظر باندې سرته رسېږي او هغه څوک به خليفه گرځوي چې څوک د خپل فضيلت له امله د خلافت وړ وگڼي او څوک چې د امت لپاره له نورو څخه گټور وي.

د هغه شورا شموليت او عموميت چې د خليفه، امام او حاکم د ټاکلو لپاره سرته رسېږي، په دې اړه هغه نصوص چې د خليفه په توگه د حضرت عثمان بن عفان د ټاکلو په اړه راغلي دي ډېر څرگند او واضح دي، په يو روايت کې افلح بن سعيد بن کعب د عبد الرحمن بن عوف رضي الله څخه روايت کوي، وايي: «قَالَ عَبْدُ الرَّحْمَنِ بْنُ عَوْفٍ: "وَاللَّهِ مَا بَايَعْتُ لِعُثْمَانَ حَتَّى سَأَلْتُ صَبِيَّانَ الْكُتَّابَ، فَقَالُوا: عُثْمَانُ خَيْرٌ مِنْ عَلِيٍّ"³. ما تر هغه وخت پورې د حضرت عثمان رضي الله عنه لپاره بيعت واخلست تر څو مې چې د ټولو خلکو نه پوښتنه ونه کړه تر دې چې درسي حلقو د ماشومانو څخه مې هم پوښتنه وکړه او ټولو ويل چې حضرت عثمان د دې کار لپاره د حضرت علي څخه غوره دی.

تأليف: أبو الحسن علي بن محمد بن محمد بن حبيب البصري البغدادي، الشهير بالماوردي (ت 450هـ)، چاپوونکې اداره: دار الحديث - القاهرة، مصر. ص ۲۷. دا ډول عبارتونه په ډېرو زياتو فقهي مراجعو کې راغلي دي، پوښتنه دا را ولاړېږي چې که عام ولس راي ته مراجعه ونه شي دا به څرنگه معلوم شي چې څوک اطوع في الناس او اقرب الى القلوب دی؟

¹ - الفصول في الأصول، مخکينی مصدر. ج ۴ ص ۵۴ - ۵۵.

² - الفصول في الأصول، مخکينی مصدر. ج ۴ ص ۲۹.

³ - شرح أصول اعتقاد أهل السنة والجماعة، تأليف: أبو القاسم هبة الله بن الحسن بن منصور الطبري الرازي اللالكائي (ت 418 هـ)، تحقيق: أحمد بن سعد بن حمدان الغامدي [ت 1434 هـ]، چاپوونکې اداره: دار طيبة - السعودية، اتم چاپ، کال 1423 هـ / 2003 م. ج ۷ ص ۱۴۲۳.

بېلابېلو محدثينو د عبد الرحمن بن عوف د خوربې مسور بن مخرمه نه روايت کوي، وايي: «سمعت عبد الرحمن بن عوف يقول: شاورت المهاجرين الأولين، وأمرء الأجناد، وأصحاب رسول الله صلى الله عليه وسلم، فلم أر أحدا يعدل بعثمان»¹.

د عبد الرحمن بن عوف نه مې اورېدلي چې ويل يې: ما د لومړنيو مهاجرينو، د اسلامي لښکر د مشرانو او د پيغمبر عليه السلام د صحابه کرامو ټولو سره مشوره وکړه، هيڅوک مې داسې پيدا نه کړ چې د حضرت عثمان رضي الله عنه سره برابر کړی شوی وي. يعنې د هغه د برابري کس مې پيدا نه کړ. د دې څرگندونو څخه ثابته شوه چې دا عامه شورا هغه شورا ده چې د دې لپاره ټاکلې مجلس نه وي بلکې د ملت ټولو خلکو سره په دې اړه مشوره صورت نيسي، دا ډول شوري په نورو مسئلو کې هم سرته رسېږي، لکه حضرت عثمان رضي الله عنه چې د نبوي مسجد د بيا ودانولو لپاره په مدينه کې عامه مشوره اخيستې وه او د صحابه کرامو او د مدينې د اوسېدونکو د موافقې وروسته يې پخوانی نبوي مسجد وران او پر ځای يې نوی مسجد تعمير کړ².

درېمه: ځانگړې شورا يا د شورا لپاره ځانگړی مجلس

د اوسنۍ زمانې په څېر په تېرو وختونو کې هم دې ته اړتيا ليدل کېده چې د هېواد په کچه د ټولنيزو، سياسي، اقتصادي او نورو مسئلو د مناقشې لپاره بېلابېل مجلسونه شتون ولري، کېدلی شي دا مجلسونه د اړتيا سره سم جوړ او تنظيم شي، ځينې ډېر متخصص مجلسونه وي چې د هغوی سره په هماغه مسئلو کې چې د هغوی تخصص او رشته ده مشوره وشي، د بېلگې په توگه د فقهي په قانوني بڼه د ترتيبولو لپاره متخصصه شورا او يا د اقتصادي پلان جوړونې شورا، همدا راز د هېواد په کچه د ټولنيزو، سياسي او اقتصادي او نورو مسئلو په اړه د تصميم نيولو شورا او داسې نور، دې ډول مجلسونو او شوراگانو ته موږ ځانگړې شورا وايو، په دې که هغه مجلسونه په قطعي توگه شامل دي چې د هېواد په کچه د ستراتيژيکو تصميمونو نيولو مرجع بلل کېږي او په بېلابېلو نومونو يادېږي.

دلته يو حقيقت ته اشاره کول اړين بولم چې د شورا او د دې په څېر نورو ارزښتونو چې په شريعت کې يې د تطبيق بڼه نه وي مشخصه شوي، بلکې تطبيق يې آزاد پرېښودل شوی وي، د داسې ارزښتونو هغه تطبيقې بېلگې چې د رسول الله صلى الله عليه وسلم په وخت کې شتون لري، د هغه تطبيقاتو په جواز باندې دلالت کوي او شرعي نصوص په هماغو تطبيقاتو کې منحصر گڼل درست کار نه دی، د دې قضیې د نورې روښانتيا لپاره بايد ووايو چې په نصوصو کې د مشورې کول ضروري گرځول شوي دي، خو شريعت يې په تفصيل سره د تطبيق طريقه نه ده مشخصه کړې، يوازې د رسول الله صلى الله عليه وسلم او بيا وروسته د خلفای راشدينو په وخت کې څه عملي تطبيقات شتون لري، د شورا د ترسره کولو لپاره يوازې هماغه طريقې مشخصې نه دي چې پيغمبر عليه السلام او خلفای راشدينو په کومو طريقو شورا ترسره کړې ده، په دې معنی چې امت يوازې په هماغو طريقو د شورا په ترسره کولو مکلف نه دی، بلکې اسلامي امت د تطبيق په اړه آزاد دی په څومره بڼه شکل چې دا ارزښت او حکم تطبيقولی شي بايد تطبيق يې کړي، د شورا لپاره د پيغمبر عليه السلام او راشدينو خلفو تطبيقې بېلگې ځکه اجباري حيثيت نه لري، ځکه دا تطبيقې بېلگې فعل دی او د اصول فقهي قاعده ده چې فعل په عموم دلالت نه کوي، د دې معنی دا ده چې موږ د شورا په اړه دوه مسئلې لرو:

لومړی: مطلق شورايت، په دې اړه د قرآن کریم نصوص هم شته په احاديثو کې هم تاکيد پرې شوی دی، چې دا عموم لري او په دې حکم ټول امت مأمور دی، لکه مخکې يې چې په تفصيل سره يادونه وشوه.

دویم: د شورا د تطبيق څرنگوالی او کيفيت، په دې کې هيڅ قولې حديث نشته، يوازې عملي بېلگې شتون لري چې د رسول الله صلى الله عليه وسلم او د خلفای راشدينو په وخت کې سرته رسېدلي دي، نو دا عملي بېلگې په عموم دلالت نه کوي، په دې معنی چې ټول امت دې په وروسته زمانو کې په همدې ډول د شورا په ترسره کولو مکلف وي، او په بل کيفيت يې نه شي تر سره کولی.

د دې قاعده په اړه د اصولو علماء وايي: «أنه كما لا عموم للفعل بالنسبة إلى أحواله التي يمكن أن يقع عليها، لا عموم [له] أيضا بالنسبة إليه عليه السلام والى غيره، من حيث إنه فعل، بل لو ثبت له عموم فإنما يثبت ذلك الدليل من خارج نحو دليل التأسي به عليه السلام، إما مطلقاً أو في نوع معين كالصلاة والحج كقوله عليه السلام: "صلوا كما رأيتموني أصلي"، وكقوله عليه السلام: "خذوا عني مناسككم»³.

د فعل څخه عموم نه ثابتېږي، نه د فعل د هغه حالاتو په نسبت چې ممکن فعل په هغه کيفيت واقع شي (لکه چې يو فعل هم په اباحت هم په استحباب او هم په وجوب باندې دلالت وکړي) او نه په دې لحاظ چې کوم کار پيغمبر عليه السلام وکړي، نو هغه دې په نورو خلکو هم لازم وي، دا عموم يوازې د فعل له لارې نه ثابتېږي، خو که ثابتېږي، نو هغه د خارجي دليل له امله ثابتېږي چې هغه د مطلقي اقتدا دلايل دي او يا په ځانگړو عبادتونو کې د قولې دليل شتون دی لکه د لمانځه په اړه چې پيغمبر عليه السلام فرمايي: (په هغه ډول لمونځ وکړئ لکه زه مو چې پرې ليدلی يم) او لکه د حج په اړه

¹ - تاريخ بغداد، پوره نوم يې دی (تاريخ مدينة السلام وأخبار محدثيها وذكر قضاها العلماء من غير أهلها ووارديها)، تأليف: أبو بكر أحمد بن علي بن ثابت الخطيب البغدادي (392 - 463 هـ)، تحقيق: د بشار عواد معروف، چاپوونکې اداره: دار الغرب الإسلامي - بيروت، لومړی چاپ، کال 1422 هـ - 2002 م. ج ۱۴ ص ۳۹۹. و سير أعلام النبلاء، تأليف: شمس الدين محمد بن أحمد بن عثمان الذهبي (673 - 748 هـ)، تحقيق: محمد أيمن الشبراوي، چاپوونکې اداره: دار الحديث، القاهرة - مصر، د چاپ کال: 1427 هـ - 2006 م. ج ۸ ص ۵۰۴.

² - حياة الصحابة، تأليف: محمد يوسف بن محمد إلياس بن محمد إسماعيل الكاندلوي (ت 1384 هـ)، تحقيق: الدكتور بشار عواد معروف، چاپوونکې اداره: مؤسسة الرسالة للطباعة والنشر والتوزيع، بيروت - لبنان، لومړی چاپ، کال: 1420 هـ - 1999 م. ج ۴ ص ۱۲۹.

³ - نهاية الوصول في دراية الأصول، تأليف: صفي الدين محمد بن عبد الرحيم الأرموي الهندي (715 هـ)، تحقيق: د. صالح بن سليمان اليوسف - د. سعد بن سالم السويح، چاپوونکې اداره: المكتبة التجارية بمكة المكرمة، لومړی چاپ، کال 1416 هـ - 1996 م. ج ۴ ص ۱۴۳۴-۱۴۳۵.

چې رسول الله صلى الله عليه وسلم فرمايي: (له ما څخه د مناسكو احكام واخلي). له همدې قاعدې څخه زموږ فقهاوو په ډېرو ځايونو كې استدلال هم كړى دى. كمال بن الهمام په يو ځاى كې وايي: «إذ لا عموم للفعل المثبت في أقسامه بل ولا في الزمان»¹. د ثابتوونكي يا ايجابي فعل نه د اثبات د اقسامو (لكه اباحت، استحباب، سنتيت او وجوب) په اړه په عموم دلالت كوي، بلكې حتي د زمانې په لحاظ هم په عموم دلالت نه كوي (په دې معنى چې كوم فعل د رسول الله صلى الله عليه وسلم په وخت كې ثابت شي هغه دې د وروسته زمانو لپاره هم يوازې د همدې فعل له لارې ثابت شي، دې ته د زمانې په لحاظ په عموم باندې د فعل دلالت ويل كېږي).

د دې معنى دا شوه چې اوس په دې زمانه كې د شورا د ترسره كولو هغه څرنگوالى لازم نه دى چې د رسول الله صلى الله عليه وسلم په وخت كې و، هر وخت يې چې د هر چا سره خوښه شي په انفرادي ډول مشوره وكړي او يا هم ډېر خلك را وغواړي خو د دې كار لپاره داسې مشخص مجلس ونلري چې غړي يې مشخص وي او د دې مجلس او هم يې د غړو لپاره ځانگړي صلاحيتونه مشخص وي او د دې لپاره له دې څخه استدلال وكړي چې زه خو په هماغه طريقه شورا ترسره كوم چې د رسول الله صلى الله عليه وسلم په زمانه كې وه، ځكه كه د رسول الله صلى الله عليه وسلم د هغه فعل لپاره عموم نشته، نو په هغه وخت كې د شورا د ترسره كولو او تطبيق لپاره تر ټولو غوره لار هماغه وه چې رسول الله صلى الله عليه وسلم غوره كړې وه او د هغه وخت د حالاتو او ظروفو د غوښتنو سره سم له هغې څخه بهرې لارې شتون نه درلود او د خلفاى راشدينو په وخت كې هغه طريقې بدلون وموند، په ځانگړي توگه د حضرت عمر بن الخطاب رضي الله عنه په وخت كې په كې ډېر بدلونونه راغلل، كه هغه طريقه ملزمه وي، نو وروسته به پكې بدلون نه راته.

خو اوس حالات بدل دي، اوس د مشورې او شورائيت د تطبيق لارې چارې د انساني تجربو د پرمختگ په پايله كې پرمختللي شوي دي او اسلامي امت د اصول فقهي د پورته يادې شوې قاعدې پر بنسټ د شورائيت د تطبيق د نويو لارو چارو په انتخاب كې خلاص لاس لري، دا مو ځكه وويل چې په دې اړه فعل عموميت نه لري، ځكه كه د شورا د ترسره كولو او تطبيق اړونده فعل د عموميت غوښتنه كولى، نو د حضرت ابوبكر او حضرت عمر رضي الله عنه په وخت كې به دې كار بدلون نه مونده، سره له دې چې وروسته به وگورو چې د شورائيت په تطبيق كې په وروسته وختونو كې بدلون راغلى دى. د شورا لپاره د دې ځانگړو مجلسونو د تشكيل اهميت د علماوو او فقهاوو د تصريحاتو څخه هم څرگندېږي او دا هم څرگندېږي چې د دې مجلسونو په غړو كې دا لاندې صفتونه بايد شتون ولري:

1. د هغه څه علم په كوم شي كې چې ترې مشوره اخيستل كېږي.

2. د كارونو عملي تجربه، ځكه يوازې نظري علم كفايت نه كوي.

3. تدبیر او په ديني اخلاقياتو التزام چې په دې كې اخلاص، شفقت او همدردي شامله ده.

د دې صفتونو په اړه امام شافعي رحمه الله وايي: «ولا ينبغي له أن يشاور جاهلاً لأنه لا معنى لمشاورة ولا عالماً غير أمين فإنه ربما أضل من يشاوره ولكنه يشاور من جمع العلم، والأمانة وفي المشاورة رضا الخصم، والحجة عليه»². د جاهل سره به مشوره نه كوي (د جاهل څخه هغه څوك مراد دى چې په څه كې ورسره مشوره كېږي چې په هغه ډگر كې علم او پوهه ونلري) ځكه د ناپوه او جاهل سره د مشورې كولو هيڅ كوم هدف گټه نشته او د داسې عالم سره به هم مشوره نه كوي چې امانتداري ونلري، ځكه كېدلى شي چې دا هغه سړى بې لارې كړي څوك چې ترې مشوره اخلي، بلكې مشوره به له هغه چا څخه اخلي چې د علم او امانت دواړه صفتونه په كې وي، په مشوره كې د مقابل لورې قناعت ترلاسه كېږي او په مقابل لوري باندې دليل او حجت قايمېږي. د امام شافعي رحمه الله د خبرې څخه دا څرگنده معلومېږي چې د هغه چا سره چې مشوره كېږي هغه بايد د علم او امانت په صفت باندې سنبال خلك وي او دا بايد داسې خلك وي چې په مسئلو كې دخپل خلك وي، ځكه د هغوى قناعت او په هغوى حجت قايمول د امام شافعي رحمه الله له نظره د شورا له مقاصدو څخه دي.

مشهور محدث او فقيه امام نووي په خپل كتاب الأذكار كې وايي: «واعلم أنه يُستحب لمن هم بأمر أن يُشاور فيه مَنْ يثقُ بدينه وخبرته وحذقه ونصيحته وورعه وشفقته. ويُستحب أن يُشاور جماعة بالصفة المذكورة ويستكثر منهم».

په دې ځان پوه كړه چې څوك د يو كار ابتدايي اراده وكړي، نو د هغه لپاره (كه انفرادي او شخصي كار وي) چې د هغه چا سره به كې مشوره وكړي د چا په دين، تجربه، عقلمندۍ، اخلاص، تقوا او شفقت باندې اعتماد ولري او بهتره دا ده چې د دې صفتونو درلودونكو د يو جماعت سره په گډه مشوره وكړي او دا مجموعه چې څومره لوېدلې شي هومره بايد لويه شي. په دې عبارت كې امام نووي رحمه الله دوو مهمو قضيو ته اشاره كړې ده: لومړۍ: د چا څخه چې مشوره اخيستل كېږي هغوى بايد په عبارت كې په يادوو شويو صفتونو متصف وي، چې په دې كې دينداري، تجربه، اسلامي اخلاقيات مهم دي. په طبيعي توگه څوك چې د يو شي علم او معرفت ونلري له هغه څخه څوك مشوره نه اخلي، نو دا خو يو طبيعي شرط او صفت دى. دويم: مشوره بايد د يو جماعت او د خلكو د يوې مجموعې سره سرته ورسېږي او دا چې هر څومره زيات وي په هماغه كچه بهتر او غوره كار دى.

¹ - شرح فتح القدیر علی الهدایة، تألیف: کمال الدین، محمد بن عبد الواحد السیواسی ثم السکندري، المعروف بابن الهمام الحنفي [ت 861 هـ] چاپوونکي اداره: شركة مكتبة ومطبعة مصطفى البابي الحلبي وأولاده بمصر، لومړۍ چاپ، کال 1389 هـ - 1970 م. ج 2 ص 332. همدا ډول وگورئ: تبیین الحقائق شرح کنز الدقائق وحاشية الشلبي، د تبیین مؤلف: عثمان بن علي الزيلعي الحنفي، او د حاشية الشلبي مؤلف: شهاب الدين أحمد [بن محمد بن أحمد بن يونس بن إسماعيل بن يونس] الشلبي [ت 1021 هـ] چاپوونکي اداره: المطبعة الكبرى الأميرية - بولاق، القاهرة، لومړۍ چاپ، کال 1314 هـ. ج 1 ص 324.

² - كتاب الأم د امام شافعي رحمه الله، مخکینی مصدر. ج 7 ص 95.

زموږ په فقهي کتابونو کې چې قاضي ته د مشورې اخیستلو حکم بیانېږي، نو هلته د علماوو د یوې مجموعې سره د مشورې کولو خبره مطرح کېږي، په دې اړه دا لاندې عبارتونه لولو:

امام طحاوي رحمه الله وايي: (فَإِنْ أَشْكَلَ عَلَيْهِ: شَاوَرَ رَهْطًا مِنْ أَهْلِ الْفَقْهِ)^۱. که قاضي ته کومه مسئله ناڅرګنده وه، نو د فقهاوو د یو جماعت سره دې مشوره وکړي.

همدا خبره امام سرخسي هم کوي: «فَإِنْ أَشْكَلَ عَلَيْهِ شَاوَرَ رَهْطًا مِنْ أَهْلِ الْفَقْهِ فِيهِ، وَكَذَلِكَ إِنْ لَمْ يَكُنْ مِنْ أَهْلِ الْاجْتِهَادِ فَعَلَيْهِ أَنْ يُشَاوَرَ الْفُقَهَاءَ»^۲. که د کومې مسئلې حکم ورته څرګند نه و، نو د فقهاوو د یو جماعت سره دې مشوره وکړي، همدا راز که قاضي مجتهد نه و، نو باید د فقهاوو سره مشوره وکړي.

داسې ښکاري چې دا د امام محمد بن حسن شیباني عبارت وي، ځکه په الکافي کې الحاکم الشهدید همدا عبارت نقل کوي او دا خو څرګنده خبره ده چې الکافي د امام محمد بن حسن د کتابونو تلخیص دی، ځکه نو همدا عبارت له هغه څخه دمخه امام طحاوي هم نقل کوي او د الحاکم الشهدید^۳ څخه وروسته یې امام سرخسي هم نقل کوي.

امام ابن مازة الحنفي په همدې لړ کې وايي: «قال: وإذا كان في البلد قوم من أهل الفقه شاورهم في ذلك؛ لأن القاضي لا يكون أفطن في نفسه من رسول الله عليه السلام، ورسول الله صلى الله عليه وسلم أمر بالمشاورة، قال الله تعالى: {وَشَاوِرْهُمْ} (آل عمران: 159) وإن شاور القاضي رجلاً واحداً كفى، ولكن مشاورة الفقهاء أحوط»^۴.

که په سیمه کې د فقهاوو یو جماعت موجود و، نو په دې اړه دې ورسره مشوره وکړي، ځکه قاضي خو په شخصي توګه د رسول الله صلى الله عليه وسلم څخه زیات ذهین نه شي کېدلی او رسول الله صلى الله عليه وسلم ته الله تعالی د مشورې اخیستلو حکم کړی دی، الله تعالی فرمایي (وَشَاوِرْهُمْ فِي الْأَمْرِ). که قاضي د یو تن سره هم مشوره وکړه کفایت کوي، خو د یوې ډلې فقهاوو سره مشوره کول د احتیاط چلند دی. دا ډول عبارتونه زموږ په ټولو فقهي کتابونو کې تکرارېږي.

په دې اړه د مالکي مذهب مشهور فقیه ابو عمر بن عبد البر وايي: «ولزم الإمام في ما ينزل بالناس مما لا نص فيه ولا توقيف [إلا] الاجتهاد في الحكم ومشاورة العلماء فإن أجمعوا على شيء أنفذه وقضى به»^۵.

په حاکم او خلیفه باندې د هغو مسئلو په اړه چې نص او شرعي مشخص حکم په کې نشته دا لازم دي چې اجتهاد وکړي او د علماوو سره مشوره وکړي او هغوی چې پر کوم حکم او پرېکړې متفق شول هغه تطبیق کړي او پرېکړه پرې وکړي.

د دې ډول شورا لپاره د ځانګړي مجلس اړتیا

دا خو د فقهاوو د تېرو تصریحاتو څخه څرګنده شوه چې مشوره باید د یوې مجموعې سره وشي او د یو تن او دوه تنو سره مشوره هیڅ مفهوم نه لري، په ځانګړي ډول د هغو مسئلو په اړه چې هغه ډېر دقت ته اړتیا لري او د ټولنیزو چارو په اړه مشورې وي، خو دا چې د دې کیفیت به څه وي، ایا دا سمه خبره ده چې د هر چا سره ځانته ځانته مشوره وشي؟ او ایا دا سمه خبره ده چې هر څل د هرې خبرې لپاره بېلابېل خلک را وغوښتل شي، که دا کار باید په مجلس کې سرته ورسېږي او د دې لپاره باید یو مشخص مجلس شتون ولري، چې غړي یې ټاکلي وي، د هرې مشورې لپاره بدل را بدل نه شي، د هغوي مسوولیتونه او حقوق مشخص او څرګند وي، په دې اړه زموږ د فقهاوو تصریحات په دې دلالت کوي چې:

لومړی: د شورا لپاره باید یو مستقل او ځانګړی مجلس شتون ولري، ځکه له دې پرته شورا ټیټ خپل هدف او حکمت له لاسه ورکوي او له همدې امله ګورو چې د خلفای راشدینو په وخت کې د شورا لپاره ځانګړی مجلس موجود و، د دې مجلس خپل غړي وو، په دې اړه په مصنف بن عبد الرزاق کې دا روایت ډېر صریح دی، «أَخْبَرَنَا عَبْدُ الرَّزَّاقِ، عَنْ مَعْمَرٍ، عَنِ الزُّهْرِيِّ، قَالَ: كَانَ مَجْلِسُ عُمَرَ مُعْتَصَمًا مِنَ الْقُرَاءِ شَبَابًا كَانُوا أَوْ كَهُولًا، فَرَبِمَا اسْتَشَارَهُمْ فَيَقُولُ: لَا يَمْنَعُ أَحَدًا مِنْكُمْ حَدَاثَهُ سِنَّهُ أَنْ يُشِيرَ بِرَأْيِهِ، فَإِنَّ الْعِلْمَ لَيْسَ عَلَى حَدَاثَةِ السِّنِّ وَلَا قِدَمِهِ، وَلَكِنَّ اللَّهَ يَضَعُ حَيْثُ شَاءَ»^۷.

^۱ - شرح مختصر الطحاوي للخصاص، مخکیني مصدر (24/8).

^۲ - المبسوط للسرخسي مخکیني مصدر (84/16).

^۳ - الحاکم الشهدید د محمد بن أحمد بن عبد الله بن عبد المجید بن إسماعیل الحنفي المروزي لقب دی، هغه په 334 هـ ق کې په مرو کې شهید شوی دی. الجواهر المضیة في طبقات الحنفیة، تألیف: عبد القادر بن محمد بن نصر الله القرشي، أبو محمد، محیی الدین الحنفي (المتوفی: 775هـ)، چاپوونکې اداره: میر محمد کتب خانه - کراتشي، بدون تاریخ. ج ۲ ص ۱۱۲.

^۴ - المحيط البرهاني في الفقه النعماني: فقه الإمام أبي حنيفة رضي الله عنه، تألیف: برهان الدین أبو المعالي محمود بن أحمد بن عبد العزيز بن عمر بن مازة البخاري الحنفي (ت 616 هـ)، تحقیق: عبد الکریم سامي الجندی، چاپوونکې اداره: دار الکتب العلمیة، بیروت - لبنان، لومړی چاپ، کال: 1424 هـ - 2004 م. ج ۸ ص ۱۲.

^۵ - دا کلمه دلته کومه معنی نه ورکوي، دا د ناسخ غلطی ده.

^۶ - الاستذکار تألیف ابو عمر بن عبد البر، مخکیني مصدر. ص ۵۱۶۱.

^۷ - الجامع [مطبوع آخر مصنف عبد الرزاق]، تألیف: معمر بن راشد الأزدي، رواية: عبد الرزاق الصنعاني، تحقیق: حبيب الرحمن الأعظمي، چاپوونکې اداره: المجلس العلمي - الهند، توزيع المكتب الإسلامي - بیروت، لبنان، دویم چاپ، کال 1403 هـ - 1983. ج ۱۱ ص ۴۴۰، د اثر شمېره: 20946.

ابن شهاب زهري وايي: د حضرت عمر رضي الله عنه مجلس به د علماوو^۱ څخه ډک و، هغه به ځوانان وو او که د پاڅه عمر خلک، کله به يې چې د دې مجلس سره مشوره کوله نو ويل به يې: د چا کم عمرې بايد هغه د خپل نظر د څرگندولو څخه منع نه کړي، ځکه علم د عمر په کموالي او زياتوالي باندې نه دی، بلکې الله تعالی يې په هغه چا کې ږدي چېرته يې چې خوښه شي.

همدا خبره د ابن عباس رضي الله عنه څخه هم روايت شوې ده، هغه وايي: «وَكَانَ الْقُرَاءُ أَصْحَابَ مَجَالِسٍ عُمَرُ وَمُشَاوَرَتِهِ، كَهُولًا كَانُوا أَوْ شَبَابًا»^۲.
 علما به که د پاڅه عمر خلک وو او که ځوانان دوی به د حضرت عمر رضي الله عنه د مجلس او د مشورې خلک وو.

په دې باندې چې د حضرت عمر رضي الله عنه په وخت کې د قضيو د مناقشې لپاره ځانگړی مجلس موجود و هغه حديث هم دلالت کوي چې په ځو ځايونو کې په بخاري شريف کې نقل شوی دی چې په هغه کې ابن عباس رضي الله عنه وايي: «كَانَ عُمَرُ يُدْخِلُنِي مَعَ أَشْيَاخٍ بَدْرٍ، فَكَانَ بَعْضُهُمْ وَجَدَ فِي نَفْسِهِ، فَقَالَ: لِمَ تَدْخُلُ هَذَا مَعَنَا وَلَنَا أَبْنَاءُ مِثْلُهُ؟ فَقَالَ عُمَرُ: إِنَّهُ مَنْ حَيْثُ عَلِمْتُمْ، قَدْ عَادَهُ ذَاتَ يَوْمٍ فَأَدَّخَلَهُ مَعَهُمْ، فَمَا رُبِيتُ أَنَّهُ دَعَانِي يَوْمَئِذٍ إِلَّا لِيُرِيَهُمْ، قَالَ: مَا تَقُولُونَ فِي قَوْلِ اللَّهِ تَعَالَى: (إِذَا جَاءَ نَصْرُ اللَّهِ وَالْفَتْحُ) فَقَالَ بَعْضُهُمْ: أَمَرْنَا نَحْمَدُ اللَّهَ وَنَسْتَغْفِرُهُ إِذَا نُصِرْنَا وَفُتِحَ عَلَيْنَا، وَسَكَتَ بَعْضُهُمْ فَلَمْ يَقُلْ شَيْئًا، فَقَالَ لِي: أَكْذَاكَ تَقُولُ يَا ابْنَ عَبَّاسٍ؟ فَقُلْتُ: لَا، قَالَ: فَمَا تَقُولُ؟ قُلْتُ: هُوَ أَجَلُ رَسُولِ اللَّهِ صَلَّى اللَّهُ عَلَيْهِ وَسَلَّمَ أَعْلَمَهُ لَهُ، قَالَ: (إِذَا جَاءَ نَصْرُ اللَّهِ وَالْفَتْحُ). وَذَلِكَ عَلَامَةٌ أَجَلِكَ. (فَسَبَّحَ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا). فَقَالَ عُمَرُ: مَا أَعْلَمُ مِنْهَا إِلَّا مَا تَقُولُ»^۳.

عمر رضي الله عنه به زه د بدر د شيوخو سره مجلس ته راوستل، نو له دوی څخه يو شمېر خلکو (عبد الرحمن بن عوف) په زړونو کې څه را وگرځېدل، نو (حضرت عمر رضي الله عنه ته يې) وويل: دا ولې زموږ مجلس ته را غواړې، د ده په عمر خو زموږ اولادونه دي؟ حضرت عمر رضي الله عنه ورته وويل: تاسې ته خو د دې حيثيت او علم معلوم دی، نو حضرت عمر رضي الله يوه ورځ (ابن عباس) را وغوښته او ځان سره يې مجلس ته داخل کړ، (ابن عباس رضي الله عنهما) وايي ما ته داسې خيال راغی چې په دې ورځ يې زه يوازې د دې لپاره را غوښتی وم چې دوی ته (زما د فهم حالت) وښايي. نو (حضرت عمر رضي الله عنه) وويل: د الله د دې قول د تفسير په اړه څه وايي، چې فرمايي: (إِذَا جَاءَ نَصْرُ اللَّهِ وَالْفَتْحُ) نو يو شمېر خلکو وويل: موږ ته د فتحې او نصرت په حالت کې د الله تعالی د حمد او استغفار حکم راکړل شوی دی، يو شمېر نور چپ پاتې شول او هيڅ يې هم ونه ويل، نو ما ته (حضرت عمر رضي الله عنه) وويل: ابن عباس! ته هم همداسې وايي؟ ما وويل: نه، نو وه يې ويل: نو ته په کې څه وايي؟ ما وويل: دا د پيغمبر عليه السلام اجل (د وفات کېدو وخت) دی چې په دې ايت کې يې ورته الله تعالی خبر ورکړی دی، ورته يې ويلي دي چې کله د الله فتح او نصرت راشي، نو دا ستا د اجل وخت دی، نو د خپل پروردگار حمد ووايه او د مغفرت غوښتنه وکړه، بې شکه هغه توبه قبلوونکی دی، حضرت عمر رضي الله عنه وويل: زه هم ترې همدا فهم لرم چې ته يې لرې. نو په دې حديث کې د دې څرگنده يادونه ده چې حضرت عمر رضي الله عنه مجلس درلوده چېرته به يې چې مشرانو صحابه کرامو سره مشورې کولې او کله به يې کشران هم په کې شريکول.

له دې څخه هم صريح روايت هغه دی چې عبد الله بن دينار الأسلمي د خپل پلار څخه روايت کوي چې حضرت عمر رضي الله عنه د خپل خلافت په وخت کې د شورا لپاره مجلس درلود، چې په هغه کې يې د يو شمېر انصارو صحابه کرامو نومونه هم اخيستي چې دوی د دې مجلس غړيتوب درلود، عبد الله بن دينار الأسلمي د خپل پلار څخه روايت کوي چې هغه وايي: «كَانَ عُمَرُ يَسْتَشِيرُ فِي خِلَافَتِهِ إِذَا حَزَبَهُ الْأَمْرُ أَهْلَ الشُّرَى وَمِنَ الْأَنْصَارِ مَعَاذُ بَنِي جَبَلٍ وَأَبِي بَنْ كَعْبٍ وَزَيْدُ بْنُ ثَابِتٍ»^۴. حضرت عمر رضي الله عنه به په خپل خلافت کې چې کله به ورته يو عاجله قضيه پېښه شوه، نو د اهل شورا سره به يې مشوره کوله او د انصارو څخه به يې د معاذ بن جبل، ابي بن كعب او زيد بن ثابت سره مشوره کوله.

امام سرخسي هم د دې تصريح کوي چې حضرت عمر رضي الله عنه د شورا لپاره مجلس درلود او په هغه مجلس کې به غير مسلمانو خلکو هم گډون کاوه، چې امام سرخسي له دې څخه استدلال کړی دی چې د شورا مجلس کې د اهل کتابو گډون کومه ستونزه نه لري، په دې اړه امام سرخسي وايي: «وَعَنْ مُحَمَّدِ بْنِ الزُّبَيْرِ - رَضِيَ اللَّهُ عَنْهُ - قَالَ اسْتَشَارَ النَّاسُ عُمَرَ - رَضِيَ اللَّهُ عَنْهُ - فِي شَرَابٍ مَرَّقٍ، فَقَالَ رَجُلٌ مِنَ النَّصَارَى: إِنَّا نَصْنَعُ شَرَابًا فِي صُومِنَا، فَقَالَ عُمَرُ - رَضِيَ اللَّهُ عَنْهُ -: ائْتِنِي بِشَيْءٍ مِنْهُ قَالَ: فَأَتَاهُ بِشَيْءٍ مِنْهُ قَالَ: مَا أَشَبَّهُ هَذَا بِطَلَاءِ الْإِبِلِ كَيْفَ تَصْنَعُونَهُ؟ قَالَ نَطْبُخُ الْعَصِيرَ حَتَّى يَذْهَبَ ثُلَاثًا، وَيَبْقَى ثُلَاثًا، فَصَبَّ عَلَيْهِ عُمَرُ - رَضِيَ اللَّهُ عَنْهُ - مَاءً، وَشَرِبَ مِنْهُ، ثُمَّ نَاولَهُ عَبَادَةُ بْنُ الصَّامِتِ - رَضِيَ اللَّهُ عَنْهُ -، وَهُوَ عَنْ يَمِينِهِ فَقَالَ عَبَادَةُ مَا أَرَى النَّارَ تَحُلُّ شَيْئًا، فَقَالَ عُمَرُ يَا أَحْمَقُ أَلَيْسَ يَكُونُ حَمْرًا؟ ثُمَّ يَصِيرُ خَلًّا، فَنَأْكُلُهُ، وَفِي هَذَا دَلِيلٌ إِبَاحَةِ شُرْبِ الْمُثَلَّثِ، وَإِنْ كَانَ مُشْتَدًّا، فَإِنَّ عُمَرَ - رَضِيَ اللَّهُ عَنْهُ - اسْتَشَارَهُمْ فِي الْمُسْتَدِّ دُونَ الْحُلُو، وَهُوَ مِمَّا يَكُونُ مُمْرِيًا لِلطَّعَامِ مَقْوًى عَلَى الطَّاعَةِ فِي لَيَالِي الصِّيَامِ، وَكَانَ عُمَرُ - رَضِيَ اللَّهُ عَنْهُ - حَسَنَ النَّظَرِ لِلْمُسْلِمِينَ، وَكَانَ أَكْثَرَ النَّاسِ مَشُورَةً فِي أُمُورِ الدِّينِ خُصُوصًا فِيمَا يَنْصِلُ بِعَامَّةِ الْمُسْلِمِينَ، وَفِيهِ دَلِيلٌ أَنَّهُ لَا

^۱ - د صحابه کرامو او د تابعينو په لومړيو وختونو کې به قراء علماو ته ويل کېدل.

^۲ - صحيح البخاري، چې پوره نوم يې دی (الجامع المسند الصحيح المختصر من أمور رسول الله - صلى الله عليه وسلم - وسننه وأيامه)، تأليف: أبو عبد الله محمد بن إسماعيل بن إبراهيم بن المغيرة الجعفي البخاري (ت 256 هـ)، تحقيق: د. مصطفى ديب البغا، نشر وونكي اداره: (دار ابن كثير، دار اليمامة) - دمشق، سورية، پنځم چاپ، د چاپ کال 1414 هـ - 1993 م. ج ۴ ص ۱۷۰۲. په صحيح البخاري کې په ډېر ځايونو کې دا اثر نقل شوی دی.

^۳ - صحيح البخاري، مخکينی مصدر. ج ۴ ص ۱۹۰۱، د حديث شمېره «4686».

^۴ - الطبقات الكبرى، تأليف: محمد بن سعد بن منيع الهاشمي البصري المعروف بابن سعد (ت 230 هـ)، تقديم: إحسان عباس، چاپ وونكي اداره: دار صادر - بيروت، لومړی چاپ، کال ۱۹۶۸ م. ج ۲ ص ۳۵۱.

بَأْسٍ بِإِخْصَارِ بَعْضِ أَهْلِ الْكِتَابِ مَجْلِسِ الشُّورَى، فَإِنَّ النَّصْرَانِيَّ الَّذِي قَالَ مَا قَالَهُ قَدْ كَانَ حَضَرَ مَجْلِسِ عُمَرَ - رَضِيَ اللَّهُ عَنْهُ - لِلشُّورَى، وَلَمْ يُنْكَرْ عَلَيْهِ»¹.

د محمد بن الزبير رضي الله عنه څخه روايت دی، وايي: حضرت عمر رضي الله عنه سره خلکو د هغه شرابو په اړه مشوره وکړه چې نري کړی شوي وو (اوبه په کې گډې کړی شوې وې) د نصارو څخه يو کس وويل: موږ د خپلې روژې په ورځو کې شربت جوړوو، نو حضرت عمر رضي الله عنه وويل: له دې څخه لږ مقدار ما ته راوړه، نو لږ مقدار يې ورته راوړل، دا خو د هغه شربت سره ډېر ورته والی لري چې د اوبسانو لپاره يې خلک جوړوي، دا څنگه جوړوي؟ هغه نصراني وويل: د مېوې شيره په اور پخوو، تر دې چې دوه برخې وچې شي او يوه برخه پاتې شي، نو حضرت عمر رضي الله عنه په کې اوبه گډې کړې او لږ يې ترې وڅښه، بيا يې عبادۀ بن الصامت رضي الله عنه ته ورکړ چې د هغه ښي لور ته و، عبادۀ بن الصامت وويل: فکر نه کوم چې په اور باندې د څه شي په پخېدلو څه (حرام) شی حلال وگرځي، نو عمر رضي الله عنه ورته وويل: بې عقله! په اول کې شراب نه وي چې بيا کله ترې سرکه جوړه شي، نو بيا يې خورو؟ (هدف يې دا وه چې کله د حرام شي طبيعت بدل شي، نو بيا هغه حلال گرځي، لکه شراب چې په سرکه بدل شي).

امام سرخسي د دې روايت څخه څو خبرې استنباط کوي، وايي: په دې روايت کې د دې دليل شته چې د مېوې هغه شيره څښل جواز لري چې پخه کړی شي او دوه ثلثه يې وچه شي او يو ثلث يې پاتې، سره له دې چې دا ټينگ هم وي، ځکه حضرت عمر رضي الله عنه د ټينگو شرابو په اړه د خلکو سره مشوره کړې وه، نه د خوړ شربت په اړه او دا هغه شربت دی چې ورسره ډوډۍ خوړل کېږي او د روژې په شپو کې په عبادت باندې تقويه کوونکی دی او حضرت عمر رضي الله عنه د مسلمانانو لپاره ښه نيت درلودونکی انسان و، په ديني مسئلو کې تر هر چا زيات مشوره کوونکی و په ځانگړي توگه په هغه مسئلو کې چې د عامو مسلمانو پورې به تړلې وې، په دې اثر کې د دې دليل هم دی چې د شورا مجلس ته د اهل کتابو څخه د ځينو خلکو په راوړلو کې هم څه باک نه شته، ځکه هغه نصراني چې څه خبرې وکړې هغه د حضرت عمر رضي الله عنه د شورا په مجلس کې موجود و چې دا خبرې يې وکړې او اعتراض هم پرې ونشو.

دويم: د شورا لپاره په جوړ شوي مجلس کې د خلکو حقيقي نماينده گان شتون ولري، په ځانگړي توگه د هېواد په کچه جوړ شوي مجلس کې چېرته چې د هېواد د خلکو د مسئلو په اړه بحث او پرېکړې کېږي، داسې پرېکړې چې د هغوی د حقوقو سره تړاو لري او د هغوی ژوند ترې اغيزمن کېږي، ځکه په دې ډول پرېکړو کې د هغوی موافقه اړينه بلل کېږي او که په دې مجلس کې د هغوی له لورې ټاکل شوي نماينده گان شتون ونلري هيڅوک د هغوی په نماينده گۍ او وکالت باندې به څه شي موافقه نه شي کولی، د دې يوه بېلگه موږ د حنين په غزا کې گورو، په دې اړه مسور بن مخرمۀ روايت کوي، وايي: «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَامَ حِينَ جَاءَهُ وَقَدْ هَوَّازَنَ مُسْلِمِينَ، فَسَأَلُوهُ أَنْ يَرُدَّ إِلَيْهِمْ أَمْوَالَهُمْ وَسَبْيَهُمْ، فَقَالَ لَهُمْ رَسُولُ اللَّهِ صَلَّى اللَّهُ عَلَيْهِ وَسَلَّمَ: (أَحَبُّ الْحَدِيثِ إِلَيَّ أَصْدَقُهُ، فَاخْتَارُوا أَحَدَ الطَّائِفَتَيْنِ: إِمَّا السَّبْيَ وَإِمَّا الْمَالَ، وَقَدْ كُنْتُ اسْتَأْنَيْتُ بِهِمْ). وَقَدْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ انْتِظَرَهُمْ بَضْعَ عَشْرَةَ لَيْلَةً حِينَ قَفَلَ مِنَ الطَّائِفِ، فَلَمَّا تَبَيَّنَ لَهُمْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ غَيْرَ رَادٍّ إِلَيْهِمْ إِلَّا أَحَدَ الطَّائِفَتَيْنِ، قَالُوا: فَإِنَّا نَخْتَارُ سَبْيَنَا، فَقَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي الْمُسْلِمِينَ، فَأَتَيْنِي عَلَى اللَّهِ بِمَا هُوَ أَهْلُهُ، ثُمَّ قَالَ: (أَمَّا بَعْدُ، فَإِنَّا إِخْوَانُكُمْ هَؤُلَاءِ قَدْ جَاؤُنَا تَائِبِينَ، وَإِنِّي قَدْ رَأَيْتُ أَنْ أَرُدَّ إِلَيْهِمْ سَبْيَهُمْ، فَمَنْ أَحَبَّ مِنْكُمْ أَنْ يُطِيبَ بِذَلِكَ فَلْيَفْعَلْ، وَمَنْ أَحَبَّ مِنْكُمْ أَنْ يَكُونَ عَلَى حَظِّهِ حَتَّى نُعْطِيَهُ إِيَّاهُ مِنْ أَوَّلِ مَا يُفِيءُ اللَّهُ عَلَيْنَا فَلْيَفْعَلْ). فَقَالَ النَّاسُ: قَدْ طَيَّبْنَا ذَلِكَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ لَهُمْ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: (إِنَّا لَا نَدْرِي مَنْ أَذِنَ مِنْكُمْ فِي ذَلِكَ مِمَّنْ لَمْ يَأْذُنْ، فَارْجِعُوا حَتَّى يَرْفَعَ إِلَيْنَا عِرْفَاؤُكُمْ أَمْرَكُمْ). فَارْجَعَ النَّاسُ، فَكَلَّمَهُمْ عِرْفَاؤُهُمْ، ثُمَّ رَجَعُوا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَأَخْبَرُوهُ: أَنَّهُمْ قَدْ طَيَّبُوا وَأَذِنُوا»².

کله چې د هوازن قبيلې هېئت د حنين د غزا نه وروسته پيغمبر عليه السلام ته راغی او اسلام يې قبول کړی و او د پيغمبر عليه السلام څخه يې غوښتنه وکړه چې هغوی ته د هغوی مالونه او بنديان بېرته ورکړي، نو رسول الله صلى الله عليه وسلم ودرېده او وه يې ويل: زما په نزد تر ټولو غوره وينا هغه ده چې تر ټولو ريښتيني وي، له دې دوو څخه يو غوره کړئ: يا بنديان او يا هم مال او ما خو د بنديانو تقسيم وروسته هم کړ (تر څو تاسې راشئ، خو رانغلئ) او رسول الله صلى الله عليه وسلم څه دپاسه لس ورځې دوی ته منتظر پاتې شو کله چې د طايف څخه راستون شو او دوی ته دا څرگنده شوه چې رسول الله صلى الله عليه وسلم دوی ته يوازې يو شی بېرته ورکوي، نو وه يې ويل: موږ ته زموږ بنديان بېرته راکړه، نو پيغمبر عليه السلام د مسلمانانو په منځ کې د خطبې لپاره ودرېده او څرنگه چې په کارده د الله جل جلاله ثناء يې وويله، بيا يې وويل: اما بعد، دا ستاسې وروڼه دي چې توبه يې کړې او تاسې ته راغلي دي، زما نظر دی چې دوی ته د دوی بنديان بېرته ورکړم، څوک چې په خپله خوښه يې له بدل څخه دا کار کوي ودې يې کړي او څوک يې چې په بدل کې کوي، چې موږ يې ورته بدل د هغه لومړي غنيمت څخه ورکړو چې الله تعالی يې موږ ته راکړي، نو هغه دې هم دا کار وکړي، نو خلکو وويل: موږ دوی د رسول الله صلى الله عليه وسلم لپاره يې له بدل څخه هغوی ته ورکوو، نو رسول الله صلى الله عليه وسلم ورته وفرمايل: موږ پوهه نه شو چې چا يې اجازه وکړه او چا يې اجازه ونکړه، نو تاسې خپلو ځايونو ته ستانه شئ چې ستاسې نماينده گان ستاسې خبره موږ ته نقل کړي، نو خلک ستانه شول، نو نماينده

¹ - المبسوط للسرخسي، مخکينی مصدر، ج 24 ص 7.

² - صحيح البخاري مخکينی مصدر، ج 2 ص 810. په صحيح البخاري کې په ډېرو ځايونو کې دا حديث روايت شوی دی.

ځانو يې ورسره خبرې وکړې، بيا (دا نمايندگان) پيغمبر عليه السلام ته راغلل، نو خبر يې ورته ورکړ چې هغوی يې له بدل څخه دوی ورکوي او د دې اجازه يې وکړه.

له دې څخه معلومېږي چې په کومو مسئلو کې د خلکو د حقوقو قضيه مطرح وي، هلته بايد مسؤل د عامو خلکو سره د قضیې په مطرح کولو اکتفاء و نکړي، بلکې د خلکو د هغو ټاکلو نمايندگانو له لارې د خلکو دقيق نظر واخيستل شي چې په خبره پوهېږي او تحليل يې کولی شي، لکه رسول الله صلی الله عليه وسلم چې د صحابه کرامو سره وکړل.

د دې بل مثال هغه دې چې په بيعت عقبه کې پيغمبر عليه السلام وړاندې کړ، په بيعت عقبه کې کله چې انصارو د پيغمبر عليه السلام سره د هجرت په شرطونو غږېده او هغوی سره د راتلونکي په اړه د يو تړون په بندونو اتفاق کول غوښتل، نو د هغوی څخه يې د مشورې او د دې تړون د تائيد او توثيق لپاره د يو نماينده مجلس غوښتنه وکړه، په حديث کې راځي: «وَقَدْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "أَخْرِجُوا إِلَيَّ مِنْكُمْ اثْنَيْ عَشَرَ نَقِيبًا يَكُونُونَ عَلَى قَوْمِهِمْ" فَأَخْرَجُوا مِنْهُمْ اثْنَيْ عَشَرَ نَقِيبًا، مِنْهُمْ تِسْعَةٌ مِنَ الْخَزْرَجِ، وَثَلَاثَةٌ مِنَ الْأَوْسِ»¹.

رسول الله صلی الله عليه وسلم ورته وويل: تاسې ما ته دولس نمايندگان معرفي کړئ، چې د خپل قوم مسؤليت به پر غاړه اخلي، نو هغوی (انصارو) له خپل منځ څخه دولس تنه نمايندگان معرفي کړل چې نه تنه يې د خزرج د قبيلې څخه وو او درې تنه د اوس د قبيلې څخه وو.

درېم: د شورا لپاره په جوړ شوي دې مجلس کې بايد د يو تخصص او رشتې خلک نه وي را ټول شوي، په ځانگړي توگه په هغه مجلس کې چې په هغه کې د هېواد عامې مسئلې بحث کېږي او د بېلابېلو، ټولنيزو، اقتصادي، سياسي، تعليمي، تجارتي، سولې او جنگ، بهرنيو اړيکو، جرم او جزا او بې شمېره نورو مسئلو په اړه په کې بحث کېږي، په دې مجلس کې بايد متنوع خلک شتون ولري، د بېلابېلو تخصصاتو درلودونکي خلک په کې وي، که له اول څخه دا ډول بېلابېل تخصصات نه لري، بايد په دې قضيو کې يې ظرفيتونه لوړ کړي شي بېلابېلې دورې او کورسونه ورته بايد جوړ کړي شي، تر څو هغه وړتياوې په کې پيدا شي چې د يو هېواد په اړه د مشوره کوونکو او تصميم نيونکو لپاره اړين وي، په دې اړه امام قرطبي رحمه الله په خپل تفسير کې د يو عالم ابن خويزمنداد څخه نقل کوي چې هغه وايي: «قال ابن خويزمنداد: واجب على الولاة مشاوره العلماء فيما لا يعلمون، وفيما أشكل عليهم من أمور الدين، ووجوه الجيش فيما يتعلق بالحرب، ووجوه الناس فيما يتعلق بالمصالح، ووجوه الكتاب والوزراء والعمال فيما يتعلق بمصالح البلاد وعمارته»².

ابن خويزمنداد وايي: حاکمانو باندې واجب دي چې په هغه مسئلو کې د علماوو سره مشوره وکړي چې هغوی پرې نه پوهېږي او د دين د هغه مسئلو په اړه ورسره مشوره وکړي چې هغوی ته څرگندې او واضحې نه وي او د اردو او لښکر د مسؤولينو سره د جنگ اړونده مسئلو کې مشوره وکړي او په ټولنه کې د خلکو د مشرانو سره د ټولنې د گټو په اړه مشوره وکړي او د علماوو، ليکوالانو، وزيرانو، کارگرانو د هېواد د گټو او تعمير په اړه مشورې وکړي. د ابن خويزمنداد خبره واضح ده چې د هرې رشتې او تخصص د خلکو سره بايد د هماغه مسئلو په اړه مشوره وشي چې هغوی پورې تړاو لري، ديني علماء په ټولو قضيو کې نه مشوره ورکولی شي او نه د دې ټولو مسئلو بشپړ درک لري.

همدا خبره د اهل سنتو امام أبو منصور ماتريدي هم کوي، هغه د حضرت سليمان عليه السلام او د ملکه سبا د قصې څخه په استنباط وايي: «وقوله: (قَالَتْ يَا أَيُّهَا الْمَلَأُ أَفْتُونِي فِي أَمْرِي مَا كُنْتُ قَاطِعَةً أَمْرًا حَتَّى تَشْهَدُونِ) (32) استشارت أشراف قومها وطلبت منهم الرأي في ذلك، وهكذا عمل الملوك وعاداتهم أنهم إذا أرادوا أمراً أو استقبلهم أمر يستشرون أولي الرأي من قومهم وأهل الحجة والتدبير منهم، ثم يعملون بتدبير يكون لهم وما يرون ذلك صواباً؛ وعلى ذلك أمر الله رسوله أن يشاور أصحابه بقوله: (وَشَاوِرْهُمْ فِي الْأَمْرِ)، ثم أمره إذا عزم على الأمر أن يتوكل على الله في ذلك، وأن يكل أمره إليه»³.

د ياد ايت په تفسير کې وايي: ملکه سبا د خپل قوم د معتبرو خلکو سره مشوره وکړه او له هغوی څخه په دې اړه نظر وغوښته، د پادشاهانو تعامل او عادت همدا دی، هغوی چې کله د يو کار اراده وکړي او يا کومه مسئله ورته پېښه شي، نو د خپل قوم د اهل نظر، عقل لرونکو او با تدبيره خلکو سره مشوره کوي، بيا په هغه تدبير چې دوی يې سنجوي او څه چې دوی ته سم ښکاري په هغه عمل کوي، په همدې باندې الله تعالی خپل پيغمبر صلی الله عليه وسلم ته هم حکم وکړ چې د خپلو صحابه کرامو سره مشوره وکړي او ورته يې وويل: (وَشَاوِرْهُمْ فِي الْأَمْرِ) د دوی سره مشوره وکړه، بيا يې ورته امر وکړ چې کله د کار په اړه تصميم ونيسي، نو بيا په الله تعالی توکل وکړي او خپله معامله الله تعالی وسپاري.

په دې عبارت کې امام ابو منصور ما تريدي په دې تائيد کوي چې د قوم په کچه معتبر، اهل نظر، با تدبيره او عقل مند خلک بايد په د شورا په مجلس کې شتون ولري.

¹ - مسند الإمام أحمد بن حنبل، تأليف: الإمام أحمد بن حنبل (164 - 241 هـ)، تحقيق: شعيب الأرنؤوط [ت 1438 هـ] - عادل مرشد - وآخرون، إشراف: د عبد الله بن عبد المحسن التركي، چاپوونکې اداره: مؤسسة الرسالة. ج ۲۵ ص ۹۳.

² - الجامع لأحكام القرآن المعروف ب(تفسير القرطبي)، تأليف: أبو عبد الله محمد بن أبي بكر بن فرح الأنصاري الخزرجي شمس الدين القرطبي (المتوفى: 671 هـ)، تحقيق: أحمد البردوني وإبراهيم أطفيش، چاپوونکې اداره: دار الكتب المصرية - القاهرة، مصر، دويم چاپ، کال: 1384 هـ - 1964 م. ج ۴ ص ۲۵۰.

³ - تفسير الماتريدي المسمى (تأويلات أهل السنة) أبو منصور ماتريدي مخکينی مصدر. ج ۸ ص ۱۱۳-۱۱۴.

خلورم: د مشورې شکل باید انفرادي نه وي، په دې معنی چې دا درسته خبره نه ده چې د هر چا سره بېله مشوره وشي او حاکم د هغه نظر ځانته معلوم کړي، ځکه زموږ ډېرو علماوو دا ويلي دي چې مشوره او شورا په افکارو باندې د تلقیح او تغذیه کېدو وسیله ده، یعنې کله چې په مجلس کې مناقشه کېږي هلته افکار سره تبادله کېږي، د یو چا فکر د بل چا په فکر اغېز اچوي او د بل چا فکر د یو بل چا په فکر اغېز اچوي، چې په پایله کې یې بیا متوازنه پریکړه را بهر کېږي، په دې اړه امام سرخسي وايي: «ويتبين بهذا أنه إنما كان يستشيرهم لتقريب الوجوه وتحسيس الرأي، على ما كان يقول^۱: المشورة تلقیح العقول^۲». له دې څخه دا څرگندېږي چې پیغمبر علیه السلام به د صحابه کرامو سره مشوره د دې لپاره کوله چې اراء او نظريات سره را نږدې کړي او نظر پوخ شي، ځکه چې ویل به یې چې په مشوره کې عقلونه په خپلو کې سره یو د بل څخه اغیزمن کېږي. د افکارو پخول او د بېلابېلو نظرياتو یو د بل سره را نږدې کېدل د مجلس په داخل کې د مناقشې پرته ممکن نه دي، نو دې هدف ته د رسېدو لپاره اړینه ده چې مشوره به په فردي توګه نه وي بلکې د مجلس په دننه کې به وي.

بالکل همدا خبره ابن مازة البخاري هم کوي، وايي: «ولأن بالمشاركة تجتمع الآراء، وظهور الحق عند اجتماع الآراء أبين، ولهذا قيل: في المشاورة تلقیح العقول^۳». د مشاورت په تر سره کولو نظريات سره را یوځای کېږي (را نږدې کېږي) او په یوه مسئله کې د نظرياتو د نږدې والي یا یووالي په پایله کې حق په ډېر ښه توګه را څرګندېږي، له همدې امله ویل شوي دي: په مشوره کې عقلونه یو د بل څخه په افکارو کې اغیزمنېږي. نو لنډه دا شوه چې شورا باید د مجلس په صورت کې سرته ورسېږي، په دې معنی که د شورا لپاره مجلس شتون هم ولري او د هغې مجلس د غړو څخه په فردي توګه نظر واخیستل شي، نو دا کار درست نه دی او په دې توګه د شورا مقصد نه پوره کېږي، همدا خبره امام ابوبکر بن العربي په صراحت سره کوي، وايي: «وقال بعض المؤلفين: "لا تُشاور الجماعة، وشاور كل واحد على حدة" قال الإمام الحافظ رضي الله عنه^۴: هذا خطأ على الإطلاق، الغالب أن يُشاور الكل في الجماعة^۵». یو مؤلف وايي: د یوې مجموعې سره د په مجموعي توګه مشوره مه کوه، بلکې د هر یو سره بېله بېله مشوره وکړه. په دې باندې پخپله ابوبکر بن العربي رد کوي، وايي: امام حافظ ابوبکر بن العربي وايي: دا په مطلق ډول غلطه خبره ده، راجح خبره همدا ده د ټولو سره باید د مجموعې په شکل مشاورت وشي.

پنځم: د شورا په مجلس کې باید د یو طبیعت خلک را ټول نه کړي شي، ځکه که د یو تخصص، د یو طبیعت او مسئلو ته د یو لړلید له زاوې څخه کتونکي خلک د شورا په مجلس کې را ټول کړي شي د شورا مقصد نه تر سره کېږي، ځکه دوی به په افکارو او نظرياتو کې یو د بل کاپي وي، نه به د مناقشې اړتیا وي او نه به د افکارو د تبادلې په نتیجه کې افکار غني کېږي او نه به د اختلاف په موجودیت کې تکامل ته رسېږي، له همدې امله امام شافعي رحمه الله وايي: «ويجمع المختلفين؛ لأنه أشد لتقصيه العلم، ولكشف بعضهم على بعض^۶». په مجلس کې به د مختلفو نظرياتو خلک را ټولوي، ځکه دا په دې دلالت کوي چې په مجلس کې د داسې خلکو را ټولېدل د علم په را جمع کولو کې تر هر څه زیات مؤثر ګام دی اود شورا په مجلس کې د مختلفو او اختلاف درلودونکو خلکو را ټولېدل په خپل منځونو کې یو د بل د نظرياتو د ښه رابرسېره کېدو وسیله ده او همدا په حقیقت کې د مشورې او په شورا کې د مناقشې ګټه او مقصد هم دی، د امام شافعي رحمه الله دا خبره ابن القاص تشریح کړې ده، وايي: «وقال الشافعي: يشاور أهل العلم ويتحرى أن يجمع المختلفين. لأنه أشعر لتقصيه العلم، ولكشف بعضهم عن بعض. فيعيب بعضهم قول بعض حتى يتبين له أصح القولين^۷». امام شافعي وايي: د علم د خاوندانو (د هر فن د عالمانو سره به په هغه خپل فن کې) سره به مشوره کوې، کونښن به دا کوې چې د مختلفو نظرياتو خلک را ټول کړي، ځکه دا د دې څرګندونه کوي چې دا (مشوره کوونکي) د علم په لټه کې دی او (د اختلاف نظر درلودونکي خلک به ځکه په مجلس کې را ټولوي) ځکه چې دوی یو د بل افکار ښه را څرګندوي، ځکه هر یو به د بل په نظر نقد کوي او ددې په پایله کې به ورته تر ټولو صحیح نظر معلوم شي. کومه خبره چې ابن القاصکوي دا بالکل څرګنده خبره ده، کله چې د اهل فن په منځ کې مناقشه کېږي، انسان د هر چا د نظر بنسټ درک کولی شي او په پایله کې ښې او مناسبې پایلې ته رسېدلی شي.

^۱ - په دې عبارت مې اثر پیدا نه کړ.

^۲ - اصول السرخسي، مخکینی مصدر، ج ۲ ص ۹۴.

^۳ - المحيط البرهاني في الفقه النعماني (برهان الدين بن مازة) مخکینی مصدر. ج ۸ ص ۱۲.

^۴ - يقصد نفسه

^۵ - سراج المريدين في سبيل الدين، ابن العربي مخکینی مصدر. ج ۳ ص ۳۶۰.

^۶ - المختصر من علم الشافعي ومن معنی قوله المعروف ب(مختصر المزي) تأليف: أبو إبراهيم إسماعيل بن يحيى المزي (ت 264 هـ)، تصحيح وتعليق: أبي عامر عبد الله شرف الدين الداغستاني، ومعه: مقدمات منهجية بين يدي المختصر للإمام المزي، وملحق: كتاب الأمر والنهي على معنى الشافعي رحمه الله من مسائل المزي رضي الله عنه، برواية أبي إسحاق إبراهيم بن إسحاق عنه، چاپوونکې اداره: دار مدارج للنشر - الرياض، لومړی چاپ، 1440 هـ - 2019 م. ج ۲ ص ۶۲۸.

^۷ - أدب القاضي، تأليف: أبو العباس أحمد بن أبي أحمد الطبري المعروف بابن القاص (ت 335 هـ)، تحقيق: د. حسين خلف الجبوري [ت 1444 هـ]، چاپوونکې اداره: مكتبة الصديق - المملكة العربية السعودية/الطائف، لومړی چاپ، کال 1409 هـ - 1989 م. ج ۱ ص ۱۷۳.

په دې کیفیت باید ځکه شورا سرته ورسېږي، چې په همدې توګه د شورا د تطبیق او سرته رسولو له لارې موږ د شورا شرعي مقاصد لاسته راوړلی شو، دا مقاصد او موخې کومې دي؟ دلته یې په لنډ ډول یادونه کوو:

لومړی: سمو پرېکړو ته رسېدل او د سلیقي او مزاجیت پر بنسټ د پرېکړو کولو مخنیویاوې دې ته د پای ټکې ایښودل چې څوک د فردي مزاج پر بنسټ د ټول هېواد او ټولې ټولنې د اداره کولو هڅه وکړي. لکه مخکې یې چې یادونه وشوه شورا په هغه څه کې سرته رسېږي چې د اجتهاد ډګر وي، په اوسنۍ زمانه کې موږ څو ډوله مسئلې لرو چې اجتهادي نظر (د حنفي مذهب په اصولو کې دننه اجتهاد ته چې دې ته اجتهاد في المذهب وايي) ته اړتیا لري، چې تفصیل یې د شورا د ډګر په مبحث کې ترسره شو، دې ډول اجتهاد ته اړتیا شته خو په اوسنۍ زمانه کې داسې څوک شتون نه لري چې په ځانته ځان د دې ډول اجتهاد اهلیت ولري او د علم او معرفت داسې مرتبې ته رسېدلی وي چې هغه د دې اجتهادي مسئلو په اړه په ځانته ځان او د خپل شخصي-اجتهاد په پایله کې تر ټولو درستی او سمې پرېکړې ته ورسېدلی شي او بل داسې مجتهد هم نشته چې له هغه څخه په هر قضیه کې فتوا واخیستل شي، نو حاکم، پادشاه او د هېواد مشران اړ دي چې د مشورې او شورا څخه کار واخلي تر څو د هرې مسئلې په اړه صحیح او درست نظر خپل کړي شي، همدا راز ډېرې داسې ادارې او ټولنیزې مسئلې شته چې د هېواد، ملت او ولس گټې او مصلحتونه ور پورې تړلي وي، په دې اړه صحیح پرېکړې او درست تصمیم نیولو ته اړتیا ده او دا هغه وخت کېدلای شي چې په پورته کیفیت شورا ټول او مشوره سرته ورسېږي او که دا کار ونشي، نو پرېکړې به نادرسټې وي، سلیقه او مزاج به حاکم وي او فردي مزاج به د هېواد قانون او نظام وي او دا ټول به د اسلام تر نامه لاندې او د مشرانو د اطاعت تر عنوان لاندې سرته رسېږي، خو د تصمیم نیولو مرحله د اطاعت مرحله نه ده، بلکې هغه د مناقشې او نظر د څرګندولو مرحله ده.

دویم: په ټولنه کې یووالی او همغږي رامنځته کول، د شورا د مقاصدو څخه یو مقصد دا هم دی چې په ټولنه کې یووالی او همغږي رامنځته شي، ځکه کله چې پرېکړه وشي او ټول خلک په خپل قناعت او خپله خوښه د هغه پرېکړې تر شا ودرېږي دا د ټولنې په یووالي او همغږۍ دلالت کوي، خو که پرېکړه وشي او هغه په ټولو خلکو په زور عملي کېږي، پرېکړه به عملي شي، خو د ټولنې یووالی او همغږي له منځه ځي او په پرېکړو باندې قناعت هغه وخت رامنځته کېږي چې کله د داسې یو مجلس له لورې سرته ورسېږي چې خلک ورته د خپل نماینده مجلس په سترګه وګوري، داسې یو مجلس وي چې ټولو او یا هم زیاتو خلکو ته د منلو وړ خلک په کې وي او په هغه توګه جوړ شوی وي چې په تېرو کړنو کې مو ولوستل.

درېم: د شورا یو مقصد دا هم دی چې د هېواد، ټولنیزو مسئلو او ستونزو په اړه پرېکړې په حقیقي توګه د حاکم د خوښۍ او نا خوښۍ تابع نه وي بلکې د ټولنې واقعي گټې او زیانونه یې معیار وي او شخصي غوښتنې او گټې د حاکم پرېکړو اغېز ونلري، همدا راز د شورا ټول یو ستر هدف دا هم دی چې د حاکم د استبداد، دیکتاتوري، ځان محوري، ظلم او د نورو خلکو په حقوقو د تېري مخه ونیسي او دا ځکه چې کله د حاکم شخصي سلیقه، فردي خوښي او نا خوښي حاکمه شي، نو هلته بیا خلک ځان د حاکم د مزاج تابع ګڼي او دې کار ته ډېر خلک آماده نه دي، همدا راز د واقعي شورا ټول په غیاب کې استبداد، دیکتاتوري، ظلم، د خلکو د حقوقو له منځه تلل رشد کوي او استبداد یو لوی ټولنیز مرض دی، په هره ټولنه کې چې رامنځته شي ټولنه تباه کوي او له منځه یې وړي، د شورا ټول څخه دا مقاصد هغه وخت لاسته راټللی شي چې په هغه کیفیت سره سرته ورسېږي چې مخکې ورته اشاره وشوه.

څلورم: په درست ډول د شورا ټول د شورا ټول تطبیق او د سرته رسولو په پایله کې په ټولنه کې د آزادۍ فضاء رامنځته کېږي، همدا راز د شورا ټول په پایله کې په ټولنه کې د نوښتګرۍ فضاء رامنځته کېږي، لکه د رسول الله صلی الله علیه وسلم په وخت کې همدا راز د حضرت عمر بن الخطاب او نورو خلفای راشدینو په زمانه کې چې کومه فضا حاکمه وه، هر چا هره قضیه مطرح کولی او مناقشه کولی شوه او دا کار هغه وخت کېږي چې شورا د هغه آدابو سره سمه تطبیق شي چې مخکې مو ورته اشاره درلوده، خو که واقعي شورا تطبیق نه شي، نو بیا شورا یوازې نوم پاتې کېږي چې روح او حقیقت نه لري او د آزادۍ هغه فضا چې د یوې اسلامي ټولنې ځانګړتیا ده نه رامنځته کېږي.

پنځم: د شورا د مقاصدو څخه یو مقصد دا هم دی چې هر چا ته خپل حق ورسېږي او د ظلم او د خلکو په حقوقو د تېري مخنیوی وشي، په ځانګړې توګه چې کله د ټولنیزو مسئلو په اړه پرېکړې په شورا کې کېږي چې یو لور یې عام ولس او خلک وي او بل لور یې حکومت او نظام وي، که په داسې حالت کې شورا په هغه توګه چې مخکې ورته اشاره وشوه تشکیل نه شي، نو ستونزمنه ده چې هر چا ته دې د هغوی حقوق وسپارل شي، په دې حالت کې به د یو لورې گټې په نظر کې نیول کېږي او بل لور به محروم پاتې کېږي او عدالت او انصاف به نه متحقق کېږي.

شپږم: د شورا یو بنسټیز مقصد دا هم دی چې بدګوماني له منځه وړي، ځکه ټولې مسئلې د یو ځانګړي میکانیزم لاندې تر څېړنې لاندې نیول کېږي، بیا نو هیچا سره دا بدګوماني نه پاتې کېږي چې دا پرېکړه چا او څرنگه وکړه؟ او د کوم مصلحت پر بنسټ پرېکړه وشوه؟ خو دا هدف او مقصد هغه وخت لاسته را تللی شي چې د شورا مجلس د هغه اصولو سره سم تشکیل شي او پر مخ یوړل شي چې مخکې ورته اشاره وشوه، څوک دې دا نه وایي چې ټولې مسئلې باید د اعتماد په فضاء کې پرمخ ولاړې شي او خلک باید د مشرانو په اړه بدګوماني ونه کړي، ځکه په انساني ټولنو کې کارونه یوازې په اخلاقي توصیو باندې مخ ته نه ځي، بلکې د ستونزو د مخنیوي لپاره هغه لارې چارې سنجول او عملي کول په کار دي چې ستونزې له منځه وړي.

اووم: د پرېکړو په بدو پایلو مرتبېدونکي مسؤلیت توزیع کېدل، کله چې نا درستی فیصلې پرېکړې وشي او یا هم پرېکړې درستی وي، خو حالات داسې راشي چې د توان څخه وتلی وي او په هغو پرېکړو بدې پایلې مرتبې شي، نو که پرېکړې په شخصي شکل سرته رسېدلې وي، د هغوی د بدو پایلو څخه هر څوک ځان بري گڼي او یوازې د هغه چا پر غاړه وراچول کېږي چې هغه پرېکړه چا کړې وي، په دې توګه هغه د شدید فشار لاندې راځي او د هغه په اړه بیا

د خلکو تصور هم بدلېږي او د یو ناکام حاکم په څېر په ټولنه کې معرفي کېږي، خو که پرېکړې په شورا کې شوې وي، نو ټول هغه خلک چې د شورا غړي دي او یا یې د شورا د غړو په انتخاب او ټاکنه کې رول لوبولی وي، دوی ټول ځانونه په دې پایلو کې شریک بولي او په دې توګه دا مسؤلیت توزیع کېږي او یو تن ته نه متوجه کېږي، خو دا په هغه صورت کې چې شورا په واقعي توګه لکه مخکې چې ورته اشاره وشوه جوړه شوې وي او په سمه توګه خپل کار پرمخ یوسي.

د دې شورا د پرېکړو منل لازمي دي که نه؟

یو د هغه مسئلو څخه چې خلک یې په اړه په غلط فهمۍ کې پراته دي، همدا قضیه ده، یو شمېر خلک په ډېر تاکید سره دا خبره کوي چې شورا معلمه ده، ملزمه نه ده، په دې معنی چې د شورا د مجلس پرېکړې یوازې همدومره حیثیت لري چې حاکم، مسؤل او مشوره غوښتونکی جهت پرې خبر شو او بس، هغه هیڅ الزامي حیثیت نه لري، یو شمېر معاصر لیکوالان دا نظر پخوانیو علماوو ته منسوبوي، په حقیقت کې دا نسبت درست نه دی، بلکې دلته یو ډول غلط فهمي شتون لري، کومو علماوو چې د شورا پایلې الزامي نه دي بللي هغه په یو ځانګړي حالت کې الزامي نه دي بللي، په عامه توګه زموږ فقهاء د شورا د الزامیت خبره کوي، په کومو حالاتو کې چې د شورا پایلې الزامي نه دي بلل شوي هغه یو د رسول الله صلی الله علیه وسلم لپاره د شورا پایلې دي، هغه الزامي نه دي بلل شوي او بل د یو مجتهد لپاره، د رسول الله صلی الله علیه وسلم خبره خو څرګنده ده، ځکه که هغه د بل چا د خبرو په منلو ملزم شي، نو دا د هغه د منصب سره په تناقض کې قرار لري، ځکه پیغمبر علیه السلام د دې لپاره رالېږل شوی دی چې خلک د هغه اطاعت وکړي او که هغه د بل چا د خبرو په منلو ملزم شي، نو دا خو مطیع (د بل چا اطاعت کوونکی) شو چې دا سم کار نه دی.

همدا راز مجتهد هم په خپل اجتهاد باندې په عمل کولو ملزم دی او د بل مجتهد تقلید ورته نادرست دی، نو که د مشوره کوونکو خبره ومنې نو د بل چا د اجتهاد په منلو به ملزم شي چې دا د هغه اصولي قضیې مخالفت دی. دا خو په لنډ ډول د دې قضیې په اړه خبره وه، خو دا خبره لږ په تفصیل سره څېړلو ته اړتیا لري، چې په دې مبحث کې همدا خبره په تفصیل سره څېړو، د شورا بېلابېل حالتونه دي او د هر حالت حکم د الزامیت په لحاظ له بل حالت سره توپیر لري، دا حالات څه دي؟ او په دې کې د شورا د پایلو د الزامیت او عدم الزامیت حکم څه دی، همدا قضیه په لاندې کرښو کې لږ په تفصیل سره بیانوو:

لومړۍ حالت: مشوره اخېستونکي پخپله پیغمبر علیه السلام وي

لومړۍ حالت دا دی چې مشوره اخېستونکي رسول الله صلی الله علیه وسلم وي او مشوره ورکوونکي مجتهدین صحابه کرام وي او په طبیعي توګه به د مشورې اړونده مسئله داسې مسئله وي چې په هغې کې به وحې شتون نه لري، ځکه د وحې په موجودیت کې اجتهاد نشته، نو مشوره هم په کې نشته (چې دا قضیه مخکې په تفصیل سره یاده شوه) نو په دې حالت کې له دې امله چې رسول الله صلی الله علیه وسلم د ټولو مجتهدینو سردار دی او په مجتهد باندې د مجتهد اطاعت لازم نه دی، نو رسول الله صلی الله علیه وسلم د مشورې پر پایلو ملزم نه و، خو هیڅکله هم داسې نه دي شوي چې په غیر منصوصي مسئلو کې یې د مشورې پایلې مسترد کړي وي.

سره له دې چې رسول الله صلی الله علیه وسلم به د شورا په پایلو ملزم نه و، خو د پیغمبر علیه السلام تعامل داسې پاتې شوی دی چې د شورا په پایلو به یې عمل کاوه، په دې اړه موږ ډېر تصریحات لرو اصول سرخسي کې وايي: (ولا معنى لقول من يقول: إنه إنما كان يستشيرهم في الأحكام لتطبيب نفوسهم، وهذا لأن فيما كان الوحي فيه ظاهراً معلوماً ما كان يستشيرهم، وفيما كان يستشيرهم، الحال لا يخلو إما أن كان يعمل برأيهم أو لا يعمل، فإن كان لا يعمل برأيهم، وكان ذلك معلوماً لهم فليس في هذه الاستشارة تطبيب النفس ولكنها من نوع الاستهزاء وظن ذلك برسول الله (ص) محال، وإن كان يستشيرهم ليعمل برأيهم... ويتبين بهذا أنه إنما كان يستشيرهم لتقريب الوجوه وتحسيس الرأي، على ما كان يقول: المشورة تلقيح العقول وقال: من الحزم أن تستشير ذا رأي ثم تطيعه^۱).

د هغه چا (دا خبره امام شافعي رحمه الله کړې ده او امام سرخسي دا خبره نقدوي) خبره هیڅ معنی نه لري چې وايي: پیغمبر علیه السلام د صحابه کرامو سره د هغوی د خوشحالولو لپاره مشوره کوله (او په مشوره باندې یې عمل نه کاوه) او دا ځکه چې په کومو مسئلو کې به چې ښکاره او معلومې وحې شتون درلود په داسې مسئلو کې به پیغمبر علیه السلام د چا سره اصلاً مشوره نه کوله (ځکه په وحې به یې عمل کاوه) او په کومو مسئلو کې به یې چې د صحابه کرامو سره مشوره کوله، دا مسئلې د دوو حالتونو څخه خالي نه وې، یا به یې د هغوی په نظر او رای عمل کاوه یا به یې پرې عمل نه کاوه، نو که عمل یې نه کاوه او دا خبره صحابه کرامو ته معلومه هم وه، نو په دې ډول مشوره اخېستلو کې خو د هغوی خوشحاله کول نه دي، بلکې دا خو یو ډول استهزاء او د خلکو مسخره کول دي او داسې گومان هم د رسول الله صلی الله علیه وسلم په اړه محال دی (چې هغوی دې خلک مسخره او توهین کړي). نو دا ثابته شوه چې پیغمبر علیه السلام د صحابه کرامو سره مشوره د دې لپاره کوله چې د هغوی په نظر عمل وکړي. له دې څخه څرګنده شوه چې رسول الله صلی الله علیه وسلم د صحابه کرامو سره د دې لپاره مشوره کوله چې نظریات سره رانږدې کړي، خبره او نظر پوخ کړي، ځکه پیغمبر علیه السلام به ویل: مشوره په افکارو باندې د عقلونو د تغذیې لامل ګرځي او ویل به یې: د عقلمندۍ خبره دا ده چې د یو صاحب نظر انسان سره مشوره وکړي او بیا یې خبره ومنې.

^۱ - أصول السرخسي، مخکینی مصدر، ج ۲ ص ۹۴.

د امام سرخسي د دې عبارت څخه معلومېږي چې پيغمبر عليه السلام په قطعي توگه د صحابه كرامو په مشورو عمل كولو او دا د رسول الله صلى الله عليه وسلم په ټول ژوند كې يوه بارزه نقطه ده چې هيڅكله يې هم مشوره نه ده غورځولې، همېشه يې په مشوره عمل كړى دى، خو د مشورو په منلو او د شورا په پايلو ملزم نه و، ځكه دا الزام د هغه د منصب د غوښتنو سره په ټكر كې وه.

دويم حالت: مشوره اخيستونكي او مشوره وركوونكي ټول مجتهدين وي

دويم حالت دا دى چې مشوره اخيستونكى هم مجتهد وي او مشوره وركوونكى هم مجتهدين وي، په داسې مشوره كې څو احتمالات ممكن دي: اول: كه د ټولو نظر يو وي، نو دا د اجماع په څېر يو حالت دى، حاكم او قاضي په هغه بايد عمل وكړي او د شورا پايلې په دې حالت كې ملزمې دي او په دې كې د هېچا اختلاف نشته.

دويم: كه د مشوره وركوونكو ترمنځ اختلاف و او يا د مشوره وركوونكو او حاكم او يا قاضي ترمنځ اختلاف و، نو په دې حالت كې د فقهاوو د وينا سره سم د امام ابوحنيفه رحمه الله مذهب دا دى چې د شورا په پايلو ملزم نه دى، بلكې د خپل اجتهاد سره سم چې څه ورته سم ښكاره شي هماغه دې انتخاب كړي او پرېكړه دې پرې وكړي، په دې حالت كې نه مشرولى ته اعتبار شته او نه د مخالفينو زياتوالي ته اعتبار شته¹، خو د امام محمد رحمه له نظره د مخالفينو د شمېر زياتوالي ته اعتبار شته دى، په دې معنى كه يو لور ته زيات شمېر خلك وو د هغوى په نظر بايد پرېكړه وشي. كه د سيمې د علماوو سره د مشورې په پايله كې قضيه پرېكړه نه شوه، نو په كار ده چې د نورو سيمو علماوو سره مشوره وكړي او هلته هم په همدې توگه تعامل وكړي، يعنې د هغوى اجتهادات هم دې باندې الزامي نه دي.

امام ابن مازة الحنفي البخاري همدا خبره كوي، وايي: «فاذا شاورهم، واتفق رأيهم على شيء، حكم به؛ لأنه لما اتفق رأيهم ورأيهم صار ذلك كالإجماع، والإجماع من جملة الحجج، وإن وقع الاختلاف بين هؤلاء الذين شاورهم، نظر إلى أقرب الأقاويل عنده من الحق، وأمضى - على ذلك باجتهاده، إذا كان من أهل الاجتهاد، ولا يعتبر في ذلك كبر السن، ألا ترى أن عمر رضي الله عنه كان شاور ابن عباس رضي الله عنهما، وكان يقول له: «غص يا غصاص»، وكان يأخذ بقوله وعمر كان أكبر سناً منه، وكذلك لا يعتبر كثرة العدد، فالواحد قد يوفق للصواب ما لا يوفق الجماعة، ... وينبغي أن يكون ههنا قول أبي حنيفة رحمه الله، أما على قول محمد رحمه الله يعتبر كثرة العدد على ما مر قبل هذا، وإن لم يقع اجتهاده على شيء، وبقيت الحادثة مختلفة ومشكلة عليه، كتب إلى فقهاء غير المصر الذي هو فيه،... فإن اتفق الذين كتب إليهم القاضي على شيء ورأي القاضي يوافق رأيهم، وهو من أهل الرأي والاجتهاد، مضى ذلك برأيه، وإن اختلفوا أيضاً فيما بينهم نظر إلى أقرب الأقوال عنده من الحق، إذا كان من أهل الاجتهاد»². كله يې چې مشوره وكړه او د قاضي او حاكم نظر او رأي د مشوره وركوونكو مجتهدينو سره يو شاته و، نو حاكم بايد د هماغې نظر پر بنسټ پرېكړه وكړي، ځكه كله چې د دوى ټولو نظر سره يو شاته شو، نو دا د اجماع حيثيت لري او اجماع شرعي دليل دى، خو كه د دوى (چا سره يې چې مشوره كړي وي) ترمنځ اختلاف رامنځته شوييا دې د دوى په نظرياتو كې چې كوم ورته حق ته نږدې ښكاره شو هماغه دې د خپل اجتهاد پر بنسټ غوره كړي او پرېكړه دې پرې وكړي، كه د اجتهاد اهليت په كې و، په دې كې د مشرولى اعتبار نشته (يعنې كه له ده سره څوك مخالف و او د هغه عمر له ده څخه زيات و، هغه ته به نه گوري، بلكې په خپل اجتهاد به عمل كوي) حضرت عمر رضي الله عنه د ابن عباس رضي الله عنهما سره مشوره كوله او ورته يې ويل: (غص يا غصاص)³ او د هغه مشوره به يې منله او عمر رضي الله عنه د هغه څخه په عمر كې زيات و، همدا راز د شمېر زياتوالي ته هم اعتبار نشته (چې كه يو لور ته زيات شمېر كسان وي هغه ته دې ترجيح وركړي، داسې به نه كوي) ځكه ځينې وخت يو شخص ته الله پاكحق ته د رسېدو توفيق وركوي چې ډېرو ته يې نه وركوي. په كار دا ده چې دا د امام ابو حنيفة مذهب وي او د امام محمد په مذهب د شمېر زياتوالي ته اعتبار شته (په كثر باندې ترجيح درست كار دى) لكه مخكې يې چې يادونه وشوه. كه حاكم او قاضي د خپل اجتهاد په پايله كې كومې پايلې ته ونه رسېدل او مسئله همداسې ناڅرگنده او اختلافي پاتې شوه، نو د نورو ښارونو او سيمو علماوو ته دې خط وليږي (د نورو سيمو د علماوو سره دې مشوره وكړي، مخكې د دې مشورې يوازېنې لاره د خط لېگل و، اوس خو بې شمېره لارې دي) كه هغوى ورته اتفاقي دريځ راولېږه او د قاضي نظر هم د هغوى سره يو شاته و او ده پخپله د اجتهاد اهليت درلود (مجتهد و) نو د خپل اجتهاد پر بنسټ دې په همدې اتفاقي نظر پرېكړه وكړي او كه د نورو سيمو علماوو ورسره هم اختلاف درلود، نو بيا دې د هغوى د مذهبونوڅخه هغه مذهب غوره كړي چې د ده له نظره حق ته ډېر نږدې وي، خو په دې شرط چې دا قاضي، حاكم او مجتهد وي.

د دې لنډيز دا دى چې مجتهد مشوره اخيستونكى د مشورې په پايلو ملزم نه دى، يعنې شورا د دې لپاره ملزمه نه ده، خو د دې مفهوم مخالف دا دى چې غير مجتهد د شورا په پايلو ملزم دى، او مفهوم مخالف د احنافو له نظره په شرعي نصوصو كې حجت نه دى، د نصوصو څخه پرته په نورو ځايونو كې حجت گڼل كېږي، د مجتهد لپاره د شورا پايلې ملزمې نه دي ځكه په اصول فقه كې چې د جمهورو علماوو كوم مذهب بيانېږي هغه دا دى چې مجتهد ته

¹ - د دې قضیې تفصیل وروسته راځي، کثرت ته عدم اعتبار په مطلق ډول امام ابو حنيفة رحمه الله ته منسوبول صحيح نه دي، په ځانگړې توگه په غير مجتهدينو كې کثرت د تقويت لامل گرځي، ځكه د غير مجتهد قول مستقل دليل نه دى، او كله چې کثرت د تقويت لامل وگرځي په هغه ځاى كې کثرت ته اعتبار شته دى.

² - المحيط البرهاني في الفقه النعماني، برهان الدين ابن مازة، مخکينى مصدر. ج ۸ ص ۱۲.

³ - غصاص، په بحر او ابو كې غوږه وهونكي ته وايي، يعنې د معناگانو په بحر كې غوږه وهونكيه ژور په كې ولاړ شه.

د بل چا تقلید کول جواز نه لري، نو که دا مشوره اخیستونکی مجتهد خپل نظر پرېږدي او د نورو مجتهدینو نظر واخلي، نو دا به د هغوی تقلید کول وي چې دا کار درست نه دی، همدا خبره لږ وروسته په صراحت سره کوي، وایي: «وإن كان القاضي شاور قوماً من أهل الفقه، فاتفقوا على شيء، ورأي القاضي بخلاف رأيهم، لا ينبغي للقاضي أن يترك رأي نفسه، ويقضي برأيهم، لأن عنده أن هؤلاء على الخطأ، ولا متابعة في الخطأ»^۱. که قاضي (چې مجتهد وي) د فقهانو (مجتهدینو) سره مشوره وکړه او هغوی په یو حکم باندې متفق شول او پخپله د قاضي نظر د هغوی د نظر خلاف و، نو قاضي ته په کار نه ده چې خپل نظر پرېږدي او د هغوی په نظر پرېکړه وکړي، ځکه د هغه له نظره د هغه مخالف نظر درلودونکي په خطا باندې دي او په غلطۍ کې د چا پسې تگ نشته.

همدا خبره له ده څخه دمخه نور ټول فقهاء کوي، په دوی کې د امام سرخسي دا عبارت لولو، هغه وایي: «فإن أشكل عليه شاور رهطاً من أهل الفقه فيه، وكذلك إن لم يكن من أهل الاجتهاد فعليه أن يشاور الفقهاء؛ لأنه يحتاج إلى معرفة الحكم ليفضي به، وقد عجز عن إدراكه بنفسه فليرجع إلى من يعرف ذلك كما إذا احتاج معرفة قيمة شيء فإن اختلفوا فيه نظر إلى أحسن أقاويلهم وأشبهها بالحق فأخذ به كما بينا عند اختلاف الصحابة - رضوان الله عليهم - إلا أن هنا إن رأى خلاف رأيهم فإن استحسن وأشبهه الحق قضى بذلك؛ لأن إجماعهم لا ينعقد بدون رأيهم وهو واحد منهم، ولأن رأيهم أقوى في حقه من رأي غيره فلو قضى برأيهم كان قاضياً بما هو الصواب عنده. وإذا قضى برأي غيره كان قاضياً بما عنده أنه خطأ وقضاؤه بما عنده أنه هو الصواب أولى، وإن لم يكن من أهل الاجتهاد الرأي ليجتاز بعض الأقاويل نظر إلى أفتهم عنده وأورعهم فقضى. فبتواؤه فهذا اجتهاد مثله ولا يجعل بالحكم إذا لم يبين له الأمر حتى يتفكر فيه ويشاور أهل الفقه؛ لأنه مأمور بالقضاء بالحق ولا يستدرك ذلك إلا بالتأمل والمشورة.....»^۲.

که حاکم او قاضي ته کومه مسئله واضح او څرگنده نه وه، نو د فقهانو د یو جماعت سره دې مشوره وکړي، همدا راز که قاضي او حاکم مجتهد نه و په هغوی هم د فقهانو (مجتهدینو) سره مشوره لازم ده، ځکه دا غیر فقیه حاکم او قاضي د مسئلې د حکم پېژندلو ته اړتیا لري، تر څو د هغه سره سمه پرېکړه وکړي او پخپله د مسئلې د حکم د درک کولو څخه عاجز دی، نو باید چې داسې چا ته رجوع وکړي چې په دې حکم پوهېږي، بالکل د هغه چا په څېر چې د یو شي قیمت ورته معلوم نه وي، نو هغه چا ته مراجعه کوي چې د هغه په قیمت پوهېږي.

که دې فقهانو (مجتهدینو) په خپلو کې سره اختلاف درلود، (او دا قاضي یا حاکم پخپله هم مجتهد او فقیه و) نو د دې مجتهدینو په نظرونو کې دې تر ټولو غوره او حق ته ډېر نږدې نظر انتخاب کړي او د هماغې پر بنسټ دې پرېکړه وکړي، لکه مخکې مو چې د صحابه کرامو د اختلاف په ضمن کې د دې یادونه وکړه.

خو که دې قاضي او حاکم (چې مجتهد وي) داسې نظر غوره کړ چې د دې مشوره ورکوونکو مجتهدینو د ټولو د نظر سره مخالف و او هغه یې د حق سره ډېر نږدې وگاڼه، نو په همدې (خپل نظر) دې پرېکړه وکړي، ځکه د دې مجتهدینو اجماع له دې (قاضي او حاکم) پرته نه منعقد کېږي، ځکه دا پخپله همد دوی (مجتهدینو) له جملې څخه دی، بله دا چې د ده خپل نظر د دې په حق کې د نورو مجتهدینو د نظرونو څخه ډېر قوي دی، نو کله چې په خپل نظر پرېکړه کوي، نو په هغه نظر به یې پرېکړه کړي وي چې د ده له نظره حق او صحیح دی او که د نورو مجتهدینو په مذهب پرېکړه وکړي، نو په دې حالت کې به یې په داسې مذهب پرېکړه کړې وي چې د ده له خپل نظره هغه خطا او غلط دی، نو کوم مذهب چې د ده له نظره صحیح دی په هغه باندې ورته پرېکړه بهتره او ښه ده او که دا حاکم او قاضي مجتهد نه و او مشوره او فتوا ورکوونکي مجتهدین وو، نو بیا د هغوی څخه د هغه چا مذهب او نظر غوره کړي چې دده له نظره ډېر فقیه او ډېر تقوا لرونکی وي او د هغه په فتوا دې پرېکړه وکړي، ځکه همدا د غیر مجتهد اجتهاد بلل کېږي، خو تر هغه وخته پورې به په پرېکړه کې عجله نه کوي تر څو چې ورته مسئله بالکل واضحه شوي نه وي، تر څو په مسئله کې ښه فکر وکړي او د مجتهدینو فقهانو سره مشوره وکړي، ځکه حاکم او قاضي په حق باندې په پرېکړه کولو مأمور دی او حق ته د تفکر او مشورې پرته رسیدل ممکن نه دي.

د امام سرخسي رحمه الله عبارت په دې اړه بالکل واضح دی چې د مشورې او فتوا د عدم الزامیت حکم د هغه فقیه او مجتهد لپاره دی چې پخپله د اجتهاد توان لري او په شرعي توګه د خپل اجتهاد له لارې صحیح او غلط سره جدا کولی شي او هغه حاکم او قاضي چې د اجتهاد توان نه لري هغه د تقلید څخه پرته بله لار نه لري، هغه هم باید د مجتهدینو فقهانو سره مشوره وکړي او د هغوی له نظرونو څخه یو نظر غوره کړي او د هماغې سره سمه باید پرېکړه وکړي او دا به د هغوي تقلید وي.

همدا خبره علاء الدین کاساني هم کوي، چې د فقهانو او مجتهدینو د شورا پایلې هغه چا باندې لازمي نه دي چې هغه پخپله مجتهد وي، که څوک مجتهد نه وي د هغه حکم دا نه دی، د هغه حکم تقلید دی، هغه وایي: «وإن أشكل عليه حكم الحادثة استعمل رأيه في ذلك وعمل به والأفضل أن يشاور أهل الفقه في ذلك فإن اختلفوا في حكم الحادثة نظر في ذلك فأخذ بما يؤدّي إلى الحق ظاهراً وإن اتفقوا على رأيي يخالف رأيه عمل برأي نفسه أيضاً لأن المجتهد مأمور بالعمل بما يؤدّي إليه اجتهاده فحرم عليه تقليد غيره لكن لا ينبغي أن يجعل بالقضاء ما لم يقض حق التأمل والاجتهاد وينكشف له وجه الحق فإذا ظهر له الحق باجتهاده قضى بما يؤدّي إليه اجتهاده... هذا إذا كان القاضي من أهل الاجتهاد فأما إذا لم

^۱ - المحيط البرهاني في الفقه النعماني مخکینی مصدر ج ۸ ص ۱۳.

^۲ - المبسوط، للامام السرخسي، مخکینی مصدر ج ۱۶ ص ۸۴.

يَكُنْ مِنْ أَهْلِ الاجْتِهَادِ فَإِنْ عَرَفَ أَقَابِلَ أَصْحَابِنَا وَحَفَظَهَا عَلَى الْإِخْتِلَافِ وَالِاتِّفَاقِ عَمِلَ بِقَوْلٍ مَنْ يَعْتَقِدُ قَوْلُهُ حَقًّا عَلَى التَّقْلِيدِ وَإِنْ لَمْ يَحْفَظْ أَقَابِلَهُمْ عَمِلَ بِفَتْوَى أَهْلِ الْفِقْهِ فِي بَلَدِهِ مِنْ أَصْحَابِنَا»^۱.

که ورته د کومې مسئلې حکم واضح او څرگند نه و، نو پخپله دې اجتهاد وکړي او په هغه دې عمل وکړي او غوره خبره دا ده چې د فقهانو (مجتهدینو) سره په دې اړه مشوره وکړي، که د هغوی نظرونو او مذهبونو په خپلو کې سره توپیر درلود، نو (مجتهد) قاضي او حاکم د خپل اجتهاد پر بنسټ هغه څه غوره کړي چې په راجحه توګه حق ته نږدې وي او که هغوی (مشوره کوونکي مجتهدین) په یو داسې نظر او مذهب متفق وو چې د دې قاضي او حاکم نظر د هغه خلاف و، نو په دې حالت کې به هم دا مجتهد قاضي او حاکم په خپل نظر او خپل مذهب پرېکړه کوي، ځکه دا په دې مأمور دی چې د خپل اجتهاد په پایلو عمل وکړي، نو د بل چا تقلید ورته حرام دی، خو دا ورته په کارنه ده چې په پرېکړه کولو کې عجله وکړي تر څو یې چې پوره فکر نه وي کړی، په بشپړ ډول یې اجتهاد نه وي کړی او حق ورته پوره نه وي څرګند شوی (پرېکړه به نه کوي) او کله چې ورته د خپل اجتهاد په پایله کې حق څرګند شو بیا دې د خپل اجتهاد د پایلو سره سمه پرېکړه وکړي، خو دا ټولې خبرې په دې حالت کې دي چې قاضي د اجتهاد اهلیت ولري، خو که د اجتهاد اهلیت یې نه درلود، نو که زموږ د فقهانو (حنفي مذهب د امامانو) اقوال ورته معلوم وو او دا یې حفظ و چې په څه کې دوی اتفاق لري او په څه کې اختلاف، نو په دې حالت کې دې د تقلید په توګه په هغه قول عمل وکړي چې دې ته حق ښکاري او که د حنفي مذهب د امامانو اقوال یې حفظ نه وو، نو بیا دې د حنفي مذهب د فقهانو (اهل فقه) په فتوا باندې عمل وکړي.

دا خو څرګنده شوه چې که په هغه وخت کې مجتهدین اهل فقه موجود وو، نو د هغوی په فتوا به عمل وکړي، خو که په هغه زمانه کې داسې فقهانو شتون نه درلود، لکه په دې زمانه کې بیا به څه کوي، همدا راز که داسې مسئلې را پېښې شوې چې د فقهې په کتابونو کې نه دي خپرل شوي او نه یې په اړه په حنفي مذهب کې او نه په کوم بل فقهې مذهب کې احکام شتون لري او نه تر څېړنې لاندې نیول شوي وي، نو د دې ډول مسئلو په اړه به څه تګلاره غوره کوي، لکه په داسې حال کې قرار ولري چې موږ په کې قرار لرو؟ په دې اړه زموږ د فقهې مراجع ډېر بحث نه لري، موږ به دا حالات لږ وروسته بحث کړو.

مجتهد هم په یو صورت کې د شورا په پایلو ملزم بلل کېږي.

دا زموږ د فقهانو عام نظر دی چې که حاکم مجتهد وي، نو په خپل نظر به پرېکړه کوي د شورا په پایلو ملزم نه دی، خو که مجتهد حاکم د خپل نظر په اړه په تردد کې واقع وي او یا هم نور فقهاء داسې وو چې د هغه له نظره د دلیل، حجت او قیاس په ډګر کې د هغه په نسبت قوي او غښتلي و، نو بیا ورته د خپل نظر څخه تنازل په کار دی او د نورو فقهانو په خبره عمل په کار دی، په دې اړه امام محمد بن حسن شیباني د امام ابو حنیفه مذهب داسې نقل کوي، وایي:

«قلت: وتحب للقاضي إذا أشكل عليه الشيء أن يسأل عنه من هو أفتقه منه؟ قال: نعم، أحب له ذلك، ولا يسعه إلا ذلك. قلت: أرأيت إذا أشار عليه الذي هو أفتقه منه في نفسه بقضاء، وكان ذلك القضاء عند القاضي خطأ، وكان رأي القاضي غير ذلك، ورأيه عنده الصواب، هل ينظر إلى رأي غيره وهو يعلم أن ذلك الرجل أفتقه منه؟ فقال: يقضي بقوله وبالذي أبصر من ذلك. قلت: أرأيت إن كان اتهم رأيه لفضل علم ذلك الرجل الذي هو أفتقه منه في نفسه، فقصى بقول ذلك العالم وترك رأيه، هل ترجو أن يكون في سعة من ذلك؟ قال: نعم، هذا موسع عليه»^۲.

ما د امام ابو حنیفه رحمه الله نه پوښتنه وکړه چې د قاضي لپاره ته دا خوښوې چې د کومې مسئلې حکم ورته څرګند نه وي، چې د داسې چا څخه پوښتنه وکړي چې له هغه څخه د فقهاتو او علم په لحاظ زیات او قوي وي؟ وه یې ویل: هو، دا ورته زه خوښ ګڼم، بلکې له دې پرته بله چاره نه لري، همدا کار باید وکړي، ورته مې وویل: که هغه سړی چې له ده څخه زیات فقیه دی، ده ته د داسې پرېکړې مشوره ورکړه چې هغه پرېکړه او حکم پخپله د دې قاضي له نظره غلط و او د دې قاضي نظر د هغه د مشورې سره یو شانته نه و او خپل نظر ته یې د صحیح نظر په سترګه کتل، نو په دې حالت کې د هغه بل چا نظر مني په داسې حال کې چې دا پوهېږي چې هغه ترې ډیر فقیه دی؟ نو امام ابو حنیفه وویل: په خپل نظر دې پرېکړه وکړي او په هغه څه چې هغه ته صحیح معلومېږي. ما وویل: که د هغه بل عالم چې له ده څخه زیات فقیه دی، د هغه د علم د فضیلت له امله د خپل نظر په اړه شکمن شو او د هغه په نظر یې پرېکړه وکړه او خپل نظر یې پرېښوده، ایا دا کار به ورته جواز ولري؟ امام ابو حنیفه رحمه الله وویل: هو، دا کار ورته جواز لري.

د امام محمد بن حسن شیباني خبره واضحه او څرګنده ده، که حاکم مجتهد وي او د نورو علماوو او مجتهدینو د نظر په مقابل کې په خپل نظر یو څه شکمن وي، نو خپل اجتهادي نظر هم باید پرېږدي او د نورو نظر غوره کړي، نو دا هغه حالت دی چې مجتهد هم په کې د شورا په پایلو د امام ابو حنیفه له نظره ملزم دی.

^۱ - بدائع الصنائع ج ۷ ص ۵. بدائع الصنائع في ترتيب الشرائع، تأليف: علاء الدين، أبو بكر بن مسعود الكاساني الحنفي الملقب بـ «بملاك العلماء» (ت 587 هـ)، دار الكتب العلمية، بيروت، لبنان، لومړی چاپ، کال 1327 - 1328 هـ. ج ۷ ص ۵.

^۲ - الأصل چې په د امام محمد په مبسوط باندې شهرت لري، د امام محمد بن حسن شیباني، مخکینی مصدر. ج ۷ ص ۱۹۰-۱۹۱.

همدا خبره په لنډ عبارت کې علاء الدين حصکفي کوي، هغه وايي: «وَإِذَا أَشْكَلَ عَلَيْهِ أَمْرٌ وَلَا رَأْيَ لَهُ فِيهِ شَاوَرِ الْعُلَمَاءَ وَنَظَرَ أَحْسَنَ أَقَاوِيلِهِمْ وَقَضَىٰ- بِمَا رَأَاهُ صَوَابًا لَا بَعِيرَهُ إِلَّا أَنْ يَكُونَ غَيْرَهُ أَقْوَىٰ فِي الْفِقْهِ وَوُجُوهِ الاجْتِهَادِ فَيَجُوزُ تَرْكُ رَأْيِهِ بِرَأْيِهِ ثُمَّ قَالَ وَإِنْ لَمْ يَكُنْ مُجْتَهِدًا فَعَلَيْهِ تَقْلِيدُهُمْ وَاتِّبَاعُ رَأْيِهِمْ فَإِذَا قَضَىٰ بِخِلَافِهِ لَا يَنْفِذُ حُكْمَهُ»^۱.

که د کومې مسئلې حکم ورته څرگند نه و، نو د علماوو سره دې مشوره وکړي او (که مجتهد و) نو د هغوی په مذهبونو او اقوالو کې دې فکر وکړي هر یو یې چې په نظر سم او صحیح و د هماغې سره سمه دې پرېکړه وکړي، په بل څه به پرېکړه نه کوي، خو که بل څوک (چې دې ته یې مشوره ورکړې وي) په فقه او د اجتهاد په طریقو کې له ده څخه قوي او غښتلی و، نو په دې صورت (که مجتهد هم وي) خپل نظر ورته د هغه قوي فقیه د نظر په مقابل کې پرېښودل جایز دي، بیا وايي: که حاکم مجتهد نه و، نو هغه ته د مشوره ورکوونکو (چې مجتهدین دي) تقلید په کاردی او د هغوی نظر غوره کول په کاردی، که د هغوی د نظر څخه یې خلاف پرېکړه وکړه، پرېکړه نافذه نه ده.

همدا خبره ناصر الدين ابو القاسم الحسيني السمرقندي (ت ۵۵۶هـ ق) په خپل کتاب الملتقط کې کوي، وايي: "وَإِذَا أَشْكَلَ عَلَى الْقَاضِي أَمْرٌ، وَلَمْ يَكُنْ فِيهِ رَأْيٌ فَعَلَيْهِ أَنْ يَشَاوِرَ الْعُلَمَاءَ ثُمَّ يَنْظُرَ إِلَى أَحْسَنِ أَقَاوِيلِهِمْ وَقَضَىٰ بِمَا يَرَاهُ صَوَابًا، وَلَا يَقْضِي بِمَا لَا يَرَاهُ صَوَابًا إِلَّا أَنْ يَكُونَ غَيْرَهُ أَقْوَىٰ فِي الْفِقْهِ وَوُجُوهِ الاجْتِهَادِ فَيَجُوزُ تَرْكُ رَأْيِهِ... وَهَذَا كُلُّهُ إِذَا كَانَ مِنْ أَهْلِ الاجْتِهَادِ وَإِنْ لَمْ يَكُنْ مِنْهُ فَعَلَيْهِ تَقْلِيدُ الْفُقَهَاءِ وَاتِّبَاعُ رَأْيِهِمْ، فَإِذَا قَضَىٰ- بِخِلَافِهِ لَا يَنْفِذُ حُكْمَهُ"^۲.

که قاضي ته د یوې مسئلې حکم نا څرگند شو او هغه په کې کوم نظر نه درلوده، نو ورته په کاردی چې د علماوو سره مشوره وکړي، بیا دې د هغوی د نظرونو څخه تر ټولو ښه نظر انتخاب کړي او څه چې ورته صحیح ښکاره شي پرېکړه دې پرې وکړي، یوازې په هغه نظر به پرېکړه کوي چې هغه ورته پخپله د حق او صحیح په سترګه گوري، خو که بل فقیه له هغه څخه په فقه او د اجتهاد په طریقو کې قوي وي، نو بیا قاضي خپل نظر پرېښودلی شي. دا ټولې خبرې په هغه حالت کې دي چې قاضي مجتهد وي او که مجتهد نه و، نو بیا خو هغه د فقهاوو په تقلید او د هغوی د نظر په منلو ملزم دی او که د هغوی د نظر خلاف یې پرېکړه وکړه حکم یې نافذ نه دی.

ابن عابدین د حصکفي د عبارت په تشریح کې وايي: «(قَوْلُهُ: إِلَّا أَنْ يَكُونَ غَيْرَهُ) أَيُّ إِلَّا أَنْ يَكُونَ الشَّخْصُ الَّذِي أَتَاهُ أَقْوَىٰ مِنْهُ، فَيَجُوزُ لَهُ أَنْ يَعْدِلَ عَنْ رَأْيِ نَفْسِهِ إِلَى رَأْيِ ذَلِكَ الْمُفْتِي لَكِنْ هَذَا إِذَا اتَّهَمَ رَأْيَ نَفْسِهِ»^۳. ابن عابدین د الدر المختار د دې عبارت (چې که مشوره ورکوونکی له هغه څخه په علم او د اجتهاد په طریقو کې زیات پوهېده، نو بیا خپل نظر پرېښودلی شي او د هغه عالم نظر اخیستلی شي، سره له دې چې دا مجتهد هم وي) د دې قول په تشریح کې دومره اضافه کوي چې دا یوازې هغه وخت کولی شي چې د خپل نظر په اړه شکمن شي او مرجوح ورته ښکاره شي، خو که مرجوح ورته ښکاره نه شي، نو بیا به په خپل نظر پرېکړه کوي.

درېم حالت: چې حاکم مجتهد نه وي او مشوره ورکوونکي مجتهدین وي

درېم حالت هغه حالت دی چې حاکم او قاضي غیر مجتهدین وي او مشوره ورکوونکي مجتهدین وي، نو په دې حالت کې خو هیڅ اشکال نشته، ځکه په دې حالت کې د هغه مجتهدینو مشوره منل په دې حاکم لازم دي او د شورا په پایلو ملزم دی او که دا غیر مجتهد حاکم او قاضي د هغوی نظر او مشوره ونه مني او د شورا پایلې تسلیم نه کړي، نو حکم او پرېکړه یې مردوده ده او د منلو وړ نه ده، دا مو د حصکفي، ناصر الدين السمرقندي او نورو په دې مخکېنيو عبارتونو کې هم ولوستل او دلته هم یو څو عبارتونه د فقهاوو نقل کوم.

د مختصر الطحاوي په شرحه کې امام جصاص رازي وايي: «مسألة: قال أبو جعفر: (فإن أشكل عليه: شاور رهطاً من أهل الفقه، ثم نظر إلى أحسن أقاويلهم، وأشبهاها بالحق، ف قضى به). وذلك لقول الله تعالى: (وشاورهم في الأمر). وقال: (وأمرهم شورى بينهم). وقال: (فبشر عباد (17) الذين يستمعون القول فيتبعون أحسنه). مسألة: قال أبو جعفر: (وإن رأى خلاف رأيهم أحسن وأشبه بالحق: قضى به). قال أحمد: هذا على شريطة أن يكون القاضي من أهل الاجتهاد، وعالمًا بطريق القياس ووجوهه، فيكون كواحد منهم، يجوز له أن يخالف عليهم إذا رأى ذلك. فأما إن كان غير عالم بالفقه، وطرق الاجتهاد والقياس: فغير جائز له مخالفتهم جميعًا، بل عليه أن يجتهد حينئذ في تقليد أوثقهم في نفسه، وأعلمهم عنده، مثل العامي إذا نزلت به نازلة»^۴.

که کومه مسئله ورته مشکله او ناڅرگنده وه، د فقهاوو او مجتهدینو د یو جماعت سره دې مشوره وکړي، بیا دې د هغوی د اقوالو څخه درست او د حق سره نږدې مذهب انتخاب کړي او د هغه پر بنسټ دې پرېکړه وکړي، د دې یادو ایتونو په استناد. مسئله: امام طحاوي وايي: که نظر یې دا وه چې د هغه خپل نظر بهتر او د حق سره ډېر نږدې دی، نو په هغه خپل نظر به پرېکړه کوي. امام جصاص رازي وايي: دا په دې شرط چې دا قاضي مجتهد وي او د

^۱ - رد المحتار على الدر المختار شرح تنوير الأبصار، مخکینی مصدر، ج ۵ ص ۳۶۲.

^۲ - الملتقط في الفتاوى الحنفية ص 367. تأليف: الإمام ناصر الدين أبو القاسم محمد بن يوسف الحسيني السمرقندي المتوفى عام 556هـ ق، تحقيق: محمود نصار و السيد يوسف أحمد، من منشورات محمد علي بيضون، دار الكتب العلمية، بيروت، لبنان، لومړی چاپ کال ۱۴۲۰هـ ق ۲۰۰۰م.

^۳ - رد المحتار على الدر المختار شرح تنوير الأبصار، مخکینی مصدر، ج ۵ ص ۳۶۱.

^۴ - شرح مختصر الطحاوي، جصاص رازي، مخکینی مصدر، ج ۸ ص ۲۴.

قياس په طريقو او علتونو باندې عالم وي، نو له دې امله چې دا هم يو مجتهد دی، نو دې لپاره دا روا گرځي چې د هغوی (مجتهدينو) مخالفت وکړي که نظر يې د هغوی خلاف وي، خو که فقيه نه و او د اجتهاد او قياس په طريقو بلد نه و، د هغوی ټولو سره مخالفت ورته جواز نه لري، بلکې هغه ته په دې کې اجتهاد په کاردی چې د هغوی له جملې څخه د يو داسې چا په تقليد کولو کې کونښن وکړي چې هغه پخپله ثقه عالم وي او دده له نظره تر ټولو زيات عالم وي، ځکه دا په دې حالت کې د عامي په څېر دی چې کله ورته کومه مسئله را پېښه شي (لکه هغه چې تقليد کوي دا يې هم بايد وکړي). همدا خبره برهان الدين ابن مازة البخاري هم کوي، وايي: «وإن لم يكن القاضي من أهل الاجتهاد في هذه الصورة، وقد وقع الاختلاف بين أهل الفقه، أخذ بقول من هو أفقه وأورع عنده كذا هنا، لأنه بمنزلة العامي والعامي إذا استفتى في حادثة، وقد وقع الاختلاف فيما بين الفقهاء، أخذ بقول من هو أفقه عنده، كذا هنا»¹.

که قاضي او حاکم مجتهدين نه و او د هغه فقهاوو (مجتهدينو) ترمنځ اختلاف واقع شو چې دوی ته مشوره ورکوي، نو دا قاضي او حاکم بايد د داسې چا په خبره عمل وکړي چې ډېر فقيه او ډېر متقي وي، ځکه چې په دې حالت کې دا قاضي او حاکم د عامي انسان حيثيت لري او عادي انسان (چې مجتهد او فقيه نه وي) حکم دا دی چې کله د شرعي قضیې په اړه مشوره او فتوا وغواړي او د فقهاوو (مجتهدينو) تر منځ اختلاف واقع شي، نو هغه ته په کار دي چې د داسې چا په نظر عمل وکړي چې د ده له نظره ډېر فقيه وي، دلته هم بايد همداسې وشي. په دې قضیه کې زموږ د فقهاوو څرگندونې او عبارتونه واضح او څرگند دي او همدا معقول دريځ هم دی، ځکه څوک چې د يوې مسئلې سره مخ شي او پخپله د دې توان ونلري چې د هغې شرعي مسئلې حکم معلوم کړي شي، نو حتماً به داسې چا ته رجوع کوي چې هغه پرې پوهېږي او که د هغې مسئلې د حکم په اړه څو مختلف او بېلابېل نظرونه راغلل، نو په دې حالت کې هغه بايد د دې نظرونو او مذهبونو ترمنځ د ترجيح په لټه کې شي او د يو مطلق عامي لپاره يوازې همدا د ترجيح بنياد کېدلی شي چې هغه نظر چې هغه يې بايد غوره کړي د داسې چا نظر وي چې د هغه له نظره تر ټولو زيات عالم او متقي وي.

خلورم حالت: چې حاکم هم غير مجتهد وي او مشوره ورکونکي هم

دا هغه حالت دی چې نن ورسره په دې زمانه کې موږ مخامخ يو، په دې حالت کې نه مشوره اخيستونکی قاضي او حاکم مجتهد دی او نه مشوره ورکونکي مجتهدين دي، په دې حالت کې په ډېرو مسئلو کې له مشورې پرته بله چاره نشته او مشوره هم الزامي ده، په دې اړه په الملتقط کې د ناصر الدين سمرقندي دا عبارت بالکل صريح دی چې په الدر المختار کې يې نقل کړی دی، په دې کې وايي: «وَإِذَا أَشْكَلَ عَلَيْهِ أَمْرٌ وَلَا رَأْيَ لَهُ فِيهِ شَاوَرِ الْعُلَمَاءَ وَنَظَرَ أَحْسَنَ أَقْوَابِهِمْ وَقَضَىٰ بِمَا رَأَىٰ صَوَابًا لَا بَغْيَ لَهُ إِلَّا أَنْ يَكُونَ غَيْرَهُ أَقْوَىٰ فِي الْفَقْهِ وَوُجُوهُ الْاجْتِهَادِ فَيَجُوزُ تَرْكُ رَأْيِهِ بِرَأْيِهِ ثُمَّ قَالَ وَإِنْ لَمْ يَكُنْ مُجْتَهِدًا فَعَلَيْهِ تَقْلِيدُهُمْ وَاتِّبَاعُ رَأْيِهِمْ فَإِذَا قَضَىٰ بِخِلَافِهِ لَا يَنْفُذُ حُكْمُهُ»².

په دې عبارت کې خو په ښکاره دا ياد شوي چې که مشوره ورکونکي علماء او مفتيان مجتهدين وي، خو ابن عابدين شامي وايي چې د مقلدو مفتيانو حکم هم همدا دی، يعنې که مشوره ورکونکي خلک مجتهدين وي او که مقلدين وي، د هغوي مخالفت ورته جواز نه لري، ابن عابدين شامي وايي: «قُلْتُ: وَهَذَا كُلُّهُ فِيمَا إِذَا كَانَ الْمُفْتَيَانِ مُجْتَهِدَيْنِ وَاخْتَلَفَا فِي الْحُكْمِ، وَمِثْلُهُ يُقَالُ فِي الْمُقْلَدِينَ فِيمَا لَمْ يُصَرِّحُوا فِي الْكُتُبِ بِتَرْجِيحِهِ وَاعْتِمَادِهِ أَوْ اخْتَلَفُوا فِي تَرْجِيحِهِ، وَإِلَّا فَالْوَجِبُ الْإِنِّ اتِّبَاعُ مَا اتَّفَقُوا عَلَىٰ تَرْجِيحِهِ أَوْ كَانَ ظَاهِرَ الرَّوَايَةِ أَوْ قَوْلِ الْإِمَامِ أَوْ نَحْوِ ذَلِكَ مِنْ مُفْتَضِّاتِ التَّرْجِيحِ الَّتِي ذَكَرْنَاهَا فِي أَوَّلِ الْكِتَابِ وَفِي مَنْظُومَتِنَا وَشَرْحِهَا»³.

دا مخکې حکم په هغه صورت کې دی چې مفتيان (مشوره ورکونکي) مجتهدين وي او فتواگانې يې متفاوتې وي، يعنې کله چې مقلد حاکم او يا عام انسان د مجتهدينو مفتيانو څخه فتوا (او مشوره) وغواړي او هغوی مختلفې فتواگانې (مشورې) ورکړي، نو بايد چې د هغوی څخه د يو تقليد وکړي او که مفتيان (مشوره ورکونکي) مقلدين هم وي بايد چې همدا حکم وي، خو په هغه مسايلو کې چې د فقهي په کتابونو کې يې په ترجيح تصريح نه وي شوي او يا په ترجيح خو تصريح شوي وي، خو په ترجيح کې اختلاف نظر شتون لري او هغه مسئلې چې په هغوی کې فقهي قول شتون ولري، نو اوس په دې زمانه کې د عامي مستفتي لپاره او د غير مجتهد قاضي لپاره په هغه قول عمل په کاردی چې په ترجيح باندې يې د مذهب علماوو اتفاق کړی وي او يا د ظاهر الرواية په کتابونو کې راغلی وي او يا د امام ابو حنيفه قول وي او همدا راز د ترجيح نور کوم اسباب چې دي د هغوی پر بنسټ بايد عمل وشي کوم چې موږ د دې کتاب په پيل کې ياد کړي دي او پخپله منظومه (عقود رسم المفتي)⁴ او د هغه په شرحه کې مو د هغې يادونه کړې ده.

د دې معنی دا شوه چې کومې مسئلې په فقهي کتابونو کې يادې شوي دي په هغوی کې دي د هغه ترجيح لپاره په هغه اصولو عمل وکړي چې بېلابېلو علماوو يې يادونه کړې ده او د او د ورستيو زمانو د حالت سره سم يې تفصيل ابن عابدين شامي په خپله رساله (شرح عقود المفتي) کې ياد کړي دي، خو په اوسنۍ زمانه کې حاکم او مفتي د ځينو داسې مسئلو سره مخ کېږي چې د هغه تفصيلاتو لاندې نه راځي لکه ابن عابدين يې چې څه صورتونو ته په

¹ - المحيط البرهاني في الفقه النعماني، مخکينۍ مصدر، ج ۸ ص ۱۲-۱۳

² رد المحتار على الدر المختار شرح تنوير الأبصار، مخکينۍ مصدر، ج ۵ ص ۳۶۱-۳۶۲.

³ - همدا مصدر او همدا جلد او صفحه.

⁴ - د دې رسالې په پيل کې همدا بحث دی، شرح عقود رسم المفتي، تأليف: خاتمة المحققين العلامة محمد أمين بن عمر بن عبد العزيز الشهير بابن عابدين الشامي (ت ۱۲۵۲هـ ق)،

چاپوونکې اداره: مکتبه البشرى، کراچي، پاکستان، لومړی چاپ، کال ۱۴۳۰هـ ق ۲۰۰۹م. ص ۱۰، بيا وروسته ۳۲-۳۴.

مخکې عبارت کې اشاره کړې ده چې وايي: «فِيمَا لَمْ يُصَرِّحُوا فِي الْكُتُبِ بِتَرْجِيحِهِ وَاعْتِمَادِهِ أَوْ اخْتِلَافُوا فِي تَرْجِيحِهِ» په دې او دې ډول نورو حالاتو کې حاکم او قاضي سره له مشورې پرته بله لار نشته او بيا په هغه مشوره باندې د عمل کولو څخه پرته بله لار نشته، دا صورتونه دا لاندې کېدلی شي:

لومړی: هغه مسئلې چې په فقهي کتابونو کې اصلاً نه دي خپرل شوي، يا خو د هېواد د تنظيم اړوند اداري او د حکومتولۍ مسئلې دي، يا وختي مسئلې دي چې بايد په اړه يې د گټې او زيان (مصلحت) پر بنسټ تصميم ونيول شي، چې په دې کې هغه سياسي او اداري مسئلې شاملې دي چې هر حکومت او نظام ورته د خپلو عادي کارونو په جريان کې اړتيا لري، لکه لوی اداري تصميمونه، يا په ټاکلې زماني مقطع کې د يو هېواد سره د اړيکو جوړول يا ختمول، د حکومتولۍ بېلابېلې چارې او نور ډېر دا ډول کارونه.

دویم: هغه قطعي احکام چې عصري تطبیقات لري، شرطونه خو يې په کتابونو کې ياد شوي دي، خو په واقع کې د هغه د تنزيل لپاره څېړنې ته اړتيا ده، دا د پخوانيو کتابونو موضوع نه شي کېدلی، خو اوس يې په اړه احکام مشخص کول غواړي، لکه مخکې مو چې د شورا د ډگرونو په ضمن کې پرې بحث وکړ.

درېم: هغه مسئلې چې فقهي نوازل دي او د فقهي په پخوانيو کتابونو کې نه دي خپرل شوي او نه يې خپرل ممکن وو، ځکه هغه داسې مسئلې دي چې پخوا يې شتون نه درلود. چې په دې کې د اضطراري حالاتو په اړه مسئلې هم شاملې دي، همدا راز هغه مسئلې چې د مصالحو او مصلحو، مفاسدو او مفاسدو او مصلحو او مفسادو ترمنځ د موازنې پر بنسټ او يا هم د اولويتونو پر بنسټ هغه بايد له سره وڅېړل شي او په اړه يې تصميم ونيول شي.

څلورم: هغه مسئلې دي چې په فقهي کتابونو او په ځانگړي توگه په حنفي فقه کې خپرل شوي دي، خو په اړه يې په مذهب کې اختلاف وي او څو نظرونه يې په اړه شتون ولري او په مذهب کې د اهل ترجيح مشايخو له لورې په کې مفتی به قول نه وي متعين شوی او يا په مفتی به قول کې د مشايخو ترمنځ اختلاف شتون ولري.

پنځم: هغه مسئلې چې په اړه يې په حنفي مذهب کې څو قوله شتون ولري او په حنفي مذهب کې د اهل ترجيح مشايخو له لورې په کې مفتی به او راجح قول هم متعين شوی وي، خو د مفتی به قول د ترجيح سبب نص نه وي، بلکې مصلحت، مفسده او عرف او عادت وي، چې دا اسباب پخپله د بدلون وړ دي او په اړه يې موږ فقهي قاعده لرو چې «الفتوى تتغير بتغير الزمان والمكان»، د ترجيح د وجوهو د بدلون له امله دا مفتی به قول هم بدلون مومي او د اوسنيو حالاتو او ظروفو له امله لکه پخوانيو علماوو چې د ظاهر الرواية مسئلې له همدې امله پرې ايښي دي، اوس هم دا امکان لري چې دا مفتی به قول بايد بدلون ومومي.

په دې او دې ته ورته صورتونو کې د غير مجتهد حاکم او قاضي لپاره د مشورې او شورا پرته بله لار نشته، ځکه هغه پخپله مجتهد نه دی چې پخپله د دې قضيو حکم معلوم کړی شي، بل کوم مجتهد شتون نهلري چې هغه ته د مراجعې له لارې يې حکم معلوم کړی شي او د هغه تقليد وکړي، نو يوازې يوه لار پاتې کېږي او هغه د يو داسې مجلس سره مشوره کول دي چې په هغه کې د قضيو علم درلودونکي خلک را ټول شوي وي او بيا په هغه مشوره باندې عمل هم وکړي چې هغوی پرې متفق شي او که اتفاق ته ونرسېږي، نو د اکثريت په مشوره بايد عمل وکړي، ځکه په دې حالت کې له دې پرته بله د ترجيح وجه نشته. لکه مخکې مو چې د الملتقط په عبارت کې ولوستل او د ابن عابدين شامي توضيح مو هم ولوسته، په دې اړه په مبسوط¹ کې د امام سرخسي رحمه الله وايي: «وَإِنْ لَمْ يَكُنْ مِنْ أَهْلِ اجْتِهَادِ الرَّأْيِ لِيَخْتَارَ بَعْضُ الْأَقْوَابِلِ نَظَرَ إِلَى أَفْقِهِمْ عِنْدَهُ وَأَوْرَعَهُمْ فَقَضَى- بِقَتَوَاهُ فَهَذَا اجْتِهَادٌ مِثْلُهُ وَلَا يُعْجَلُ بِالْحُكْمِ إِذَا لَمْ يَبْنِ لَهُ الْأَمْرُ حَتَّى يَتَفَكَّرَ فِيهِ وَيُشَاوِرَ أَهْلَ الْفِقْهِ؛ لِأَنَّهُ مَأْمُورٌ بِالْقَضَاءِ بِالْحَقِّ وَلَا يَسْتَدْرِكُ ذَلِكَ إِلَّا بِالتَّأَمُّلِ وَالْمَشُورَةِ»².

که قاضي او حاکم مجتهد نه و چې د اجتهاد په پايله کې يو نظر غوره کړی شي، نو بيا دې تقليد وکړي او د هغه چا قول دې غوره کړي چې د ده په نزد په فقه ډېره پوهه او ډېر تقوا لرونکی وي او په هماغې دې پرېکړه وکړي، ځکه دا د دې په څېر خلکو لپاره اجتهاد دی، خو تر څو چې ورته مسئله ښه نه وي څرگنده شوي په پرېکړه کې به عجله نه کوي، تر څو ښه فکر په کې وکړي او د فقهاوو سره مشوره په کې وکړي، ځکه هغه په حق باندې په پرېکړه کولو مأمور دی او دا کار د تدبر او مشورې پرته نه شي تر لاسه کېدلی.

نو دې حق ته د رسېدلو يوازینی لار فکر، تدبر او د فقهاوو او علماوو او پوهانو سره مشوره کول دي، حاکم او قاضي به پخپله هم تدبر او فکر کوي، خو دا يې بايد د پوهانو سره د مشورې څخه مستغني نه کړي.

¹ - مبسوط په حنفي فقه کې د معتبر ترينو کتابونو څخه دی، د امام محمد بن الحسن رحمه الله د ظاهر الرواية شپږ کتابونه الحاکم الشهيد په خپل مختصر کې چې (الكافي) يې ونوموه را مختصر کړل، او بيا د دې الکافي شرحه شمس الأئمة السرخسي چې مشهور فقيه او متکلم دی وکړه، دا کتاب د حنفي فقهي ډېر مهم مصدر دی، په دې اړه ابن عابدين په «شرح المنظومة المسماة بعقود رسم المفتي - ط إسطنبول» (ص 20) کې وايي: «(قال) الشيخ إسماعيل النابلسي قال العلامة الطرسوسي: مبسوط السرخسي لا يعمل بما يخالفه ولا يركن إلا إليه ولا يفتي ولا يعول إلا عليه انتهى» (وذكر) التميمي في طبقاته اشعارا كثيرة في مدحه منها ما انشدته لبعضهم:

عليك بمبسوط السرخسي أنه ... هو البحر والدر الفريد مسائله

ولا تعتمد إلا عليه فإنه ... يجاب باعطاء الرغائب سائله» شيخ اسماعيل نابلسي وايي، علامه طرسوسي وايي: په هغه څه عمل کول درست نه دي چې د سرخسي د مبسوط د محتوا سره په ټکر کې وي، يوازې همدې ته بايد پناه يوړلې شي، د فتوا او اعتماد يوازینی مرجع همدا ده. تيممي په خپل کتاب الطبقات کې د مبسوط په مدحه کې ډېر اشعار ذکر کړي دي چې يو ده شعرونه يې د چا په لاندې ډول ذکر کړي دي: بايد د سرخسي مبسوط ته مراجعه وکړي، هغه د علم بحر دی، او په هغه کې ذکر شوی مسئلې نادرې ملغلرې دي، له هغه پرته په بل کتاب اعتماد مه کوه، ځکه د هغه څخه غوښتونکي ته هغه څه ورکول کېږي چې هغه يې غواړي (رغبت په کې لري).

² - المبسوط، سرخسي، مخکینی مصدر، ج ١٦ ص ٨٤

او کله چې مشوره وکړي، نو بیا باید په دې حالت کې مشوره ومنې، ځکه دا مجتهد نه دی اود شورا او مشورې په پایلو ملزم نه بلل د مجتهدینو سره ځانگړی حکم دی، له همدې امله امام سرخسي رحمه الله هغه مشوره او شورا بې معنی گڼي چې پایلې یې ملزمې نه وي، په مبسوط کې وایي: «وَأَنَّ مِنْ اسْتِشَارِ أَوْلَى الرَّأْيِ الْكَامِلِ مِنَ الرِّجَالِ فَعَلِيهِ أَنْ يَطِيعَهُمْ إِذَا لَمْ يَتَهَمَّهُمْ فِيمَا أَسَارَوْا عَلَيْهِ؛ لَأَنَّ فَائِدَةَ الْمَشُورَةِ لَا تَظْهَرُ إِلَّا بِالطَّاعَةِ»^۱.

څوک چې د کامل نظر خاوندانو سره مشوره وکړي، نو هغه باندې بیا لازم دي چې د هغوی خبره ومنې، که د ورکړې مشورې په اړه یې متهم نه گڼل، (او د مشورې پایلې او پرېکړې منل لازم دي) ځکه چې د شورا د پایلو د منلو پرته په هغه کې کوم فایده نه ښکاري.

او له همدې امله امام محمد بن حسن شیباني په خپل اصل چې په مبسوط باندې شهرت لري دا ده حدیثونه یاد کړي دي، وایي: «مُحَمَّدٌ عَنْ أَبِي يَوْسُفَ عَنْ أَبِي بَكْرٍ ابْنِ عَبْدِ اللَّهِ بْنِ أَبِي مَلِيكَةَ عَنْ عَبْدِ اللَّهِ بْنِ عَبْدِ الرَّحْمَنِ رَفَعَ حَدِيثَهُ إِلَى النَّبِيِّ صَلَّى اللَّهُ عَلَيْهِ وَسَلَّمَ قَالَ: "مَنْ الْحَزْمُ أَنْ تَسْتَشِيرَ أَوْلَى الرَّأْيِ ثُمَّ تَطِيعَهُمْ". مُحَمَّدٌ عَنْ أَبِي يَوْسُفَ عَنْ عَلِيِّ بْنِ أَبِي مُحَمَّدٍ عَنْ عَبْدِ الرَّحْمَنِ بْنِ يَزِيدَ رَفَعَهُ إِلَى النَّبِيِّ صَلَّى اللَّهُ عَلَيْهِ وَسَلَّمَ قَالَ: سَأَلَ النَّبِيُّ صَلَّى اللَّهُ عَلَيْهِ وَسَلَّمَ رَجُلًا: مَا الْحَزْمُ يَا رَسُولَ اللَّهِ؟ قَالَ لَهُ: "أَنْ يَنْظُرَ الرَّجُلُ إِلَى ذِي رَأْيٍ يَسْتَشِيرُهُ ثُمَّ يَطِيعَهُ"»^۲.

په لومړي حدیث کې وایي: د عقلمندۍ له جملې څخه دا خبره ده چې د نظر د خاوندانو سره مشوره وکړي او بیا د هغوی خبره ومنې. او په دویم حدیث کې وایي: یو سړي د پیغمبر علیه السلام نه پوښتنه وکړه، ای د الله پیغمبره عقل څه ته وایي؟ پیغمبر علیه السلام ورته وویل: عقل دا دی چې انسان د نظر خاوند ولټوي ترڅو مشوره ورسره وکړي او بیا یې مشوره ومنې.

کله چې په دې حالت کې مشوره وشي، نو له دې امله چې په دې حالت کې خو د تقلید خبره مطرح نه ده چې تر ټولو زیات فقیه او زیات پرهیزگاره انسان وگوي او د هغه تقلید وکړي، له دې امله دلته لاندې دوه صورتونه متحقق کېږي:

لومړی صورت: چې ټول په یوه خبره متفق شي، په دې کې اشکال نشته، دا د ټولو له نظره ملزمه پرېکړه ده، که مشوره اخیستونکی مجتهد وي او که غیر مجتهد، مشوره ورکوونکي مجتهدین وي او که غیر مجتهدین، په دې ټولو حالتونو کې حاکم د شورا د پایلو په منلو ملزم دی.

دویم صورت: مشوره اخیستونکی هم غیر مجتهد وي او مشوره ورکوونکي هم غیر مجتهدین وي او ترمنځ یې په مسئلو کې اختلاف نظر رامنځته شي، دا حالت خو د تقلید حالت نه دی چې زموږ په فقهې مصادرو کې یاد شوی چې زیات فقیه او زیات متقي دې د تقلید لپاره انتخاب کړي، نو یوازې یو حالت پاتې کېږي چې هغه د هغه مجلس د اکثریت پرېکړه ده، ځکه په اکثریت باندې ترجیح ورکول په حنفي فقه کې یو بنسټیز اصل دی.

د شورا په مجلس کې په اکثریت پرېکړه یو اصل دی

یو شمېر هغه خلک چې د نصوصو څخه درست فهم نه لري په هغو عمومي نصوصو باندې استدلال کوي چې اکثریت ته اعتبار نشته، هغه نصوص چې په قرآن کې راغلي او اکثریت ته اعتبار نه ورکوي، په دې نصوصو کې چې کوم اکثریت له اعتبار څخه غورځول شوی دی دا هغه اکثریت دی چې د کفر په صورت کې د حق په مقابل کې ولاړ وي، یا هغه اکثریت مراد دی چې د رسول الله صلی الله علیه وسلم په مقابل کې ولاړ وي، اوس دلته د دې قضیې د څېړنې فرصت نشته، خو کله چې د اسلامي امت په دننه کې د اکثریت او اقلیت خبره راشي په طبیعي توګه دا د ترجیح یوه بنسټیزه وسیله ده، د احنافو څخه پرته د نورو درې وارو مذهبونو له نظره په اتفاق سره اکثریت د ترجیح معیار دی او د هغوی سره د احنافو څخه صاحبین هم په همدې نظر دي، په عامه توګه د امام ابو حنیفه رحمه الله له نظره هم اکثریت (خو د لږ تفصیل سره چې وروسته به راشي) د ترجیح معیار گڼل کېږي له همدې امله موږ اجماع حجت گڼو او له همدې امله د خبر واحد او خبر متواتر ترمنځ په فرق باندې قائل یو، له همدې امله زموږ په فقهې تراټ کې دا اکثریت د ترجیح د یوې بنسټیزې وجهې په توګه معرفي شوی دی.

د دې په اړه مشهور حنفي فقیه امام علاء الدین الکاساني وایي: «وَأَمَّا التَّرْجِيحُ بِالْكَثَرَةِ نَصًا وَاعْتِبَارًا، أَمَّا النَّصُّ فَقَوْلُ النَّبِيِّ صَلَّى اللَّهُ عَلَيْهِ وَسَلَّمَ «يَدُ اللَّهِ مَعَ الْجَمَاعَةِ»، وَقَوْلُهُ «مَنْ شَذَّ شَذَّ فِي النَّارِ»، وَقَوْلُهُ «كَدَّرَ الْجَمَاعَةُ خَيْرٌ مِنْ صَفْوِ الْفِرْقَةِ». وَأَمَّا الْاعْتِبَارُ فَهُوَ الِاسْتِدْلَالُ بِالْإِمَامَةِ الْكُبْرَى حَتَّى قَالَ عُمَرُ رَضِيَ اللَّهُ عَنْهُ فِي الشُّورَى: إِنْ اتَّفَقُوا عَلَى شَيْءٍ وَخَالَفَهُمْ وَاحِدٌ فَاقْتُلُوهُ»^۳.

په اکثریت باندې ترجیح ورکول (یا اکثریت د ترجیح معیار گڼل) په نص او قیاس دواړو باندې ثابت دي، نص خو د پیغمبر علیه السلام دا وینا ده چې فرمایي: (ید الله مع الجماعة) د الله تأیید او مرسته د جماعت سره ده او دا وینا چې فرمایي: (من شذَّ شذَّ في النار) څوک چې د جماعت څخه جدا شو هغه به په اور کې واچول شي او دا چې فرمایي: (كدَّر الجماعة خير من صفو الفرقة) په اتفاق کې لږ مشکل تېرول د افتراق د ښه حالت څخه بهتر دی. او قیاس باندې هم ثابت دی چې دا په خلافت او امامت کې باندې قیاس کړی شي، تر دې چې حضرت عمر رضي الله عنه د هغه شورا (چې د خلافت چاره یې د خپل شهادت څخه وروسته هغې ته سپارلې وه) وویل: که چېرته دوی په یو شي اتفاق وکړي او یو تن له دوی څخه د هغه مخالفت وکړي نو هغه ووژنی.

^۱ - المبسوط للسرخسي، مخکینی مصدر. ج ۱۶ ص ۱۷۴.

^۲ - الأصل، لمحمد بن الحسن، مخکینی مصدر. ج ۱۱ ص ۵۵۱.

^۳ - بدائع الصنائع في ترتيب الشرائع، ملك العلماء الكاساني، مخکینی مصدر. ج ۱ ص ۲۲۵.

د امام کاساني دا عبارت خو بالکل صریح او واضح دی او د امامت او خلافت او د هېواد د قیادت په اړه خو د هغه په نزد قضیه داسې ثابت ده چې هغه مقیس علیه گرځي او په نورو ځایونو کې باید په اکثریت باندې ترجیح په هغه قیاس کړی شي.

په کثرت باندې ترجیح ورکول او په غیر منصوبي مسئلو کې د اکثریت نظر د ترجیح معیار ګرځول یو داسې اصل دی چې امام سرخسي یې د فقهي یو اصل ګڼي او د یوې فقهي مسئلې په ضمن کې د حنفي مذهب دا قاعده یادوي، وایي: «فانه نص هنا على الترجيح بالکثرة، وهو أصل في الفقه فإن للأكثر حکم الکمال»^۱. الحاکم الشهید په الکافي کې دلته د کثرت پر بنسټ په ترجیح ورکولو تصریح کړی ده او دا (کثرت د ترجیح بنسټ ګڼل) په فقه کې یو اصل دی، ځکه اکثر د کامل په حکم کې وي.

خو په یو بل ځای کې یوې مهمې قاعدې ته اشاره کوي او هغه دا چې کثرت د ترجیح سبب هغه وخت ګرځېدلی شي چې په اصل کې دواړه دلیلونه په قوت کې په یوه کچه وي، د بېلګې په توګه که یو لور ته نص وي او بل لور ته د ډېرو خلکو نظر په دې حالت کې کثرت د ترجیح بنسټ نه شي ګرځېدلی، خو که یو لور ته د څو تنو غیر مجتهدو علماوو نظر وي او بل لور ته د ډېرو غیر مجتهدو علماوو نظر وي په دې حالت کې کثرت د ترجیح بنسټ ګرځي، امام سرخسي وایي: «وَالْمَصِيرُ إِلَى التَّرْجِيحِ بِالْكَثَرَةِ عِنْدَ الْمُسَاوَاةِ فِي الْقُوَّةِ»^۲. کثرت هغه وخت د ترجیح بنسټ ګرځي کله چې دلائل په قوت کې سره مساوي وي.

له دې څخه څرګندېږي چې هغه خبره چې په یو شمېر شروحو کې یې احنافو ته نسبت کېږي چې کثرت د احنافو له نظره د ترجیح وجه نه ده، هغه سمه نه ده، ځکه په حنفي مذهب کې د کثرت په اړه دوه نظره نقل کېږي، یو نظر امام ابو حنیفه رحمه الله ته نسبت کېږي چې هغه کثرت ته اعتبار نه ورکوي او بل مذهب صاحبینو ته نسبت کېږي چې هغوی کثرت ته اعتبار ورکوي.

د دې قضیې اصل د خنثی مشکل په قضیه کې د احنافو د امامانو په اختلاف کې دی، امام ابو یوسف به ویل چې بولي به کتل کېږي چې اکثره یې له هر مخرج څخه راوتلی خنثی ته به هماغه حکم ورکول کېږي، که د فرج څخه په کثرت سره راوتلی نو ښځه به وي او که د ذکر څخه زیاتې راوتلې، نو سړی به شمېرل کېږي، امام ابو حنیفه رحمه الله په کثرت باندې ترجیح قبیحه وګڼله او ورته یې وویل چې ابو یوسف! قاضي به کښېني او د هغه بولي به په لوخي باندې پیمانه کوي؟ له همدې امله امام ابو حنیفه په دې قضیه کې توقف کاوه^۳.

خو ورسره ګورو چې د امام سرخسي او د علاء الدي کاساني په څېر متقن حنفي علماء کثرت د ترجیح لامل ګڼي او کله چې علامه بدر الدین عیني په کثرت باندې ترجیح ورکوي او څوک پرې اعتراض کوي، چې ستاسې ظاهر مذهب خو دا دی چې په کثرت باندې ترجیح درسته نه ده، نو هغه په ځواب کې وایي چې د حنفي مذهب مشایخ په روایت کې په کثرت رواتو باندې د ترجیح قایل دي، د هغه عبارت داسې دی، وایي:

«الثاني: أن أحاديثنا أكثر فکانت أولى، قال محمد في " السير الكبير ": أخذنا بما أجمع عليه أهل العراق دون ما انفرد به أهل المدينة، فرجح بالکثرة. فإن قلت: هذا خلاف ظاهر مذهبکم، فإن الترجيح بالکثرة لا يعتبر عندکم. قلت: قد ذکر بعض مشايخنا الترجيح بکثرة الرواة؛ إذ الظن بصدق خبر الاثنين أقوى منه بخبر الواحد»^۴.

یعنې امام محمد بن حسن شیباني په کثرت باندې ترجیح ورکړې ده، که څوک دا اعتراض وکړي چې دا خو ستاسې د ظاهر مذهب (د امام ابو حنیفه رحمه الله د قول) سره خلاف خبره ده، ځکه په کثرت باندې ترجیح ستاسې په نزد باندې اعتبار نه لري، نو زه (عیني) به ووايم چې زموږ د مذهب یو څه مشایخو په کثرت رواتو باندې د ترجیح یادونه کړې ده، ځکه کوم خبر چې دوه تنه نقل کړي د هغه په صدق باندې د هغه خبر د صدق په نسبت ګومان غالب وي چې یو تن یې نقل کړي. هدف یې دا دی چې دا خبره په عمومي ډول درسته نه ده چې زموږ په مذهب کې په کثرت باندې ترجیح ورکول صحیح نه دي.

له دې امله دا باید زغرده ووايو چې د امام ابو حنیفه رحمه الله څخه چې د کثرت د عدم اعتبار کوم نظر په عمومي توګه نقل کېږي دا درست فهم نه دی، بلکې امام ابو حنیفه رحمه الله کثرت یوازې په هغه ځای کې د ترجیح دلیل نه ګڼي چې په خپله په حجت کې کثرت واقع شي، شیخ برهان الدین مرغیناني د هدایې مصنف وایي: «لأنه لا معتبر بالکثرة في نفس الحجة»^۵. پخپله په حجت کې کثرت ته اعتبار نشته، په دې معنی چې کوم څه چې پخپله مستقل حجت وي، لکه یو حدیث چې د صحت په شرطونو برابر وي او بل لور ته دوه حدیثونه وي، یوازې یو لور ته د حدیثونو کثرت د ترجیح سبب

^۱ - المبسوط للسرخسي، مخکینی مصدر. ج ۲ ص ۱۱۵.

^۲ - المبسوط، سرخسي، مخکینی مصدر. ج ۲۶ ص ۸۳.

^۳ - امام سرخسي رحمه الله دا قضیه په «المبسوط» (۱۰۴/۳۰) کې ذکر کړې وایي: «وأما إذا خرج منهما جميعا فقد أخذنا اسم المبال في وقت واحد على صفة واحدة؛ لأن هذا الاسم لا يختلف بکثرة ما يخرج منه البول وقلته ثم إن أبأ حنیفة رحمه الله استقبح الترجيح بالکثرة على ما یحکي عنه أن أبأ یوسف رحمه الله لما قال بین یدیه یورث من أكثرهما بولا قال یا أبأ یوسف وهل رأیت قاضیا یکیل البول بالأواني؟، فقد استبعد ذلك لما فيه من القبح وتوقف في الجواب؛ لأنه لا طریق للتمييز بالرجوع إلى المعقول ولم يجد فيه نصا فتوقف وقال: لا أدري»

^۴ - البناية شرح الهداية (۲۷۰/۳). البناية شرح الهداية، تأليف: محمود بن أحمد بن موسى بن أحمد بن الحسين المعروف بـ «بدر الدين العيني» الحنفی (ت ۸۵۵ هـ)، تحقيق: أيمن صالح شعبان، چاپوونکې اداره: دار الکتب العلمیة - بیروت، لبنان، لومړی چاپ، کال ۱۴۲۰ هـ - ۲۰۰۰ م. ج ۳ ص ۲۷۰.

^۵ - العناية شرح الهداية (۲۸۷/۸). العناية شرح الهداية، تأليف: محمد بن محمد بن محمود، أكمل الدين أبو عبد الله ابن الشيخ شمس الدين ابن الشيخ جمال الدين الرومي البابرتي (المتوفى: ۷۸۶ هـ)، چاپوونکې اداره: دار الفكر، بیروت، لبنان. ج ۸ ص ۲۸۷ و ج ۱۰ ص ۵۱۶.

نه کېږي، همدا راز يو څه چې په شريعت کې په دوو گواهانو ثابتېږي، هلته که څلور گواهان موجود شي، نو دا کثرت د ترجيح دليل نه شمېرل کېږي، دا تفسير په مطلق ډول دا نه نفي کوي چې کثرت دې د امام ابو حنيفه په نزد د ترجيح سبب نه وي، له همدې امله د حنفي فقهې په کتابونو کې په نورو ډېرو حالتونو کې کثرت د ترجيح دليل شمېرل شوی دی.¹

دا فرق زموږ د اصول فقهي په کتابونو کې په ډېر ښه او څرگند شکل باندې توضيح شوی دی، صدر الشريعه په خپل مشهور کتاب التوضيح لمتن التنقيح (چې متن او شرحه دواړه د ده خپل دي) کې د هغه دقيق فرق ډېر ښه انځور کړی دی چې په يو شمېر ځايونو کې احناف کثرت د ترجيح سبب گڼي او په يو شمېر نورو ځايونو کې په کثرت باندې ترجيح نه بنا کوي، په دې اړه وايي: «واعلم أنا نرجح بالكثرة في بعض المواضع كالترجيح بكثرة الأصول وكترجيح الصحة على الفساد بالكثرة في صوم غير مبيت، ولا نرجح بالكثرة في بعض المواضع كما لم نرجح بكثرة الأدلة ولنا في ذلك فرق دقيق. وهو أن الكثرة معتبرة في كل موضع يحصل بها هيئة اجتماعية ويكون الحكم منوطا بالمجموع من حيث هو المجموع وأنها غير معتبرة في كل موضع لا يحصل بالكثرة هيئة اجتماعية ويكون الحكم منوطا بكل واحد منها لا بالمجموع واعتبر هذا بالشاهد فإن كل أمر منوط بالكثرة كحمل الأثقال والحروب ونحوهما فإن الأكثر فيه راجح على الأقل وكل أمر منوط بكل واحد واحد كالمصارعة مثلا فإن الكثير لا يغلب القليل فيها بل رب واحد قوي يغلب الآلاف من الضعاف فكثرة الأصول من قبيل الأول؛ لأنها دليل قوة تأثير الوصف فهي راجعة إلى القوة فتعتبر وكثرة الأدلة من قبيل الثاني؛ لأن كل واحد دليل هو مؤثر بنفسه بلا مدخل لوجود الآخر أصلا فإن الحكم منوط بكل واحد لا بالمجموع من حيث هو المجموع»².

دا دې څرگنده وي چې موږ په يو شمېر مسئلو کې د کثرت پر بنسټ ترجيح ورکوو، لکه هغه قياس ته ترجيح چې د هغې لپاره اصول (مقيس عليه نصوص) زيات وي (په هغه قياس باندې چې اصول يې کم وي) (په دې کې د اصولو کثرت د ترجيح سبب گرځول شوی خو په دې شرط چې علت يې يو وي، که همدا و صف څو نصوصو کې علت گرځول شوی وي، نو دا کثرت د هغه د (علتيت) علت کېدو د تقويت لامل گرځي د هغه وصف په مقابل کې چې علت کېدل يې په يو نص باندې ثابت وي) همدا راز په هغه روژه کې چې له شپې يې روژه نيونکي نيت نه وي کړی او سهار يې نيت وکړي موږ د دې روژې صحت ته پر فساد باندې (د متباقي ورځې د اکثريت له امله) ترجيح ورکوو او په يو شمېر نورو مسئلو کې د کثرت پر بنسټ ترجيح نه ورکوو، لکه د دلايلو کثرت زموږ له نظره د ترجيح سبب نه دی (که يو لور ته يو حديث وي او بل لور ته ډېر احاديث وي، نو په دې حالت کېد احاديثو کثرت د احنافو له نظره د ترجيح لامل نه گرځي بلکې د حديث قوت لامل گرځي)، وايي چې په دې قضيه کې د دې دواړو (چې په کوم ځای کې کثرت د ترجيح بنسټ گرځوو او په کوم ځای کې يې نه گرځوو) په منځ کې موږ ډېر دقيق فرق کوو او هغه دا چې کثرت په هغه ځای کې معتبر گڼو چېرته چې د هغې د مجموعې څخه يو ټوليز حالت رامنځته شي او حکم هغه ټولې مجموعې باندې د مجموعې په توگه بنا وي او کثرت په هغه ځای کې اعتبار نه لري چېرته چې د کثرت په پايله کې په هغه څېر ټوليز حالت نه رامنځته کېږي، بلکې حکم په هر يو باندې په ځانته ډول بنا وي، په ټوليز توگه په ټولو نه وي بنا، په دې باندې د يو حسي مثال په ذريعه ځان پوهه کړئ، نو د هر کار سرته رسول چې په کثرت باندې (د ټوليز حالت په توگه) موقوف وي نو په هغه کې زيات په کمو راجح دي لکه د وزن پورته کول او د جنگ مخته وړل (چې په دې کې ډېر خلک په ټوليز توگه دا کارونه سرته رسوي) او هر هغه کار چې سرته رسول يې په ځانته ځان هر هر فرد پورې تړاو ولري، په دې کې بيا کثرت ته اعتبار نشته لکه کشتي (غېره نيول، چې دا په انفرادي توگه سرته رسېږي، که يو غېره نيونکی په يو وخت په پرله پسې او په نوبت نوبت د لسو تنو سره هم غېره ونيسي نو دا يو تن په دې لسو تنو غالبېدلی شي، ځکه هغه لس تنه په ټوليز هيئت غېره نه نيسي بلکې هر يو يې په مستقل ډول په ځانته ځان دا کار کوي نو دلته کثرت ته اعتبار نشته) په دې کې کېدلی شي چې يو قوي تن په ډېرو غالب شي (خو که ډېر خلک په ټوليز هيئت د يو سره غېره ونيسي بيا دا لومړی حالت گرځي دلته بيا کثرت د ترجيح لامل گرځي).

نو په دې مخکې مسئلو کې د اصولو کثرت (په قياس کې) د لومړي حالت مثال دی، ځکه د اصولو کثرت د وصف (کوم چې علت گرځول کېږي) د تاثير په قوت باندې دلالت کوي، نو دا کثرت د قوت سبب گرځي، نو معتبر به وي (يعني په هر حالت کې چې کثرت د قوت سبب وگرځي هلته معتبر گڼل کېږي) او د دلائلو کثرت د دويم حالت مثال دی، ځکه هر دليل پخپله مؤثر دی (او په ځانته ځان په مستقلة توگه د مدعا د اثبات کار کوي) او د بل دليل موجوديت د ده په تاثير کې هيڅ رول نه لري، ځکه حکم په هر دليل باندې په ځانته ځان ولاړ دی، هغه دلائل د ټوليز هيئت په توگه د حکم بنسټ نه دی.

د دې معنی دا ده چې په کوم ځای کې د کثرت څخه داسې ټيم جوړېږي چې هغه ټول ټيم هغه کار سرته رسوي نو په دې حالت کې کثرت د احنافو د ټولو امامانو په نزد معتبر دی او په کوم ځای کې چې له دې څخه ټيم نه جوړېږي او هر تن ځانته ځانته هغه مسؤليت سرته رسوي او يو بل ته د هغه کار په سرته رسولو کې مرسته نه شي رسولی نو په دې حالت کې بيا کثرت معتبر نه دی، موږ چې په شورا کې د کوم کثرت خبره کوو هغه د احنافو په نزد

¹ - همدا خبره ابن نجيم په «البحر الرائق شرح كنز الدقائق ومنحة الخالق وتكملة الطوري» (8/ 539) کې کوي، وايي: «وَلَا نَفْسُ الْخُرُوجِ ذَلِيلٌ بِنَفْسِهِ فَالْكَثَرَةُ لَا يَقَعُ بِهَا التَّرْجِيحُ عِنْدَ الْمُعَاظَةِ كَالشَّاهِدَيْنِ، وَالْأَرْبَعَةِ».

² - شرح التلويح على التوضيح لمتن التنقيح في أصول الفقه، تأليف: سعد الدين مسعود بن عمر الفتازاني الشافعي (المتوفى: 793هـ) (التوضيح او متن التنقيح د صدر الشريعه دي)، تحقيق: زكريا عميرات، چاپونکې اداره: دار الكتب العلمية بيروت - لبنان، لومړی چاپ، کال 1416 هـ - 1996 م. ج ۲ ص ۲۴۴. دا عبارت د توضيح دی، او د هغه شرحه تلويح هم ورسره چاپ ده.

باندې معتبر کثرت دی، ځکه په دې کې د یو تن نظر لږ لږ د لیل نه دی، ځکه دوی مجتهدین نه دي چې د هر یو اجتهاد دې د مسئلې د اثبات لپاره دلیل وي، بلکې له دوی څخه د زیاتو نظر چې په یو خبر شي نو یو بل تقویه کوي او د یو شي د اثبات لپاره سبب ګرځي.

د دې خبرې لنډیز سعد الدین التفتازاني داسې را ویستلی دی، وایي: «وحاصل الکلام في هذا المقام أن الکثرة إن تأدت إلى حصول هیئة اجتماعية هي وصف واحد قوي الأثر كانت صالحة للترجيح؛ لأن المرجح هو القوة لا الکثرة غايته أن القوة حصلت بالکثرة وإلا فلا، فکثرة أجزاء العلة توجب القوة كما في حمل الأثقال بخلاف کثرة جزئياته كما في المصارعة إذ المقاوم واحد... قوله: "وعلى هذا" يعني كما أن کل ما يصلح دليلا مستقلا على الأحكام لا يصلح مرجحا لأحد الدليلين كذلك کل ما يصلح علة لا يصلح مرجحا؛ لأنه لاستقلاله لا ينضم إلى الآخر، يتحد به ليفيد القوة»^۱.

د خبرې لنډیز دا شو چې که کثرت داسې یو ټولیز حالت رامنځته کړي چې له هغه څخه یو داسې صفت جوړ شي چې قوي اغېز ولري، نو په دې حالت کې کثرت د ترجیح لپاره بنسټ ګرځي او دا ځکه چې د احنافو له نظره د ترجیح اصلي لامل په حقیقت کې قوت دی (چې دا د احنافو مشهور مذهب دی)^۲ خو دا قوت د کثرت څخه په لاس راغلی دی، خو که کثرت داسې نه وي بیا د ترجیح سبب نه ګرځي، نو د علت د اجزاو کثرت (چې همدا یو علت په څو اجزاو (نصوصو) باندې ثابت شي) د قوت موجب ګرځي، لکه د اثنالو په اوجتولو کې د ډېرو کسانو راجمع کېدل (کله چې ډېر کسان د یو بار د اوجتولو لپاره سره را یو ځای شي نو یو د بل د تقویت سبب ګرځي، همدا راز کله چې د هماغه یو وصف د علتیت د اثبات لپاره ډېر نصوص راجمع شي نو یو د بل د تقویت لامل ګرځي)، د جزئیاتو د کثرت بر خلاف (یعنې د علتونو کثرت د تقویت لامل نه ګرځي) لکه د کشتۍ په حالت کې چې کشتي نیونکي یو انسان دی. (یعنې هر علت پخپله په مستقلة توګه په مقیاس کې حکم ثابتوي، که علتونه زیات شي یو بل نه شي تقویه کولی، لکه په کشتۍ کې چې یو غېره نیونکي د ډېر سره په نوبت نوبت غېره نیسي، دا ډېر غېره نیونکي یو بل نه تقویه کوي، ځکه هر یو په ځانته ځان او په مستقل ډول د هغه یو غېره نیونکي سره غېره نیسي او یو ټولیز حالت نه ایجادوي، چې یو د بل د تقویې لامل وګرځي) ... نو پر دې بنسټ هر هغه شی چې د احکامو د اثبات لپاره د مستقل دلیل د جوړېدو صلاحیت لري هغه د بل دلیل د ترجیح لامل نه ګرځي (د دلائلو کثرت د ترجیح لامل نه شي ګرځېدلی، ځکه هر دلیل خپل کار چې د حکم اثبات دی په ځانته ځان او په مستقل ډول کوي، یو د بل سره په دې کې مرسته نه شي کولی چې یو د بل د تقویت لامل وګرځي) همدا راز هر وصف چې په مستقل ډول د علتیت اهلیت ولري یو د بل لپاره د ترجیح لامل نه شي ګرځېدلی، ځکه دا هر یو مستقل دلیل دی، بل سره نه شي یو ځای کېدلی تر څو هغه سره یوځای شي او د هغه د تقویت لامل شي.

د امام ابو حنیفه رحمه الله د مذهب د دې تشریح پر بنسټ معنی دا شوه چې:

که د شورا مجلس په داسې خلکو مشتمل وي چې هر یو غړی یې مجتهد وي او د هر یو په اجتهادي نظر مسئله په مستقل ډول ثابتېدلی شي، نو د دوی حالت به د مستقلو دلیلونو په څېر وي چې یو د بل د تقویې لامل نه ګرځي، نو په دې کې به د امام صاحب له نظره کثرت د ترجیح بنسټ نه ګرځي. خو که دا مجلس په غیر مجتهدینو باندې مشتمل وي چې د هر یو شخص نظر په ځانته ځان د څه د ثابتولو جوګه نه دی، بلکې د یو ټولیز هیئت د غوره کولو په حالت کې یو بل تقویه کوي او په نظر یې پرېکړه بنا کېږي نو په دې حالت کې به کثرت د امام ابو حنیفه رحمه الله د اصل سره سم د ترجیح سبب ګرځي، دا خو د امام ابو حنیفه رحمه الله له نظره او د صاحبینو له نظره خو کثرت مطلقا د ترجیح لامل ګرځي، نو په دې ډول مجلس کې به هم د کثرت پر بنسټ پرېکړې درستی وي. دا خبره په صراحت سره د ابن مازة البخاري په عبارت کې راغلی.

کله چې د مجتهدینو صحابه کرامو ترمنځ اختلاف په یوې مسئلې کې اختلاف رامنځته شو، نو له دې امله چې دوی مجتهدین ؤ نو په دې حالت کې د اکثر و قول ته د کمو په قول باندې د امام ابو حنیفه په نزد ترجیح نه ورکول کېږي، خو د صاحبینو په نزد به د کثرت پر بنسټ ترجیح ورکول کېږي، ابن مازة وایي: «ولا يفضل قول الجماعة على قول الواحد، قال الفقيه أبو جعفر رحمه الله: وهذا على أصل أبي حنيفة رحمه الله، أما على أصل محمد: يفضل قول الجماعة على قول الواحد، وقد ذكر محمد رحمه الله في «السير الكبير» في مسألة: قال أهل العراق وأهل الحجاز كذا، وقال أهل الشام: كذا، فأخذنا بقول أهل العراق والحجاز لكثرتهم ولانتفاء التهمة عن قولهم»^۳.

ابن مازة د صحابه کرامو د اقوالو د مراتبو په اړه خبره کوي او وایي چې د هغوی ترمنځ په کومه مسئله کې اختلاف وي نو په دې حالت کې به د کثرت پر بنسټ د یو جماعت قول ته له هغوی څخه د یو تن په قول باندې ترجیح نه ورکول کېږي^۴، فقیه ابو جعفر وایي چې دا د امام ابو حنیفه د اصل پر بنسټ برابره خبره ده او د امام محمد بن الحسن الشیباني د اصل سره سم د اکثریت نظر ته اقلیت پر نظر ترجیح ورکول درست دي، امام محمد په خپل کتاب

^۱ - شرح التلويح على التوضيح لمتن التنقيح ج ۲ ص ۲۴۳. دا په التلويح کې د تفتازاني عبارت دی.

^۲ - ځکه احناف وایي لا ترجیح بکثرة الأدلة بل بقوتها.

^۳ - المحيط البرهاني في الفقه النعماني، مخکینی مصدر. ج ۸ ص ۸.

^۴ - له همدې امله کله چې د مجتهدینو ترمنځ اختلاف واقع شي نو د احنافو په کتابونو کې د امام ابو حنیفه رحمه الله د مذهب سره سم ویل کېږي چې اقوی دې غوره کړی شي، کوم فقیه او مجتهد چې د هغه له نظره ډېر فقیه او ډېر متقي وي د هغه تقلید دي وکړي، په دې حالت کې په کثرت باندې فیصله نه کېږي، خو د غیر مجتهدینو په حالت کې دا اصل نه دی، او وجه یې هماغه ده چې التوضيح لمتن التنقيح کې ورته صدر الشریعة په تفصیل سره اشاره درلوده.

«السير الكبير» کې د يوې مسئلې په ترڅ کې وايي: د عراق او حجاز علماوو داسې ويلي او د شام علماوو داسې ويلي او موږ د عراق او حجاز د علماوو په قول عمل کوو، ځکه هغوی په اکثريت کې دي او د هغوی په مذهب کې کوم شک او تهمت هم نشته.

دويم حالت هغه حالت دی چې د شورا په مجلس کې مجتهدین نه وي، د غير مجتهدينو نظر په مستقل ډول د مسئلې د اثبات وسيله نه گرځي، نو له دې امله په دې حالت کې د يو نظر د بل د نظر د تقويت لامل او سبب گرځي، نو په دې بنسټ به په داسې يو مجلس کې چې غير مجتهدین يې غږي وي، اکثريت د ترجيح بنسټ گرځي، په دې کې د احنافو د امامانو ترمنځ هيڅ اختلاف نشته، لکه صدر الشریعة چې په تفصيل سره خبره توضیح کړه، نو په اوسنيو ظروفو کې که په افغانستان يا کوم بل مسلمان هېواد کې د شورا لپاره کوم مجلس تشکيلېږي نو په داسې مجالسو کې به په اکثريت پرېکړه کول به بشپړ ډول د احنافو د مذهب سره برابر وي، هم د امام ابو حنيفه د مذهب سره او هم د صاحبينو د مذهب سره.

نه يوازې دا چې اکثريت د ترجيح بنسټ گرځول درست کار دی بلکې که چېرته په ياد اکثريت باندې ترجيح، د ترجيح د کومې بلې وجهې سره په تعارض کې واقع شي نو د اکثريت پر بنسټ ترجيح ته به د ترجيح په هرې بلې وجهې لومړيتوب ورکول کېږي، په دې اړه ټولو اصوليون تصريح کړی، موږ دلته يوازې د صدر الشریعة دا عبارت لولو هغه په توضیح لمتن التنقيح کې وايي: «مسألة إذا تعارض وجوه الترجيح فما كان بالذات أولى مما كان بالحال أي الترجيح بالوصف الذاتي أولى من الترجيح بالوصف العارض كما إذا تعارض جهتا الفساد والصحة في صوم رمضان لم يبيته هو يرجح الفساد بكونه عبادة ونحن نرجح الصحة بكونه النية في أكثر اليوم فالترجيح بالكثرة ترجيح بالذات وذلك بالعارض»¹.

په اکثريت باندې ترجيح د احنافو په نزد باندې ډېره قوي ترجيح ده، تر دې چې کله د ترجيح وجوهات په خپلو کې سره متعارضې شي او يوه وجه په کې د اکثريت پر بنسټ ترجيح وي نو دې ته به په نورو وجوھاتو ترجيح ورکول کېږي او دا ځکه چې دا وجه د ذاتي وصف پر بنسټ ترجيح ده او په مقابل کې به يې په عارضي اوصافو باندې ترجيح وي او کومه ترجيح چې په ذاتي وصف باندې ولاړه وي هغه په عارضي وصف باندې ولاړې ترجيح باندې فوقيت لري. په دې اړه صدر الشریعة وايي: مسئله کله چې د ترجيح وجوهات په خپلو کې سره په تعارض کې واقع شي، نو کومه وجه ترجيح چې په ذاتياتو باندې ولاړه وي هغه به د ترجيح د هغې وجهې په مقابل کې فوقيت او ترجيح لري چې په حال (عارضي وصف) باندې بنا وي، يعنې د ذاتي وصف پر بنسټ ترجيح ورکول د عارضي صفت پر بنسټ په ترجيح ورکولو فوقيت لري، لکه کله چې د هغه روژې چې د شپې څخه بې نيت نه ويشوی د فساد او صحت د ترجيح اسباب سره متعارض واقع شول، امام شافعي رحمه الله وايي چې روژه يې فاسده ده او دې ته ترجيح ورکوي او د ترجيح وجه دا بيانوي چې دا عبادت دی او عبادت له نيت څخه پرته نه متحقق کېږي او موږ (احناف) وايو چې د دې روژې صحت راجح دی، ځکه نيت د ورځې په اکثره برخه کې شتون لري، (نو احناف د کثرت پر بنسټ ترجيح ورکوي) نو په کثرت باندې ترجيح د ذاتي صفت پر بنسټ ده او د امام شافعي رحمه الله ترجيح د عارضي وصف پر بنسټ ده، نو په ذاتي وصف باندې ترجيح به په عارضي وصف باندې په ترجيح فوقيت لري او د احنافو ترجيح چې په کثرت باندې ولاړه ده راجح وي.

په دې توگه دې پايلې ته رسېږو چې په د شورا په مجالسو کې په ځانگړې توگه په اوسنۍ زمانه کې بايد پرېکړې د اکثريت پر بنسټ سرته ورسېږي او په اکثريت باندې شوې پرېکړې بايد ټولو ته ملزمې وي، د شورا په اوسني حالت کې د احنافو د ټولو امامانو له نظره اکثريت د ترجيح يوه معتبره وجه ده، بلکې دا د نورو وجوھو په نسبت قوي وجه ده او کله چې نور وجوه د دې سره په تعارض کې واقع شي نو د اکثريت وجهې ته به په نورو ترجيح او فوقيت تر لاسه وي.

د څېړنې پايلې

د دې لنډې ليکنې په پای کې که نه غواړم چې د لنډيز په نوم بيا د دې ليکنې مضامين تکرار کړم تر څو د لوستونکي لپاره د سترېا لامل و نه گرځي، دلته يوازې هغه پايلې راوړل غواړم چې د دې څېړنې په پايله کې ورته رسېدلی يم:

لومړی: شورا د اسلام يو عام ارزښت دی چې په ټول ژوند کې يې د تطبيق غوښتنه کوي، هغه که شخصي مسئلې وي او که ټولنيزې او سياسي مسئلې. دويم: د شخصي مسئلو په اړه عام فقهاء وايي چې مشوره په کې مستحب کار دی او دا ډول مشوره ځکه په شريعت کې مستحب کړی شوې ده چې خلک په حرج اوستونزو کې اخته نشي، ځکه که دا ډول مشوره واجب شوی وی خلک به به ډېر مشکل کې وی، دويم لامل يې دا کېدلی شي چې د دې ډول مسئلو سره د خلکو شخصي گټې تړلي وي، نو خلک يې حتماً سرته رسوي، له دې امله ډېر تاکيد پرې نه دی شوی.

درېم: په ټولنيزو مسئلو کې د عام ولايت درلودونکو لپاره مشوره واجب گرځول شوې ده، ځکه د دې سره داسې مقاصد تړلي دي چې شريعت ته مطلوب دي، د شورايت څخه پرته د هغو ټولنو جوړول او مخ ته تگ ډېر گران دي چې اسلام ته مطلوب دي او اسلام يې غواړي. څلورم: په اوسنۍ زمانه کې هغه ټولې مسئلې چې انساني نظر او فکر ته پرېښودل شوي دي او شريعت کې په کې څرگند حکم نه دی مشخص کړی، د شورا ډگرونه شمېرل کېږي، په دې کې دا لاندې ډگرونه د يادولو وړ دي:

1. د قطعي احکامو په واقع کې تطبيق چې د علماوو په اصطلاح کې ورته د شريعت د احکامو تنزيل ويل کېږي.

¹ - التلويح شرح التوضيح لمتن التنقيح ج ۲ ص ۳۹۶. دا عبارت د تنقيح دی. همدا خبره امام بزدوي، او د هغه شارح عبد العزيز البخاري هم په تفصيل سره مطرح کړی ده، وگورئ: کشف الأسرار عن أصول فخر الإسلام البزدوي، عبد العزيز البخاري، مخکينۍ مصدر. ج ۴ ص ۱۳۹ - ۱۴۰.

2. د ظني الدلالة نصوصو د معنی تعین.

3. د متعارضو نصوصو سره د تعامل ډگر.

4. فقهي نواز او د اوسنی زمانې مسئلې.

5. هغه مسئلې چې په حنفي مذهب کې بحث شوي دي، خو مفتی به قول په کې نه دي مشخص شوي.

6. هغه مسئلې چې په حنفي مذهب کې بحث شوي دي او مفتی به قول هم په کې مشخص شوي دي، خو په مفتی به قول کې اختلاف شتون لري.

7. هغه مسئلې چې مفتی به قول په کې مشخص شوي دي، خو د اختیار سبب یې عرف، عادت، ضرورت، مصلحت، مفسده او داسې نور بدلونکي وجوهات دي چې په پایله کې یې مفتی به قول هم بدلېږي.

8. هغه سیاسي او ټولنیز مسائل چې غالباً د منضبطو مصلحتونو او مفسدو تابع وي.

9. هغه اداري ترتیبات، د حکومت ولې مسئلې او د قوانینو جوړونه او تعدیل چې د افرادو ژوند اغیزمن کوي.

پنځم: د هغه عمومي قضیو او مسئلو په اړه چې د ټولو خلکو په ژوند اغېز لري باید د ټولو خلکو سره مشوره وشي، لکه د هېواد قیادت ټاکل، په ځانګړي توګه په اوسنی زمانه کې چې په داسې مشورو کې د ټولو خلکو ګډون ممکن دی.

شپږم: په هغو کارونو کې چې د ټول ملت د سرنوشت سره تړاو ولري، خو ډېر راپېښېږي او د ډېرو راپېښېدو له امله په کې د ټولو سره مشوره ممکنه نه وي، نو د داسې مسئلو د بحث او فیصلو لپاره داسې مجالس جوړول په کاردی چې په پوهانو، متخصصینو، د خلکو او ولس په مشرانو او نماینده گانو مشتمل وي او غړي یې ځانګړي خصوصیتونه ولري چې معرفت او علم، عملي تجربه او په اسلامي ارزښتونو التزامیې مهمې ځانګړتیاوې دي. اووم: د شورايت د تطبيق لپاره فقهاء په دې لاندې امورو ټینګار کوي:

1. د شورا لپاره یو مستقل او ځانګړی مجلس باید شتون ولري، چې دا ډول مجلس حضرت عمر رضي الله عنه درلوده.

2. په دې مجلس کې د خلکو عرفاء او نمایندگان شتون ولري، چې دا کار د پیغمبر علیه السلام په وخت کې هم تطبیق شوی دی.

3. د شورا په مجلس کې د یو مزاج او یو تخصص خلک نه وي را ټول کړي شوي، ځکه په دې حالت کې شورا بې معنی ګرځي.

4. مشوره او شورا باید په انفرادي شکل سرته ونه رسېږي، ځکه په انفرادي توګه مشوره اخیستل د شورا مقاصد له منځه وړي، بلکې دا باید د مجلس په داخل کې سرته ورسېږي.

اتم: په دې کیفیت باندې د شورا په تطبیق او ممارست ځکه ټینګار شوی چې د شورا لاندې شرعي مقاصد ترې ترلاسه شي:

1. سمې پرېکړې ته د رسېدلو لار شي او د فردي او مزاجي پرېکړو د نقصانونو څخه ټولنه وژغوري.

2. د شورايت د تطبيق په پایله کې په ټولنه کې یووالی او همغږي رامنځته شي.

3. په ټولنه کې د حاکم نظام دیکتاتوري، استبداد او ظلم له منځه یوسي او ټولنه د سلیقوي تعامل څخه وژغوري.

4. ټولنه په ازاد مزاجۍ باندې وروزي چې د شرعي ادبونو د رعایت سره خپله هره خبره په داسې توګه مطرح کړي شي چې د معقولیت په صورت یې حاکم نظام په منلو مجبور کړي.

5. په ټولنه او د ادارې او هېواد په کچه بد ګومانیو ته د پای ټکی کېږدي.

6. د هغو پرېکړو مسؤولیت توزیع کړي چې پایلې یې ښې نه وي.

نهم: د دې ډول شورا پرېکړې که په اجماعي توګه ونيول شي، نو پر ټولو یې منل او عملي کول لازم دي دا اجماعي خبره ده په دې کې د هیچا اختلاف هم نشته.

لسم: که د شورا د غړو او یا د حاکم او شورا د غړو ترمنځ اختلاف رامنځته شو او حاکم مجتهد و، نو هغه دې په خپل نظر عمل وکړي او د شورا پر پرېکړو ملزم نه دی، خو کومه خبره چې امام محمد د امام ابو حنیفه رحمهما الله څخه نقل کړې ده، هغه دا ده چې که مجتهد خپل نظر په دې حالت کې پرېښوده او د مقابل نظر یې عملي کړ دا کار یې درست دی.

یوولسم: کله چې حاکم او د شورا غړي ټول غیر مجتهدین وي، نو په دې حالت کې د شورا پرېکړې عملي کول لازم دي، موږ چې په کوم حالت کې ژوند کوو، هغه همدا حالت دی، اوس باید د شورا پرېکړې ملزمې واوسېږي.

دوولسم: د دې الزامي پرېکړو د لاسته راوړلو لپاره حاکم ته اختیار نشته چې د هر لوري پرېکړه یې غوره کړه، ځکه دا د تقلید حالت دی او مشوره ورکوونکي مجتهدین نه دي چې دا غیر مجتهد حاکم یې تقلید وکړي او نه حاکم مجتهد دی چې د مطلق اختیار حق ورکړل شي، ځکه دا حکم بالتشهي دي چې دا کار حرام دی، نو باید چې د ترجیح د لاملونو څخه په یو لامل عمل وکړي.

دیارلسم: په دې حالت کې د تر ټولو زیات عالم، تر ټولو زیاتفقیه او تر ټولو زیات پرهېزګار په څېر د ترجیح وجوهات نه عملي کېږي، ځکه د دې وجوهاتو څخه په هغه حالت کې استفاده کېږي چې غیر مجتهد مجتهدینو له جملې څخه د یو مجتهد قول غوره کول وغواړي او دلته چې د چا قول

غوره کېږي هغوی مجتهدین نه دي، په دې کې تر ټولو زیات فقیه نشته، بلکې دوی اصلاً غیر فقیه (غیر مجتهدین) دي، نو کله چې غیر فقیه شول، نو د افقه (تر ټولو زیات فقیه) خو سوال نه پيدا کېږي.

خوارلسم: په دې حالت کې یوازې یوه وجه د ترجیح ممکنه ده او هغه د اکثریت په قول باندې الزاماً عمل کول دي. پنځلسم: په اکثریت باندې ترجیح ورکول د جمهورو (امام مالک، امام شافعي، امام أحمد) او د احنافو څخه د صاحبینو مذهب دی او امام ابو حنیفه رحمه الله ته چې څوک مطلقاً دا قول منسوبوي چې هغوی اکثریت د ترجیح وجه نه گڼي، دا درست نسبت نه دی، ځکه هغوی په هغه وخت کې د دلایلو اکثریت حجت نه گڼي چې هر دلیل په مستقل ډول مدعا ثابت کړی شي، په دې حالت کې هغوی د دلایلو د کثرت پر ځای د دلیل قوت د ترجیح دلیل گڼي، خو که اکثریت کې هر فرد په مستقلة توگه د اثبات وسیله نه وي او د یو هیئت په توگه کار کوي، چې په دې ټولیز حالت کې یو بل تقویه کولی شي، نو په دې حالت کې یې امام ابو حنیفه رحمه الله هم د ترجیح معیار بولي او موږ چې په کوم حالت کې قرار لرو چې د غیر مجتهدینو شورا وي، چې په دې کې د هر غړي نظر مستقل حیثیت نه لري، خو که یو د بل سره یو ځای شي، نو یو بل تقویه کوي، له دې امله دا هغه صورت دی چې په دې د امام ابو حنیفه رحمه الله په گډون ټول مجتهدین اتفاق لري، په دې حالت کې هیڅوک هم اختلاف نه لري، په دې حالت کې امام ابو حنیفه رحمه الله هم اکثریت د ترجیح لامل گڼي لکه صدر الشریعة چې په تفصیل سره دا خبره کړې ده او د صاحبینو په نزد خو مطلقاً اکثریت د ترجیح بنسټیزه وسیله او دلیل دی، نو دا حالت د احنافو په مذهب کې هم اجماعي حیثیت لري او په امت کې هم اجماعي حیثیت لري.

وړاندیزونه

د شورايت د حکم او څرنگوالي په اړه په عامه توگه د فقهې مذهبونو او په ځانگړې توگه د حنفي مذهب د څرگند دریځ د روښانه کېدو وروسته د اسلامي امارت مسوولينو ته دا لاندې سپارښتنې لرم او د الله تعالی څخه امید لرم چې زړونه ورته پراخه کړي او د تطبیق هڅه یې وکړي: لومړی: په ټولنیزو چارو، حکومتولۍ، سیاسي مسئلو او نورو ټولو مسئلو کې د نظام د مسوولینو لپاره شورا کول یو واجب او لازمي امر دی او په دې باندې اجماع نقل شوی ده، بناءً په هېواد کې د دې له تطبیق پرته بله چاره نشته، نو باید دا د یو شرعي واجب په توگه واخیستل شي. دویم: له دې امله چې په شریعت کې د هر حکم خپل حکمتونه او مقاصد وي او په ځانگړې توگه کوم حکمونه چې د معاملاتو (د عباداتو پرته نور ټول احکام معاملات شمېرل کېږي) که هغه مقاصد ترلاسه نه شي، نو په حقیقت کې هغه حکم په درست او صحیح ډول نه دی تطبیق شوی، نو موږ باید شورائیت په داسې توگه تطبیق کړو چې د شریعت حکمتونه او مقاصد ترې ترلاسه شي، که هغه مقاصد تر لاسه نه شي، نو هغه بیا د هغه شرعي حکم شکلیات دي او حقیقت یې نه دی او په شکلیاتو باندې هغه پایل نه مرتبېږي چې شریعت یې غواړي، نو که موږ غواړو چې واقعي پایلې پرې مرتب شي، نو واقعي او حقیقي شورائیت باید رامنځته کړو.

درېم: د شورائیت دا مقاصد چې په څېړنه کې ورته اشاره وشوه، په دې توگه په لاس راځي چې د هغه اصولو په رعایت سره پلی شي چې د عملي تطبیقاتو او د علماوو د څرگندونو او عبارتونو څخه په لاس راځي او دا په لاندې ډول دي:

1. د هېواد په کچه باید د شورا لپاره یو لوی او باصلاحیته مجلس شتون ولري، چې د تشکیل، کار او فعالیت، صلاحیتونو، مکلفیتونو او نورو اړوندو مسئلو په اړه یې باید تفصیلات په یوه وثیقه کې ځای پر ځای شي.
2. دا مجلس باید په علماوو د بېلابېلو رشتو په متخصصینو، د بېلابېلو مزاجونو او مخینو درلودونکو افرادو، د ملت په نمایندگانو، اهل نظر او عقل مندو خلکو مشتمل وي، په کې غړیتوب ولري.
3. د مهمو او استراتېژیکو قضیو اړوند مشاورت له دې مجلس بهر هیڅکله هم صورت و نه نیسي، بلکې دا ډول ټول مشاورتونه د همدې مجلس حق وي.

4. د دې مجلس د کار ډگر به هر هغه څه وي چې شریعت د اجتهاد ډگر ګرځولی دی، چې په دې څېړنه کې ورته اشاره وشوه.
5. د دې ترڅنګ د نورو تخصصي کارونو لپاره د هغه ډگر د متخصصینو څخه ځانگړي مجلسونه هم تشکیلېدلی شي، چې هر مجلس به د خپل اختصاص په دائره کې فعالیت کوي.

6. د شورائیت پرېکړې به ملزمې وي، د اسلامي امارت مشرتابه، مسوولین او په هره کچه مسوولین باید په دې فیصلو وجوبا التزام وکړي او هیڅوک هم ځان د شورا د پرېکړو څخه پورته و نه گڼي، ځکه د فقهاوو د تصریحاتو سره سم غیر مجتهد حاکم او قاضي او مسوول د شورا د پرېکړو په منلو ملزم دی.

7. که حاکم، مسوول او قاضي مجتهد وي، نو هغه د شورا پر پرېکړو ملزم نه دی ځکه شرعي اشکال ترې جوړېږي او هغه دا چې د مجتهد په حق کې سم نظر هماغه دی چې د مجتهد د اجتهاد سره سم وي، نو که هغه د شورا هغه نظر باندې الزاماً عمل وکړي چې د هغه خپل اجتهاد د هغه سره په ټکر کې واقع دی، نو هغه به په خپل آند په نا سم مذهب پرېکړه کوي او هغه په دې ملزم دی چې په حق باندې پرېکړه وکړي او د هغه له نظره حق هغه څه دي چې د ده اجتهادي نظر دی، خو دا شرعي مانع په غیر مجتهد کې نشته، نو بناءً غیر مجتهد د شورا پر پرېکړو ملزم دی.

8. د شورا د غړو ترمنځ د اختلاف په صورت کې (کله چې حاکم هم غیر مجتهد وي او د شورا غړي هم غیر مجتهدین وي) د حنفي مذهب د درې واړو امامانو او نورو درې واړو مذهبونو اتفاقي نظر دا دی چې اکثریت د ترجیح بنسټ گرځي، نو باید په دې حالت کې د اکثریت په نظر باندې عمل وشي.

که مو په دې شکل شورايت ته لاره هواره کړه، نو موږ به د تاريخ په دې حساس پړاو کې د ډېرو ستونزو مخه نيولې وي او هېواد او ملت به مو سمې لارې ته برابر کړی وي.

مأخذونه

په دې مأخذونو کې يوازې هغو کتابونو ته ځای ورکړل شوی چې په دې بحث کې ورڅخه استفاده شوې او په مستقيم ډول ترې نقل شوی دی، هغه کتابونه چې اقتباس ترې نه دی شوی هغوی ته په کې ځای نه دی ورکړل شوی. ټول کتابونه د قرآن کریم څخه پرته د الف با په ترتيب راوړل شوي دي، په دې کې د الف لام رعايت نه دی شوی.

1. القرآن الكريم.
2. الأحكام السلطانية، تأليف: أبو الحسن علي بن محمد بن محمد بن حبيب البصري البغدادي، الشهير بالماوردي (ت 450هـ)، چاپوونکې اداره: دار الحديث - القاهرة، مصر.
3. أحكام القرآن، تأليف: أحمد بن علي أبو بكر الرازي الجصاص الحنفي (ت 370هـ)، تحقيق: عبد السلام محمد علي شاهين، چاپوونکې اداره: دار الكتب العلمية بيروت - لبنان، لومړی چاپ، کال: 1415هـ/1994م.
4. أحكام القرآن، تأليف: القاضي محمد بن عبد الله أبو بكر بن العربي المعافري الاشبيلي المالكي (ت 543هـ)، تحقيق وتعليق: محمد عبد القادر عطا، چاپوونکې اداره: دار الكتب العلمية، بيروت - لبنان، درېم چاپ، کال: 1424 هـ - 2003 م.
5. أدب القاضي، تأليف: أبو العباس أحمد بن أبي أحمد الطبري المعروف بابن القاص (ت 335 هـ)، تأليف: د. حسين خلف الجبوري [ت 1444 هـ]، چاپوونکې اداره: مكتبة الصديق - المملكة العربية السعودية/الطائف، لومړی چاپ، کال 1409 هـ - 1989 م.
6. الاستذکار، تأليف: أبو عمر يوسف بن عبد الله بن محمد بن عبد البر بن عاصم النمري القرطبي (المتوفى: 463هـ)، تحقيق: سالم محمد عطا، محمد علي معوض، چاپوونکې اداره: دار الكتب العلمية - بيروت، لومړی چاپ، کال: 1421 - 2000 م.
7. الأصل، چې د امام محمد بن حسن په مبسوط باندې شهرت لري، تأليف: امام أبو عبد الله محمد بن الحسن بن فرقد الشيباني (ت 189 هـ)، تحقيق: دكتور محمد بونوکان، چاپوونکې اداره: دار ابن حزم، بيروت او وزارت اوقاف قطر، لومړی چاپ، کال: 1433 هـ - 2012 م.
8. أصول الدين، تأليف: عبد القاهر بن طاهر بن محمد بن عبد الله البغدادي التميمي الأسفراييني، أبو منصور (المتوفى: 429 هـ)، چاپوونکې اداره: مدرسة الإلهيات بدار الفنون التركية-تركيا اسطنبول، لومړی چاپ، د چاپ کال: 1346 هـ ق 1928 م.
9. الأم، تأليف: الشافعي أبو عبد الله محمد بن إدريس بن العباس بن عثمان بن شافع بن عبد المطلب بن عبد مناف المطلبي القرشي المكي (المتوفى: 204هـ)، نشر وونکې اداره: دار المعرفة، بيروت، د چاپ کال: 1990 م 1410 هـ ق.
10. بدائع الصنائع ج 7 ص 5. بدائع الصنائع في ترتيب الشرائع، تأليف: علاء الدين، أبو بكر بن مسعود الكاساني الحنفي الملقب بـ «بملاك العلماء» (ت 587 هـ)، دار الكتب العلمية، بيروت، لبنان، لومړی چاپ، کال 1327 - 1328 هـ.
11. البناية شرح الهداية (3/ 270). البناية شرح الهداية، تأليف: محمود بن أحمد بن موسى بن أحمد بن الحسين المعروف بـ «بدر الدين العيني» الحنفي (ت 855 هـ)، تحقيق: أيمن صالح شعبان، چاپوونکې اداره: دار الكتب العلمية - بيروت، لبنان، لومړی چاپ، کال 1420 هـ - 2000 م.
12. تاريخ بغداد، پوره نوم يې دی (تاريخ مدينة السلام وأخبار محدثيها وذكر قضاةها العلماء من غير أهلها ووارديها)، تأليف: أبو بكر أحمد بن علي بن ثابت الخطيب البغدادي (392 - 463 هـ)، تحقيق: د بشار عواد معروف، چاپوونکې اداره: دار الغرب الإسلامي - بيروت، لومړی چاپ، کال 1422 هـ - 2002 م.
13. تأويلات اهل السنة «تفسير الماتريدي = تأويلات أهل السنة» (2/ 516): تأويلات أهل السنة المعروف بـ (تفسير الماتريدي)، تأليف: امام محمد بن محمد بن محمود، أبو منصور الماتريدي (ت 333هـ)، تحقيق: د. مجدي باسلوم، چاپوونکې اداره: دار الكتب العلمية - بيروت، لبنان، لومړی چاپ، کال: 1426 هـ - 2005 م.
14. تبين الحقائق شرح كنز الدقائق وحاشية الشلبي، د تبين مؤلف: عثمان بن علي الزليعي الحنفي او د حاشية الشلبي مؤلف: شهاب الدين أحمد [بن محمد بن أحمد بن يونس بن إسماعيل بن يونس] الشلبي [ت 1021 هـ] چاپوونکې اداره: المطبعة الكبرى الأميرية - بولاق، القاهرة، لومړی چاپ، کال 1314 هـ.
15. تمهيد الفصول في الأصول، چې په أصول السرخسي مشهور دی، تأليف: الإمام أبو بكر محمد بن أحمد بن أبي سهل السرخسي - (ت 483 هـ)، تحقيق: أبو الوفا الأفغاني، رئيس اللجنة العلمية لإحياء المعارف النعمانية [ت 1395 هـ]، چاپوونکې اداره: جنة إحياء المعارف النعمانية بحيدر آباد بالهند.

16. الجامع [مطبوع آخر مصنف عبد الرزاق]، تأليف: معمر بن راشد الأزدي، رواية: عبد الرزاق الصنعاني، تحقيق: حبيب الرحمن الأعظمي، چاپوونکې اداره: المجلس العلمي - الهند، توزيع المكتب الإسلامي - بيروت، لبنان، دویم چاپ، کال 1403 هـ - 1983.
17. الجامع لأحكام القرآن المعروف ب(تفسير القرطبي)، تأليف: أبو عبد الله محمد بن أحمد بن أبي بكر بن فرح الأنصاري الخزرجي شمس الدين القرطبي (المتوفى: 671هـ)، تحقيق: أحمد البردوني وإبراهيم أطفيش، چاپوونکې اداره: دار الكتب المصرية - القاهرة، مصر، دویم چاپ، کال: 1384 هـ - 1964 م.
18. الجواهر المضیة في طبقات الحنفیة، تأليف: عبد القادر بن محمد بن نصر الله القرشي، أبو محمد، محيي الدين الحنفي (المتوفى: 775هـ)، چاپوونکې اداره: مير محمد كتب خانه - کراتشي، بدون تاريخ.
19. حلیة الأبرار وشعار الأخیار في تلخیص الدعوات والأذکار المستحبة في الليل والنهار، چې په (الأذکار النواویة) مشهور دی، تأليف: أبو زكريا، يحيى بن شرف النواوي (631 - 676 هـ) تحقيق او اهتمام: بسام عبد الوهاب الجابي [ت 1438 هـ]، نشر وونکې اداره: الجفان والجابي للطباعة والنشر - دار ابن حزم للطباعة والنشر، لومړی چاپ، د چاپ کال: 1425 هـ - 2004 م.
20. حياة الصحابة، تأليف: محمد يوسف بن محمد إلياس بن محمد إسماعيل الكاندهلوي (ت 1384هـ)، تحقيق: الدكتور بشار عوَّاد معروف، چاپوونکې اداره: مؤسسة الرسالة للطباعة والنشر والتوزيع، بيروت - لبنان، لومړی چاپ، کال: 1420 هـ - 1999 م.
21. درر الحکام في شرح مجلة الأحکام، تأليف: علي حيدر خواجه أمين أفندي (المتوفى: 1353هـ)، عربي ته ترجمه: فهمي الحسيني، چاپوونکې اداره: دار الجیل، بيروت، لبنان، لومړی چاپ، کال: 1411 هـ - 1991 م.
22. رد المحتار، علی الدر المختار: شرح تنویر الأبصار، تأليف: محمد أمين، الشهير بابن عابدين [ت 1252 هـ] چاپوونکې اداره: شركة مكتبة ومطبعة مصطفى البابي الحلبي وأولاده بمصر، دویم چاپ، کال: 1386 هـ = 1966 م.
23. سراج المريدين في سبيل الدين چې پوره نوم يې (سراج المريدين في سبيل الدين لاستنارة الأسماء والصفات في المقامات والحالات الدينية والدينية بالأدلة العقلية والشرعية القرآنية والسنية وهو القسم الرابع من علوم القرآن في التذكير)، إملاء: أبو بكر محمد بن عبد الله بن محمد ابن العربي المعافري الإشبيلي (ت 543 هـ)، تحقيق: الدكتور عبد الله التوراتي، چاپوونکې اداره: دار التحديث الكتانية (طنجة - المغرب / بيروت - لبنان) لومړی چاپ، کال: 1438 هـ - 2017 م.
24. السياسة الشرعية في إصلاح الراعي والرعية، تأليف: شيخ الإسلام أحمد بن عبد الحليم بن عبد السلام ابن تيمية (661 - 728 هـ)، تحقيق: علي بن محمد العمران، چاپوونکې اداره: دار عطاءات العلم (الرياض) - دار ابن حزم (بيروت)، خلورم چاپ، کال: 1440 هـ - 2019 م.
25. سير أعلام النبلاء، تأليف: شمس الدين محمد بن أحمد بن عثمان الذهبي (673 - 748 هـ)، تحقيق: محمد أيمن الشبراوي، چاپوونکې اداره: دار الحديث، القاهرة - مصر، د چاپ کال: 1427 هـ - 2006 م.
26. شرح أصول اعتقاد أهل السنة والجماعة، تأليف: أبو القاسم هبة الله بن الحسن بن منصور الطبري الرازي اللالكائي (ت 418 هـ)، تحقيق: أحمد بن سعد بن حمدان الغامدي [ت 1434 هـ]، چاپوونکې اداره: دار طيبة - السعودية، اتم چاپ، کال 1423 هـ / 2003 م.
27. شرح التلويح على التوضيح لمتن التنقيح في أصول الفقه، تأليف: سعد الدين مسعود بن عمر التفتازاني الشافعي (المتوفى: 793 هـ) (التوضيح او متن التنقيح د صدر الشريعة دي)، تحقيق: زكريا عميرات، چاپوونکې اداره: دار الكتب العلمية بيروت - لبنان، لومړی چاپ، کال 1416 هـ - 1996 م.
28. شرح عقود رسم المفتي، تأليف: خاتمة المحققين العلامة محمد أمين بن عمر بن عبد العزيز الشهير بابن عابدين الشامي (ت 1252 هـ ق)، چاپوونکې اداره: مكتبة البشرية، کراچي، پاکستان، لومړی چاپ، کال ۱۴۳۰ هـ ق ۲۰۰۹ م.
29. شرح فتح القدير على الهداية، تأليف: كمال الدين، محمد بن عبد الواحد السيواسي ثم السكندري، المعروف بابن الهمام الحنفي [ت 861 هـ] چاپوونکې اداره: شركة مكتبة ومطبعة مصطفى البابي الحلبي وأولاده بمصر، لومړی چاپ، کال 1389 هـ - 1970 م.
30. شرح مختصر الطحاوي، تأليف: أبو بكر الرازي الجصاص (305 - 370 هـ)، تحقيق: په ام القرى پوهنتون کې د دکتوره د محصلينو يوه مجموعه، چاپوونکې اداره: دار البشائر الإسلامية - ودار السراج، لومړی چاپ، کال 1431 هـ - 2010 م.
31. صحيح البخاري، چې پوره نوم يې دی (الجامع المسند الصحيح المختصر من أمور رسول الله - صلى الله عليه وسلم - وسننه وأيامه)، تأليف: أبو عبد الله محمد بن إسماعيل بن إبراهيم بن المغيرة الجعفي البخاري (ت 256 هـ)، تحقيق: د. مصطفى ديب البغا، نشر وونکې اداره: (دار ابن كثير، دار اليمامة) - دمشق، سورية، پنځم چاپ، د چاپ کال 1414 هـ - 1993 م.
32. الطبقات الكبرى، تأليف: محمد بن سعد بن منيع الهاشمي البصري المعروف بابن سعد (ت 230 هـ)، تقديم: إحسان عباس، چاپوونکې اداره: دار صادر - بيروت، لومړی چاپ، کال ۱۹۶۸ م.
33. العناية شرح الهداية (8/ 287). العناية شرح الهداية، تأليف: محمد بن محمد بن محمود، أكمل الدين أبو عبد الله ابن الشيخ شمس الدين ابن الشيخ جمال الدين الرومي البابر تي (المتوفى: 786 هـ)، چاپوونکې اداره: دار الفكر، بيروت، لبنان.

34. غياث الأمم في التياث الظلمد عبد العظيم الديب تحقيق.
35. الفصول في الأصول، تأليف: امام أحمد بن علي أبو بكر الرازي الجصاص الحنفي (ت 370هـ)، چاپوونکې اداره: وزارة الأوقاف الكويتية، دويم چاپ، کال: 1414هـ - 1994م.
36. فضائح الباطنية، تأليف: امام أبو حامد محمد بن محمد الغزالي الطوسي (ت 505هـ)، تحقيق: عبد الرحمن بدوي، چاپوونکې اداره: مؤسسة دار الكتب الثقافية - الكويت.
37. فقه الشورى والاستشارة، دكتور توفيق الشاوي، دار الوفاء، المنصورة، مصر، الطبعة الثانية عام 1992م - 1413.
38. الكافي مخطوط د دې مخطوط تصوير په انترنت باندې نشر شوى دى او ما سره يې په کمپيوتر کې يوه نسخه شته دى.
39. كشف الأسرار عن أصول فخر الإسلام البزدوي، تأليف: عبد العزيز بن أحمد بن محمد، علاء الدين البخاري (المتوفى: 730هـ)، تحقيق: عبد الله محمود محمد عمر، چاپوونکې اداره: دار الكتب العلمية - بيروت، لبنان، لومړى چاپ، کال: 1418هـ/1997م.
40. كنز الوصول الى معرفة الأصول المعروف ب(أصول بزدوي)، تأليف: امام علي بن محمد البزدوي الحنفي، چاپوونکې اداره: مطبعة جاويد پريس، کراچي، پاکستان.
41. المبسوط، تأليف: محمد بن أحمد بن أبي سهل شمس الأئمة السرخسي (ت 483 هـ) تحقيق: ابو الوفاء الأفغاني، چاپوونکې اداره: مطبعة السعادة - مصر.
42. المحرر الوجيز في تفسير الكتاب العزيز چې په تفسير ابن عطية مشهور دى، تأليف: أبو محمد عبد الحق بن غالب بن عبد الرحمن بن تمام بن عطية الأندلسي المحاربي (ت 542هـ)، تحقيق: عبد السلام عبد الشافي محمد، چاپوونکې اداره: دار الكتب العلمية - بيروت، لومړى چاپ، کال 1422 هـ.
43. المحيط البرهاني في الفقه النعماني: فقه الإمام أبي حنيفة رضي الله عنه، تأليف: برهان الدين أبو المعالي محمود بن أحمد بن عبد العزيز بن عمر بن مازة البخاري الحنفي (ت 616 هـ)، تحقيق: عبد الكريم سامي الجندي، چاپوونکې اداره: دار الكتب العلمية، بيروت - لبنان، لومړى چاپ، کال: 1424 هـ - 2004 م.
44. مختصر الخرقى على مذهب ابي عبد الله أحمد بن حنبل الشيباني، تأليف: أبو القاسم عمر بن الحسين بن عبد الله الخرقى (المتوفى: 334هـ)، چاپوونکې اداره: دار الصحابة للتراث، د چاپ کال: 1413هـ-1993م.
45. المختصر من علم الشافعي ومن معنى قوله المعروف ب(مختصر المزني) تأليف: أبو إبراهيم إسماعيل بن يحيى المزني (ت 264 هـ)، تصحيح وتعليق: أبي عامر عبد الله شرف الدين الداغستاني، ومعه: مقدمات منهجية بين يدي المختصر للإمام المزني، وملحق: كتاب الأمر والنهي على معنى الشافعي رحمه الله من مسائل المزني رضي الله عنه، برواية أبي إسحاق إبراهيم بن إسحاق عنه، چاپوونکې اداره: دار مدارج للنشر - الرياض، لومړى چاپ، 1440 هـ - 2019 م.
46. مسند الإمام أحمد بن حنبل، تأليف: الإمام أحمد بن حنبل (164 - 241 هـ)، تحقيق: شعيب الأرنؤوط [ت 1438 هـ] - عادل مرشد - وآخرون، إشراف: د عبد الله بن عبد المحسن التركي، چاپوونکې اداره: مؤسسة الرسالة.
47. المصباح المنير في غريب الشرح الكبير، تأليف: أحمد بن محمد بن علي الفيومي ثم الحموي، أبو العباس (ت نحو 770 هـ)، چاپوونکې اداره: المكتبة العلمية - بيروت، بدون تاريخ.
48. مصنف عبد الرزاق، تأليف أبو بكر عبد الرزاق بن همام الصنعاني، الناشر: المكتب الإسلامي - بيروت، دويم چاپ، کال: 1403هـ ق، تحقيق: حبيب الرحمن الأعظمي.
49. مفاتيح الغيب، المعروف ب (التفسير الكبير)، تأليف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (ت 606هـ)، چاپوونکې اداره: دار إحياء التراث العربي - بيروت، درېم چاپ، کال: 1420 هـ.
50. الملتقط في الفتاوى الحنفية تأليف: الإمام ناصر الدين أبو القاسم محمد بن يوسف الحسيني السمرقندي المتوفى عام 556هـ ق، تحقيق: محمود نصار و السيد يوسف أحمد، من منشورات محمد علي بيضون، دار الكتب العلمية، بيروت، لبنان، لومړى چاپ کال ۱۴۲۰هـ ق ۲۰۰۰م.
51. المنهاج شرح صحيح مسلم بن الحجاج، چې په (شرح الامام النووي على صحيح مسلم) شهرت لري، تأليف: أبو زكريا محيي الدين يحيى بن شرف النووي (ت 676هـ)، چاپوونکې اداره: دار إحياء التراث العربي - بيروت، دويم چاپ، کال: ۱۳۹۲هـ ق.
52. موسوعة الإجماع في الفقه الإسلامي، تأليف: د دکتوره د رسالو مجموعه چې په جامعة الملك سعود سعودي کې ليکل شوي دي، چاپوونکې اداره: الناشر: دار الفضيلة للنشر والتوزيع بالرياض، المملكة العربية السعودية، لومړى چاپ، کال (۲۰۱۲م څخه تر ۲۰۲۱م پورې).
53. نهاية الوصول في دراية الأصول، تأليف: صفي الدين محمد بن عبد الرحيم الأرموي الهندي (715 هـ)، تحقيق: د. صالح بن سليمان اليوسف - د. سعد بن سالم السويح، چاپوونکې اداره: المكتبة التجارية بمكة المكرمة، لومړى چاپ، کال 1416 هـ - 1996 م.